

رسومات کے بیان پر مشتمل تصنیف



اسلامی زندگی

الحججہ

ربیع
الأول

ذیقعدہ

ربیع
الثانی

شوال

جمادی
الأول

رمضان

ذو
الحججہ

مؤلف: حکیم الامت مفتی احمد یار خان نعیمی رحمۃ اللہ علیہ

نئے فیشن کی خرابیاں

شادی کی رسوں کا بیان

حقیقت اور فتنہ کے اسلامی طریقے

تجارت کے اصول

حبرک تاریخوں کے وظیفے اور عملیات

بچوں کی پرورش کا اسلامی طریقہ

مکتبۃ الدینہ
(دعوت اسلامی)

SC1286

مکتبۃ الدینہ
(دعوت اسلامی)

یاد داشت

دوران مطالعہ ضرورتاً انڈر لائن کیجئے، اشارات لکھ کر صفحہ نمبر نوٹ فرما لیجئے، اِنْ شَاءَ اللّٰہِ عَزَّ وَجَلَّ علم میں ترقی ہوگی۔

صفحہ	عنوان	صفحہ	عنوان

خوشی غمی کے موقعوں کی رسموں کے بارے میں شرعی رہنمائی پر مشتمل مدنی گلدستہ

اسلامی زندگی

مؤلف

حکیم الامت، مفسر شہیر مفتی احمد یار خان نعیمی عَلَیْهِ رَحْمَةُ اللّٰهِ الْقَوِی

پیش کش

مجلس المدینة العلمیة (دعوت اسلامی)

(شعبہ تخریج)

ناشر

مکتبہ المدینہ باب المدینہ کراچی

الصلوة والسلام) عبدی بن محمد بن رسول اللہ وعلی (رضی اللہ عنہما) با حبیب اللہ

نام کتاب	:	اسلامی زندگی
مؤلف	:	حکیم الامت، مفتی احمد یار خان نعیمی عَلَیْهِ رَحْمَةُ اللّٰهِ الْقَوِی
پیش کش	:	شعبہ تخریج (مجلس المدینة العلمیة)
سن طباعت	:	رمضان المبارک 1431ھ، ستمبر 2010ء
ناشر	:	مکتبہ المدینہ فیضان مدینہ محلہ سوداگران
قیمت	:	پرائی سبزی منڈی باب المدینہ کراچی

مکتبہ المدینہ کی شاخیں

مکتبہ المدینہ شہید مسجد کھارادر باب المدینہ کراچی
 مکتبہ المدینہ دربار مارکیٹ گنج بخش روڈ مرکز الاولیاء لاہور
 مکتبہ المدینہ اصغر مال روڈ نزد عید گاہ، راولپنڈی
 مکتبہ المدینہ امین پور بازار، سردار آباد (فیصل آباد)
 مکتبہ المدینہ نزد پیپل والی مسجد اندرون بوہڑ گیٹ مدینتہ الاولیاء ملتان
 مکتبہ المدینہ فیضان مدینہ آفندی ٹاون، حیدرآباد
 مکتبہ المدینہ چوک شہیداں میر پور کشمیر

E.mail: ilmia26@yahoo.com

www.dawateislami.net

مدنی التجاء: کسی اور کو یہ (تخریج شدہ) کتاب چھاپنے کی اجازت نہیں

فہرست

صفحہ	عنوان	صفحہ	عنوان
34	موجودہ رسمیں	5	اس کتاب کو پڑھنے کی نیتیں
35	ان رسموں کی خرابیاں	9	پیش لفظ
38	اسلامی رسمیں	11	مسلمانوں کی بیماریاں اور ان کا علاج
	دوسری فصل		پہلا باب
41	نکاح اور رخصت کی رسمیں	17	بچہ کی پیدائش
41	موجودہ رسمیں	17	مروجر رسمیں
43	ان رسموں کی خرابیاں	18	ان رسموں کی خرابیاں
48	مسلمانوں کے کچھ بہانے	20	اسلامی رسمیں
51	بیہ شادی کی اسلامی رسمیں		دوسرا باب
54	جہیز	21	عقیقہ اور ختنہ کی مروجر رسمیں
	حضرت فاطمۃ الزہراء رَضِيَ اللهُ تَعَالَى	22	ان رسموں کی خرابیاں
57	عَنْهَا كَانِ نِكَاح	24	عقیقہ اور ختنہ کے اسلامی طریقے
58	جہیز		تیسرا باب
	شہزادی کو نین رَضِيَ اللهُ تَعَالَى عَنْهَا	27	بچوں کی پرورش
59	کی زندگی	27	پرورش کی مروجر رسمیں
	تیسری فصل	28	ان رسموں کی خرابیاں
63	نکاح کے بعد کی رسمیں	30	بچوں کی پرورش کا اسلامی طریقہ
63	مروجر رسمیں		چوتھا باب
65	ان رسموں کی خرابیاں	33	بیہ شادی کی رسمیں
65	ان کی اصلاح		پہلی فصل
	پانچواں باب	34	دلہن کی تلاش مگنی اور تاریخ ٹھہرانا

118	موت کے وقت کی اسلامی رسمیں	70	محرم، شبِ برات، عید، بقرعید کی رسمیں
120	موت کے بعد کی مروجہ رسمیں	70	مروجہ رسمیں
123	موت کے بعد کی اسلامی رسمیں	72	ان رسموں کی خرابیاں
125	میراث	75	رجب شریف
	بارہ مہینوں کی متبرک تاریخوں کے	75	شبِ برات
131	وظیفے اور عملیات	77	رمضان شریف
137	ضمیمہ اسلامی زندگی	77	عید، بقرعید
137	مسلمان اور بیکاری	77	ان دنوں میں اسلامی رسمیں
139	کسب کے نقلی فضائل	79	رمضان شریف
142	کمائی کے عقلی فوائد	79	سٹائیسویں رمضان
143	انبیائے کرام نے کیا پیشے اختیار کئے		چھٹا باب
144	بہتر پیشہ	81	نیافیشن اور پردہ
145	ناجائز پیشے		پہلی فصل
146	معذور مسلمان	82	نئے فیشن کی خرابیاں
148	پیشہ اور قومیت	88	مسلمانوں کے عذر
151	تجارت	96	اسلامی شکل اور لباس
153	خوش اخلاقی	98	اسلامی لباس
154	دیانتداری		دوسری فصل
154	محنت	99	عورتوں کا پردہ
154	تجارت کے اصول	108	اسلامی پردہ اور طریقہ زندگی
156	ایک سخت غلطی	111	لڑکیوں کی تعلیم
157	مسلمان خریداروں کی غلطی	115	ناپسندیدہ رسوم
158	مال کے لئے الٹ پلٹ	116	موت کے وقت کی رسمیں
160	مآخذ و مراجع	117	ان رسموں کی خرابیاں

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
 مَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

صلی اللہ علیہ وسلم

”سادگی مدنی آقا کی سنت ہے“ کے انیس حروف کی نسبت سے
 اس کتاب کو پڑھنے کی ”19 نیتیں“

فرمانِ مصطفیٰ صَلَّى اللهُ تَعَالَى عَلَيْهِ وَآلِهِ وَسَلَّمَ: ”اچھی نیت بندے کو جنت میں داخل کر دیتی ہے۔“

(الجامع الصغير، ص ۵۵۷، الحديث ۹۳۲۶، دارالکتب العلمیة بیروت)

دومدنی پھول: ﴿1﴾؛ غیر اچھی نیت کے کسی بھی عمل خیر کا ثواب نہیں ملتا۔
 ﴿2﴾ جتنی اچھی نیتیں زیادہ، اتنا ثواب بھی زیادہ۔

﴿1﴾ ہر بار حمد و ﴿2﴾ صلوٰۃ اور ﴿3﴾ تَعُوذُ و ﴿4﴾ تسمیہ سے آغاز کروں گا
 (اسی صفحہ پر اُپر دی ہوئی دو عمر بی عبارات پڑھ لینے سے چاروں نیتوں پر عمل ہو جائے گا) ﴿5﴾ اللہ
 عَزَّوَجَلَّ کی رضا کیلئے اس کتاب کا اول تا آخر مطالعہ کروں گا ﴿6﴾ جتنی الامکان اس کا باؤضو
 اور ﴿7﴾ قبلہ رُوْمُطَالَعَه کروں گا ﴿8﴾ قرآنی آیات اور ﴿9﴾ احادیثِ مبارکہ کی زیارت
 کروں گا ﴿10﴾ جہاں جہاں ”اللہ“ کا نام پاک آئے گا وہاں عَزَّوَجَلَّ اور ﴿11﴾ جہاں
 جہاں ”سمرکار“ کا اسم مبارک آئے گا وہاں صَلَّى اللهُ تَعَالَى عَلَيْهِ وَآلِهِ وَسَلَّمَ پڑھوں گا ﴿12﴾ (اپنے
 ذاتی نسخے پر) ”یادداشت“ والے صفحہ پر ضروری نکات لکھوں گا ﴿13﴾ (اپنے ذاتی نسخے
 پر) عِنْدَ الضَّرُورَتِ (یعنی ضرورتاً) خاص خاص مقامات پر انڈر لائن کروں گا ﴿14﴾ دوسروں
 کو یہ کتاب پڑھنے کی ترغیب دلاؤں گا ﴿15﴾ اس حدیثِ پاک ”تَهَادَوْا تَحَابُّوْا“
 ایک دوسرے کو تحفہ دو آپس میں محبت بڑھے گی (مؤطا امام مالک، ج ۲، ص ۴۰۷، رقم: ۱۷۳۱، دارالمعرفة)

بیروت) پر عمل کی نیت سے (ایک یا سب تو فیق تعداد میں) یہ کتابیں خرید کر دوسروں کو تحفہً دوں گا {16} جن کو دوں گا حتی الامکان انہیں یہ ہدف بھی دوں گا کہ آپ اتنے (مشکا 26) دن کے اندر اندر مکمل پڑھ لیجیے {17} اس کتاب کے مطالعے کا ساری امت کو ایصالِ ثواب کروں گا {18} ہر سال ایک بار یہ کتاب پوری پڑھا کروں گا {19} کتابت وغیرہ میں شرعی غلطی ملی تو ناشرین کو تحریری طور پر مُطَّلَع کروں گا۔ (ناشرین و مصنف وغیرہ کو کتابوں کی اغلاط صرف زبانی بتانا خاص مفید نہیں ہوتا)

اچھی اچھی شیعوں سے متعلق رہنمائی کیلئے، امیرِ اہل سنت دامت برکاتہم العالیہ کا سنتوں بھرا بیان ”نیت کا پھل“ اور نیتوں سے متعلق آپ کے مرتب کردہ کارڈ اور پمفلٹ مکتبۃ المدینہ کی کسی بھی شاخ سے ہدیہ طلب فرمائیں۔

بچے کو قرآن پڑھانے کی فضیلت

دو جہاں کے سلطان، سرورِ دیشان، صاحبِ قرآن، محبوبِ رحمن صَلَّی اللہُ تَعَالَى عَلَیْہِ وَاٰلِہٖ وَسَلَّم کا فرمانِ مغفرت نشان ہے، جو شخص اپنے بیٹے کو ناظرہ قرآن کریم سکھائے اس کے سب گلے پچھلے گناہ بخش دیئے جاتے ہیں۔

(مجمع الزوائد، الحدیث: ۱۱۲۷۱، ج ۷، ص ۳۴۴)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
 مَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

المدینة العلمیة

از شیخ طریقت، امیر اہل سنت، بانی دعوت اسلامی حضرت علامہ

مولانا ابوبلال محمد الیاس عطار قادری رضوی ضیائی دامت برکاتہم العالیہ

الْحَمْدُ لِلَّهِ عَلَى إِحْسَانِهِ وَبِفَضْلِ رَسُولِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
 تبلیغ قرآن و سنت کی عالمگیر غیر سیاسی تحریک ”دعوتِ اسلامی“ نیکی کی دعوت، اہلیائے
 سنت اور اشاعتِ علم شریعت کو دنیا بھر میں عام کرنے کا عزمِ مصمم رکھتی ہے، ان تمام
 امور کو بحسنِ خوبی سرانجام دینے کے لئے متعدد مجالس کا قیام عمل میں لایا گیا ہے جن
 میں سے ایک مجلس ”المدینة العلمیة“ بھی ہے جو دعوتِ اسلامی کے علماء
 و مفتیانِ کرام کَثْرَهُمُ اللَّهُ تَعَالَى پر مشتمل ہے، جس نے خالص علمی، تحقیقی اور اشاعتی کام
 کا بیڑا اٹھایا ہے۔ اس کے مندرجہ ذیل چھ شعبے ہیں:

- | | |
|----------------------------|----------------------|
| { 1 } شعبہ کتبِ اعلیٰ حضرت | { 2 } شعبہ درسی کتب |
| { 3 } شعبہ اصلاحی کتب | { 4 } شعبہ تراجم کتب |
| { 5 } شعبہ تفتیش کتب | { 6 } شعبہ تخریج |

”المدینة العلمیة“ کی اولین ترجیح سرکارِ اعلیٰ حضرت امام اہلسنت،

عظیم البرکت، عظیم المرتبت، پروانہ شمع رسالت، مجددِ دین و ملت، حامی سنت، مانی

بدعت، عالم شریعت، پیر طریقت، باعث خیر و برکت، حضرت علامہ مولانا الحاج الحافظ القاری شاہ امام احمد رضا خان عَلَیْهِ رَحْمَةُ الرَّحْمٰن کی گراں مایہ تصانیف کو عصر حاضر کے تقاضوں کے مطابق حَسْبِ الْوَسْعِ سَنَهْلُ اُسْلُوْبِ میں پیش کرنا ہے۔ تمام اسلامی بھائی اور اسلامی بہنیں اس علمی، تحقیقی اور اشاعتی مدنی کام میں ہر ممکن تعاون فرمائیں اور مجلس کی طرف سے شائع ہونے والی کُتُب کا خود بھی مطالعہ فرمائیں اور دوسروں کو بھی اس کی ترغیب دلائیں۔

اللّٰهُ عَزَّوَجَلَّ ”دعوتِ اسلامی“ کی تمام مجالس بَشْمُوْل ”المدينة العلمية“ کو دن گیارہویں اور رات بارہویں ترقی عطا فرمائے اور ہمارے ہر عمل خیر کو زیورِ اخلاص سے آراستہ فرما کر دونوں جہاں کی بھلائی کا سبب بنائے۔ ہمیں زیرِ کنید خضرا شہادت، جنت البقیع میں مدفن اور جنت الفردوس میں جگہ نصیب فرمائے۔

اٰمِيْنَ بِجَاهِ النَّبِيِّ الْاَمِيْنِ صَلَّى اللهُ تَعَالَى عَلَيْهِ وَآلِهِ وَسَلَّمَ



رمضان المبارک ۱۴۲۵ھ

پیش لفظ

اَلْحَمْدُ لِلّٰهِ عَزَّوَجَلَّ ”مجلس المدینة العلمیة“ اکابرین اہلسنت
 رَحْمَةُ اللّٰهِ تَعَالٰی عَلَیْہِم بِالْخِصْصِ امام اہل سنت مجددین وملت مولانا شاہ امام احمد رضا خان
 عَلَیْہِ رَحْمَةُ الرَّحْمٰن کی مایہ ناز کتب کو حتی المقدور جدید دور کے تقاضوں کے مطابق شائع
 کرنے کا عزم رکھتی ہے۔ اس سلسلے میں کئی کتب اور رسائل (تخریج و تہمیل شدہ) طبع ہو کر
 منظر عام پر آچکے ہیں جن میں ”بہار شریعت“ اور ”جد الممتار“ جیسی ضخیم کتب بھی شامل
 ہیں۔ اولیائے کرام کے فیضان سے یہ سلسلہ جاری رہے گا، اِنْ شَاءَ اللّٰهُ عَزَّوَجَلَّ۔ زیر
 نظر کتاب ”اسلامی زندگی“ بھی اس سلسلہ کی ایک کڑی ہے جو کہ حکیم الامت مفتی احمد یار
 خان نعیمی عَلَیْہِ رَحْمَةُ اللّٰهِ الْغَنِیّ کی اسلامی رسومات کے بارے میں ایک مایہ ناز تالیف ہے۔
 اس کتاب میں ان رسموں کا بیان ہے جو معمولی فرق کے ساتھ پاک و ہند میں
 رائج ہیں۔ مفتی صاحب رَحْمَةُ اللّٰهِ تَعَالٰی عَلَیْہِ نے اولاً مروجہ رسمیں بیان کر کے ان میں
 پائی جانے والی قباحتوں کی نشاندہی کی ہے پھر اسلامی نقطہ نظر سے ان کی جائز صورتوں
 کی طرف رہنمائی فرمائی ہے۔ یہ کتاب آج سے تقریباً 64 برس قبل لکھی گئی تھی یہی وجہ
 ہے کہ حکیم الامت رَحْمَةُ اللّٰهِ تَعَالٰی عَلَیْہِ نے ان رسموں کے اخراجات بھی اپنے دور کے
 مطابق بیان کئے ہیں، نئی زمانہ ان رسموں پر کئے جانے والے اخراجات میں کئی گنا اضافہ
 ہو چکا ہے۔ اللّٰهُ عَزَّوَجَلَّ کی بارگاہ میں التجا ہے کہ ہمیں اس کتاب کی روشنی میں ناجائز
 رسموں کا خاتمہ کر کے اسلامی رسموں کو اپنانے کی توفیق عطا فرمائے۔ آمین
 ”دعوتِ اسلامی“ کی مجلس ”المدینة العلمیة“ اس مدنی گلدستے کو دور

جدید کے تقاضوں کو مد نظر رکھتے ہوئے پیش کرنے کی سعادت حاصل کر رہی ہے، جس میں مدنی علما کرام دَامَ فَيُوضُّهُمُ نے درج ذیل کام کرنے کی کوشش کی ہے:

✽ کتاب کی نئی کمپوزنگ، جس میں رموزِ اوقاف کا بھی خیال رکھنے کی کوشش کی گئی ہے

✽ دیگر نسخوں سے تقابل

✽ حوالہ جات کی حتی المقدور تخریج

✽ عربی و فارسی عبارات اور آیاتِ قرآنیہ کے متن کی تطبیق و تصحیح

✽ احتیاط کے ساتھ مکرر پروف ریڈنگ تاکہ اغلاط کا امکان کم ہو

✽ حواشی میں درج ذیل امور کا اہتمام کیا گیا ہے:

✽ مشکل الفاظ کی تسہیل، عربی و فارسی عبارات کا ترجمہ

✽ قرآنی آیات کا ترجمہ کنز الایمان شریف سے، احادیث و روایات کے حوالہ جات

✽ آخر میں مآخذ و مراجع کی فہرست مصنفین و مؤلفین کے ناموں، ان کے سن وفات

اور مطابع کے ساتھ ذکر کر دی گئی ہے۔

اس کتاب کو حتی المقدور احسن انداز میں پیش کرنے میں علمائے کرام نے جو

محنت و کوشش کی اللہ عَزَّوَجَلَّ اسے قبول فرمائے، انہیں بہترین جزا دے اور ان کے علم

و عمل میں برکتیں عطا فرمائے اور دعوتِ اسلامی کی مجلس ”المدينة العلمية“ اور دیگر

مجالس کو دن گیارہویں رات بارہویں ترقی عطا فرمائے۔

اٰمِيْنَ بِجَاهِ النَّبِيِّ الْاَمِيْنِ صَلَّى اللهُ تَعَالَى عَلَيْهِ وَاٰلِهٖ وَبَارَكَ وَسَلَّمَ

شعبۂ تخریج مجلس المدینة العلمیة (دعوتِ اسلامی)

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعَالَمِیْنَ وَالْعَاقِبَةُ لِلْمُتَّقِیْنَ وَالصَّلٰوةُ وَالسَّلَامُ عَلٰی مَنْ كَانَ
نَبِیًّا وَّ اَدَمُ بَیْنَ الْمَآءِ وَالطِّیْنِ وَعَلٰی الْاِلهِ وَاَصْحَابِهٖ اَجْمَعِیْنَ اِلٰی یَوْمِ الدِّیْنِ

مسلمانوں کی بیماریاں اور ان کا علاج

آج کون سا درد رکھنے والا دل ہے جو مسلمانوں کی موجودہ پستی اور ان کی موجودہ ذلت و خواری اور ناداری پر نہ دکھتا ہو اور کون سی آنکھ ہے جو ان کی غربت، مفلسی، بیزدگاری پر آنسو نہ بہاتی ہو، حکومت ان سے چھنی، دولت سے یہ محروم ہوئے، عزت و وقار ان کا ختم ہو چکا، زمانہ کی ہر مصیبت کا شکار مسلمان بن رہے ہیں، ان حالات کو دیکھ کر کلیجہ منہ کو آتا ہے مگر دوستو! فقط رونے اور دل دکھانے سے کام نہیں چلتا بلکہ ضروری ہے کہ اسکے علاج پر خود مسلمان قوم غور کرے، علاج کیلئے چند چیزیں سوچنا چاہئیں:

اول یہ کہ اصل بیماری کیا ہے؟ دوسرے یہ کہ اس کی وجہ کیا؟ کیوں مرض پیدا ہوا؟ تیسرے یہ کہ اس کا علاج کیا ہے؟ چوتھے یہ کہ اس علاج میں پرہیز کیا ہے؟ اگر ان چار باتوں کو غور کر کے معلوم کر لیا گیا تو سمجھو کہ علاج آسان ہے۔ اس سے پہلے بہت سے لیڈران قوم اور پیشوایان ملک نے بہت غور کئے اور طرح طرح کے علاج سوچے۔ کسی نے سوچا کہ مسلمانوں کا علاج صرف دولت ہے۔ مال کماؤ ترقی پا جاؤ گے۔ کسی نے کہا: اس کا علاج عزت ہے۔ کونسل کے ممبر بنو آرام ہو جائے گا۔ کسی نے کہا کہ تمام بیماریوں کا علاج صرف پیلچ ہے۔ پیلچ اٹھاؤ بیڑا پار ہو جائے گا۔ ان سب نادان طبیعوں نے کچھ

روز بہت شور مچایا مگر مرض بڑھنے کے سوا کچھ حاصل نہ ہوا۔ انکی مثال اس نادان ماں کی سی ہے جس کا بچہ پیٹ کے درد سے روتا ہے اور وہ خاموش کرنے کے لئے اس کے منہ میں دودھ دیتی ہے جس سے بچہ کچھ دیر کے لئے بہل جاتا ہے مگر پھر اور بھی زیادہ بیمار ہو جاتا ہے کیونکہ ضرورت تو اسکی تھی کہ بچہ کو مُسہل (1) دیکر اس کا معدہ صاف کیا جائے، اسی طرح میں دعوے سے کہہ سکتا ہوں کہ آج تک کسی لیڈر معالج نے اصل مرض نہ پہچانا اور صحیح علاج اختیار نہ کیا اور جس اللہ کے بندے نے مسلمانوں کو ان کا صحیح علاج بتایا تو مسلم قوم نے اسکا مذاق اڑایا، اس پر آوازے کسے (2)، زبان طعنہ دراز کی غرضیکہ صحیح طبیبوں کی آواز پر کان نہ دھرا۔ ہم اسکے متعلق عرض کرنے سے پہلے ایک حکایت عرض کرتے ہیں:

ایک بوڑھا کسی حکیم کے پاس گیا اور کہنے لگا کہ ”حکیم صاحب! میری نگاہ موٹی ہو گئی ہے۔“ حکیم نے کہا: ”بڑھاپے کی وجہ سے۔“ بوڑھا بولا: ”کمر میں درد بھی رہتا ہے۔“ حکیم نے جواب دیا: ”بڑھاپے کی وجہ سے۔“ بڑھے نے کہا: ”چلنے میں سانس بھی پھول جاتا ہے۔“ جواب ملا کہ ”بڑھاپے کی وجہ سے۔“ بڑھا بولا: ”حافظہ بھی خراب ہو گیا کوئی بات یاد نہیں رہتی۔“ طبیب نے کہا: ”بڑھاپے کی وجہ سے۔“ بڑھے کو غصہ آ گیا اور بولا کہ ”اے بیوقوف حکیم! تو نے ساری حکمت میں بڑھاپے کے سوا کچھ نہیں پڑھا۔“ حکیم نے کہا کہ ”بڑھے میاں! آپ کو جو مجھ بے قصور پر بلا وجہ غصہ آ گیا یہ بھی بڑھاپے کی وجہ سے ہے۔“

بِعَيْنِهِ آج ہمارا بھی یہی حال ہے مسلمانوں کی بادشاہت گئی، عزت گئی، دولت

..... طنز کیا

..... یعنی پیٹ صاف کرنے والی دوائی

گئی، وقار گیا، صرف ایک وجہ سے وہ یہ کہ ہم نے شریعتِ مصطفیٰ کی پیروی چھوڑ دی، ہماری زندگی اسلامی نہ رہی۔ ہمیں خدا کا خوف، نبی کی شرم، آخرت کا ڈر نہ رہا، یہ تمام نحوستیں صرف اسی لئے ہیں، اعلیٰ حضرت قُدس سِرُّہ فرماتے ہیں:

دن لہو میں کھونا تجھے شب نیند بھر سونا تجھے

شرمِ نبی، خوفِ خدا، یہ بھی نہیں وہ بھی نہیں (1)

مسجدیں ہماری ویران، مسلمانوں سے سینما و تماشے آباد، ہر قسم کے عیوب مسلمانوں میں موجود، ہندووانی رسمیں ہم میں قائم ہیں ہم کس طرح عزت پاسکتے ہیں۔ محمد علی جوہر نے خوب کہا ہے:

بلبل و گل گئے گئے لیکن!

ہم کو غم ہے چمن کے جانے کا!

دنیاوی تمام ترقیاں بلبلیں تھیں اور دولت ایمان چمن، اگر چمن آباد ہے ہزار ہا بلبلیں پھر آجائیں گی مگر جب چمن ہی اجڑ گیا تو اب بلبلوں کے آنے کی کیا امید ہے، مسلمانوں کی اصل بیماری تو شریعتِ مصطفیٰ کو چھوڑنا ہے اب اس کی وجہ سے اور بہت سی بیماریاں پیدا ہو گئیں۔ مسلمانوں کی صد ہا بیماریاں تین قسم میں منحصر ہیں: اوّل روزانہ نئے نئے مذہبوں کی پیداوار اور ہر آواز پر مسلمانوں کا آنکھیں بند کر کے چل پڑنا۔ دوسرے مسلمانوں کی خانہ جنگیاں اور مقدمہ بازیاں اور آپس کی عداوتیں۔ تیسرے ہمارے

..... حدائقِ بخشش شریف حصہ اول، صفحہ ۶۸ پر یہ شعریں لکھا ہے:

دن لہو میں کھونا تجھے، شب صبح تک سونا تجھے شرمِ نبی، خوفِ خدا، یہ بھی نہیں وہ بھی نہیں

جاہل باپ دادوں کی ایجاد کی ہوئی خلاف شرع یا فضول رسمیں۔ ان تین قسم کی بیماریوں نے مسلمانوں کو تباہ کر ڈالا، برباد کر دیا، گھر سے بے گھر بنا دیا، مقروض کر دیا غرضیکہ ذلت کے گڑھے میں دھکیل دیا۔

پہلی بیماری کا علاج صرف یہ ہے کہ مسلمان ایک بات خوب یاد رکھیں وہ یہ کہ کپڑا نیا پہنو، مکان نیا بناؤ، غذا نئی نئی کھاؤ، ہر دنیاوی کام نئے نئے کرو، مگر دین وہی تیرہ سو برس والا پرانا اختیار کرو ہمارا نبی پرانا، دین پرانا، قرآن پرانا، کعبہ پرانا، خدا تعالیٰ پرانا (قدیم) ہم اس پرانی لکیر کے فقیر ہیں یہ کلمات وہ ہیں جو اکثر حضرت قبلہ عالم پیرسید جماعت علی شاہ صاحب مرحوم و مغفور پیر طریقت علی پوری فرمایا کرتے تھے اور اس کا پرہیز یہ ہے کہ ہر بد مذہب کی صحبت سے بچو، اس مولوی کے پاس بیٹھو جس کے پاس بیٹھنے سے حضور علیہ الصلوٰۃ والسلام کا عشق اور اتباع شریعت کا جذبہ پیدا ہو۔

دوسری بیماری کا علاج یہ ہے کہ اکثر فتنہ و فساد کی جڑ دو چیزیں ہیں ایک غصہ اور اپنی بڑائی اور دوسرے حقوق شرعیہ سے غفلت۔ ہر شخص چاہتا ہے کہ میں سب سے اونچا ہوں اور سب میرے حقوق ادا کریں مگر میں کسی کا حق ادا نہ کروں اگر ہماری طبیعت میں سے ”خود“ نکل جائے عاجزی اور تواضع پیدا ہو ہم میں سے ہر شخص دوسرے کے حقوق کا خیال رکھے تو ان شاء اللہ عَزَّوَجَلَّ کبھی جنگ و جدال اور مقدمہ بازی کی نوبت ہی نہ آئے۔ فقیر کی یہ تھوڑی سی گفتگو ان شاء اللہ عَزَّوَجَلَّ بہت نفع دے گی بشرطیکہ اس پر عمل کیا جائے۔

تیسری بیماری وہ ہے جس کے علاج کیلئے یہ کتاب لکھی جا رہی ہے ہندوستان

کے مسلمانوں میں بچہ کی پیدائش سے لیکر مرنے تک مختلف موقعوں پر ایسی تباہ کن رسمیں جاری ہیں جنہوں نے مسلمانوں کی جڑیں کھوکھلی کر دی ہیں میں نے خود دیکھا ہے کہ ان کے مرنے جینے شادی بیاہ کی رسموں کی بدولت صد ہا مسلمانوں کی جائیدادیں، مکانات، دکانیں، ہندوؤں کے پاس سودی قرضے میں چلی گئیں اور بہت سے اعلیٰ خاندان کے لوگ آج کراہیہ کے مکانوں میں گزر کر رہے ہیں اور ٹھوکریں کھاتے پھرتے ہیں۔ ایک نہایت شریف خاندانی رئیس نے اپنے باپ کے چالیسویں کی روٹی کے لئے ایک ہندو سے چار سو روپے قرض لئے جس سے ستائیس سو روپے دے چکے ہیں اور پندرہ سو روپے باقی تھے ان کی جائیداد بھی قریباً ختم ہو چکی، اب وہ زندہ ہیں، صاحب اولاد ہیں فاقہ سے گزر کر رہے ہیں۔

اپنی قوم کی اس مصیبت کو دیکھ کر میرا دل بھر آیا، طبیعت میں جوش پیدا ہوا کہ کچھ خدمت کروں۔ روشنائی کے یہ چند قطرے حقیقت میں میرے آنسوؤں کے قطرے ہیں خدا کرے کہ اس سے قوم کی اصلاح ہو جائے۔ میں نے یہ محسوس کیا کہ بہت سے لوگ ان شادی بیاہ کی رسموں سے بیزار تو ہیں مگر برادری کے طعنوں اور اپنی ناک کٹنے کے خوف سے جس طرح ہو سکتا ہے قرض ادھار لے کر ان جہالت کی رسموں کو پورا کرتے ہیں۔ کوئی ایسا مرد میدان نہیں بننا جو بلا خوف ہر ایک کے طعنے برداشت کر کے تمام رسموں پر لات مار دے اور سنت کو زندہ کر کے دکھا دے جو شخص سنت مؤکدہ کو زندہ کرے اس کو سوشل سہیڈوں کا ثواب ملتا ہے کیونکہ شہید تو ایک دفعہ تلوار کا زخم کھا کر مر جاتا ہے مگر یہ اللہ کا بندہ عمر بھر لوگوں کی زبانوں کے زخم کھاتا رہتا ہے۔

واضح رہے کہ مروجہ رسمیں دو قسم کی ہیں ایک تو وہ جو شرعاً ناجائز ہیں دوسری وہ جو تباہ کن ہیں اور بہت دفعہ ان کے پورا کرنے کے لئے مسلمان سودی قرض لیتے ہیں اور سود دینا بھی حرام ہے اور لینا بھی۔ اس لئے یہ رسمیں حرام کام کا ذریعہ ہیں اس رسالہ میں دونوں قسم کی رسموں کا ذکر کیا جائے گا اور بیان کا طریقہ یہ ہوگا کہ اس رسالے کے علیحدہ علیحدہ باب ہوں گے، یعنی پیدائش کی رسموں کا ایک باب پھر بیہ شادی کی رسموں کا ایک باب پھر موت کی رسموں کا علیحدہ باب وغیرہ وغیرہ۔ ہر رسم کے متعلق تین باتیں عرض کی جائیں گی اول تو مروجہ رسم اور پھر اس کی خرابیاں پھر اس کا مسنون اور جائز طریقہ۔ اس کتاب کا نام ”اسلامی زندگی“ رکھتا ہوں اور رب کریم کے کرم سے امید ہے کہ وہ اپنے حبیب صلی اللہ تعالیٰ علیہ والہ وسلم کے صدقہ میں اس کو اسم با مُسْتَحَبِّ بنائے اور قبول فرما کر مسلمانوں کو اس پر عمل کی توفیق دے میرے لئے اس کو توشہٴ آخرت اور صدقہ جاریہ بنا دے۔

اٰمِيْنَ اٰمِيْنَ يَا رَبَّ الْعٰلَمِيْنَ بِجَاهِ رَسُوْلِكَ الرَّءُوْفِ الرَّحِيْمِ وَ اِلٰهِ
وَ اَصْحَابِهِ اَجْمَعِيْنَ

ناچیز

احمد یار خان نعیمی اوجھانوی بدایونی

دوم صفر المظہر یوم جمعۃ المبارک ۶۳-۱۳۵ھ

بِسْمِ اللّٰهِ الرَّحْمٰنِ الرَّحِیْمِ

پہلا باب

بچہ کی پیدائش

مروجہ رسمیں

بچہ کی پیدائش کے موقعہ پر مختلف ملکوں میں مختلف رسمیں ہیں مگر چند رسمیں ایسی ہیں جو تقریباً کسی قدر فرق سے ہر جگہ پائی جاتی ہیں وہ حسب ذیل ہیں:

{ 1 } لڑکا پیدا ہونے پر عام طور پر زیادہ خوشی کی جاتی ہے اور اگر لڑکی پیدا ہو تو بعض لوگ بجائے خوشی کے رنج و غم محسوس کرتے ہیں۔

{ 2 } پہلے بچہ پر زیادہ خوشی کی جاتی ہے پھر اور بچوں پر خوشی منائی تو جاتی ہے مگر کم۔

{ 3 } لڑکا پیدا ہو تو پیدائش کے چھ روز تک عورتیں مل کر ڈھول بجاتی ہیں۔

{ 4 } پیدائش کے دن لڈو، یا کوئی مٹھائی اہل قرابت میں تقسیم ہوتی ہے۔

{ 5 } اس دن میراثی ڈوم، دوسرے گانے بجانے والے گھر گھیر لیتے ہیں اور بیہودہ

گانے گا کر انعام کے خواستگار ہوتے ہیں، منہ مانگی چیز لے کر جاتے ہیں۔

{ 6 } بہن، بہنوئی وغیرہ کو جوڑے روپیہ وغیرہ بہت سی رسموں کے ماتحت دیئے جاتے

ہیں، لٹ دھلائی، گوند بنوائی وغیرہ۔

{ 7 } دلہن کے ماں، باپ، بھائی کی طرف سے چھوچھک آنا ضروری ہوتا ہے جس میں

کہ دولہا دلہن، ساس سسر، نند، نندوئی حتیٰ کہ گھر کے بہشتی، بھنگی کے لئے بھی کپڑوں کے

جوڑے نقدی اور اگر لڑکی پیدا ہوئی ہے تو بچی کے لئے چھوٹا چھوٹا زیور ہونا ضروری ہے
غرضیکہ میکہ وسسرال کا دیوالیہ ہو جاتا ہے۔

{ 8 } ماہن اور بھٹیاری (1) گھر کے دروازے پر پتوں کا سہرایا کاغذ کے پھول باندھتی
ہیں جس کے معاوضہ میں ایک جوڑا اور روپیہ کم از کم وصول کرتی ہیں۔

ان رسموں کی خرابیاں

لڑکی پیدا ہونے سے رنج کرنا کفار کا طریقہ ہے، جس کے متعلق قرآن کریم
فرماتا ہے: **وَإِذَا بُشِّرَ أَحَدُهُم بِالْأُنثَىٰ ظَلَّ وَجْهُهُ مُسْوَدًّا وَهُوَ كَظِيمٌ (2)**

بلکہ حق یہ ہے کہ جس عورت کے پہلے لڑکی پیدا ہو، وہ رب تعالیٰ کے فضل سے
خوش نصیب ہے کیونکہ حضور سید عالم صلی اللہ تعالیٰ علیہ وآلہ وسلم کے دولت خانہ میں
اول دختر ہی پیدا ہوئی تو گویا رب تعالیٰ نے سنت نبی عطا فرمادی۔

جو ان لڑکیوں کا گانا بجانا حرام ہے کیونکہ عورت کی آواز کا بھی نامحرموں سے
پردہ ہونا ضروری ہے اگر عورت نماز پڑھ رہی ہو اور کوئی آگے سے گزرنا چاہے تو یہ عورت
سُبْحَانَ اللَّهِ کہہ کر اس کو اطلاع نہ دے بلکہ تالی سے خبر دے (3) جب آواز کی اس
قدر پردہ داری ہے تو یہ مروجہ گانے اور باجے کا کیا پوچھنا۔

فرزند کی پیدائش کی خوشی میں نوافل پڑھنا اور صدقہ، خیرات کرنا کارِ ثواب ہے

..... روٹی پکانے والی

..... ترجمہ کنز الایمان: اور جب ان میں کسی کو بیٹی ہونے کی خوشخبری دی جاتی ہے تو دن بھر اس

کا منہ کالا رہتا ہے اور وہ غصہ کھاتا ہے۔ (پ ۱۴، النحل: ۵۸)

..... یعنی سیدھے ہاتھ کی انگلیاں لٹے ہاتھ کی پشت پر مارے۔

(رد المحتار علی الدر المختار، کتاب الصلاة، باب ما یفسد الصلاة، ج ۲، ص ۴۸۶)

مگر برادری کے ڈر، ناک کٹنے کے خوف سے مٹھائی تقسیم کرنا بالکل بے فائدہ ہے اور اگر سُودی قرضہ لے کر یہ کام کئے تو آخرت کا گناہ بھی ہے، اسلئے اس رسم کو بند کرنا چاہئے۔ ڈوم میراثی لوگوں کو دینا ہرگز جائز نہیں کیونکہ ان کی ہمدردی کرنا دراصل ان کو گناہ پر دلیر کرنا ہے۔ اگر ان موقعوں پر ان کو کچھ نہ ملے تو یہ تمام لوگ ان حرام پیشوں کو چھوڑ کر حلال کمائی حاصل کریں مجھے تعجب ہوتا ہے کہ یہ قومیں یعنی زنانے (خنی) ڈوم میراثی، رنڈیاں صرف مسلمان قوم ہی میں ہیں۔ عیسائی، یہودی، ہندو، سکھ اور پارسی قوموں میں یہ لوگ نہیں۔ اس کی کیا وجہ ہے؟ وجہ صرف یہ ہے کہ مسلمانوں میں خرافات رسمیں زیادہ ہیں اور ان لوگوں کی انہی رسموں کی وجہ سے پرورش ہوتی ہے اور دیگر قوموں میں نہ یہ رسمیں ہیں نہ اس قسم کے لوگ اور یقیناً ایسی پیشہ ورتوں میں مسلم قوم کی پیشانی پر بدنما داغ ہیں، خدا کرے یہ لوگ حلال روزی کما کر گزارہ کریں۔

بہن، بہنوئی یا دیگر اہل قرابت کی خدمت کرنا بے شک کارِ ثواب ہے مگر جبکہ اللہ ورسول علیہ السلام کو خوش کرنے کیلئے کی جائے اگر دنیا کے نام و نمود اور دکھلاوے کیلئے یہ خدمتیں ہوں تو بالکل بے کار ہے۔ دکھلاوے کی نماز بھی بے فائدہ ہوتی ہے اور اس موقع پر کسی کی نیت رضائے الہی نہیں ہوتی محض رسم کی پابندی اور دکھلاوے کیلئے سب کچھ ہوتا ہے ورنہ کیا ضرورت ہے کہ چھوچھک کے آگے باجا بھی ہو دنیا کو بھی جمع کیا جائے پھر مالدار آدمی اس خرچ کو برداشت کر لیتا ہے مگر غریب مسلمان ان رسموں کو پورا کرنے کیلئے یا تو سُودی قرض لیتا ہے یا گھر رہن کرتا ہے لہذا ان تمام مصارف کو بند کرنا نہایت ضروری ہے۔ ہزار ہا موقعوں پر اپنی لڑکیوں اور بہنوں کو اس لئے دو کہ یہ

رسول اکرم صَلَّى اللهُ تَعَالَى عَلَيْهِ وَآلِهِ وَسَلَّمَ کا حکم ہے مگر ان رسموں کو مٹا دو، زکام روکوتا کہ بخار جائے۔ آج یہ حالت ہے کہ اگر بچہ پیدا ہونے پر دلہن کے میکے سے یہ رسمیں پوری نہ کی جاویں تو ساس و نند کے طعنوں سے لڑکی کی زندگی وبال ہو جاتی ہے اور ادھر خانہ جنگی شروع ہو جاتی ہے اگر یہ رسمیں مٹ جائیں تو ان لڑائیوں کا دروازہ ہی بند ہو جائے۔

اسلامی رسمیں

بچہ کے پیدا ہونے پر یہ کام کرنے چاہئیں: بچہ پیدا ہوتے ہی غسل دیا جائے، نال کاٹا جائے اور جس قدر جلدی ہو سکے اس کے داہنے کان میں اذان اور بائیں کان میں تکبیر کہی جائے خواہ گھر کا کوئی آدمی ہی اذان اور تکبیر کہہ دے یا مسجد کا مؤذن یا امام کہے اور اگر اذان کہنے پر خیرات و صدقہ کی نیت سے ان کی کوئی خدمت کر دی جائے تو بہت اچھا ہے کیونکہ یہ حق تعالیٰ کا شکر یہ ہے پھر یہ کوشش کی جاوے کہ بچے کو پہلی گھٹی (گرٹی) کوئی نیک آدمی دے کیوں کہ تفسیر روح البیان میں ہے کہ ”بچے میں پہلی گھٹی دینے والے کا اثر آتا ہے اور اس کی سی عادات پیدا ہوتی ہیں۔“ بلکہ سنت تو یہ ہے کہ بچہ کی تَحْنِيك کر دی جائے، تَحْنِيك اسے کہتے ہیں کہ کوئی نیک آدمی اپنے منہ میں کھجور یا خرما چبا کر بچے کے تالو سے لگا دے تاکہ بچے کے پیٹ میں سب سے پہلے جو غذا اپنے بچے کو خرما ہو اور کسی بزرگ کے منہ کا لعاب۔ صحابہ کرام عَلَيْهِمُ الرِّضْوَانُ نَبِيِّ صَلَّى اللهُ تَعَالَى عَلَيْهِ وَآلِهِ وَسَلَّمَ سے اپنے بچوں کی تَحْنِيك کرایا کرتے تھے۔ دائی کی اجرت مقرر ہونی چاہئے جو اس کام کے بعد دے دی جائے اگر فرزند کی خوشی میں میلاد شریف یا فاتحہ بزرگان کر دی جاوے تو بہت اچھا ہے اس کے سوا تمام رسومات بند کر دی جائیں۔ چھو چھک و بھات کو مٹانا سخت ضروری ہے۔

دوسرا باب

عقیقہ اور ختنہ کی مروجہ رسمیں

عام طور پر عقیقہ اور ختنہ کے موقع پر یہ رسمیں ہوتی ہیں، بہت سی جگہ عقیقہ کرتے ہی نہیں بلکہ چھٹی کرتے ہیں وہ یہ کہ بچہ کی پیدائش کے چھٹے دن، رات کے وقت عورتیں جمع ہو کر مل کر گاتی بجاتی ہیں پھر زچہ کو کوٹھڑی سے باہر لاکر تارے دکھا کر گاتی ہیں پھر میٹھے چاول تقسیم کئے جاتے ہیں۔ گیت نہایت بہودہ گائے جاتے ہیں یہ رسم خالص ہندووانی ہے اور جو لوگ عقیقہ کرتے بھی ہیں تو وہ اپنی برادری کے لحاظ سے جانور ذبح کرتے ہیں میں نے یہ دیکھا ہے کہ بڑی برادری والے لوگ چھ سات جانور ذبح کر کے تمام گوشت برادری میں تقسیم کر دیتے ہیں یا پُر تکلف کھانا پکا کر عام دعوت کرتے ہیں اور یہ بھی مشہور ہے کہ دلہن کا پہلا بچہ میکے میں پیدا ہوا اور عقیقہ وغیرہ کا سارا خرچہ دلہن کے ماں باپ کریں اگر وہ ایسا نہ کریں تو سخت بدنامی ہوتی ہے۔ جب ختنہ کا وقت آتا تو ایسی رسمیں ہوتی ہیں خدا کی پناہ۔ ختنہ سے پہلے رات جگ راتا ہوتا ہے، جسے خدائی رات کہتے ہیں جسمیں سب عورتیں جمع ہو کر رات بھر گانا گاتی ہیں اور گھر والے گلگلے پکاتے ہیں پھر فجر کے وقت جوان لڑکیاں اور عورتیں گاتی ہوئی مسجد کو جاتی ہیں وہاں جا کر ان گلگلوں سے طاق بھرتی ہیں یعنی گھی کا چراغ اور یہ گلگلے، کچھ پیسے طاق میں رکھ کر گاتی ہوئی واپس آتی ہیں یہ رسم بعض جگہ شادی پر بھی ہوتی ہے اور یہ رسم یو۔ پی کی بعض قوموں میں زیادہ ہے مگر ختنہ کے وقت اس کا ہونا ضروری ہے، جب ختنہ کا وقت آیا تو قرابت دار جمع ہوتے ہیں جن کی موجودگی میں ختنہ ہوتا ہے نائی ختنہ کر کے اپنی کٹوری رکھ دیتا ہے

جس میں ہر شخص ایک ایک، دو دو یا چار آئے، آٹھ آنے ڈالتا ہے۔ سب مل کر غربا کے یہاں تو پندرہ بیس روپے ہو جاتے ہیں مگر امیروں کے گھر سو، دو سو، ڈھائی سو روپیہ بنتا ہے پھر بچے کے والد کی طرف سے برادری کی روٹی ہوتی ہے اور بچے کے والد اپنی بہنوں بہنوں کی دیگر اہل قرابت کو کپڑوں کے جوڑے دیتا ہے، ادھر بچے کے نانا، ماموں کی طرف سے نقدی روپیہ، کپڑوں کے جوڑے لانا ضروری ہوتا ہے۔ اہل قرابت جو نائی کی کٹوری میں پیسے روپے ڈالتے ہیں وہ ”نیوتا“ کہلاتا ہے، یہ درحقیقت بچے کے والد پر قرض کی طرح ہوتا ہے کہ جب ان لوگوں کے گھر ختنہ ہو تو یہ بھی اس کے گھر نقدی دے۔

ان رسموں کی خرابیاں

چھٹی کرنا خالص ہندوؤں کی رسم ہے جو کہ انہوں نے عقیدہ کے مقابلہ میں ایجاد کی ہے۔ ہم پہلے عرض کر چکے ہیں کہ عورتوں کا گانا بجانا حرام ہے اسی طرح زچہ کو تارے دکھانا محض لغویات ہے پھر گانے والیوں کو بیٹھے چاول کھلانا حرام کام کا بدلہ ہے لہذا یہ چھٹی کی رسم بالکل بند کر دینا ضروری ہے عقیدہ اور ختنہ میں اس قدر خرچہ کرانے کا یہ اثر پڑے گا کہ لوگ خرچہ کے خوف سے یہ سنت ہی چھوڑ دیں گے، عقیدہ اور ختنہ کرنا سنت ہے اور سنت عبادت ہے، عبادت کو اسی طرح کیا جائے جس طرح نبی کریم صلی اللہ تعالیٰ علیہ وآلہ وسلم سے ثابت ہے۔ اپنی طرف سے اس میں رسمیں داخل کرنا لغو ہے۔ نماز پڑھنا، زکوٰۃ دینا، حج کرنا عبادت ہے اب اگر کوئی شخص نماز کو گاتا بجاتا ہوا جاوے اور زکوٰۃ دیتے وقت برادری کی روٹی کو ضروری سمجھے تو یہ محض بیہودہ بات ہے،

میں نے ایک جوان شخص کو کہتے ہوئے سنا ہے کہ میرا ختنہ نہیں ہوا۔ میں نے پوچھا کیوں؟ اس نے جواب دیا کہ میرے باپ کے پاس برادری کی روٹی کرنے کے لئے روپیہ نہ تھا، اس لئے میرا ختنہ نہ ہوا۔ دیکھا ان رسموں کی پابندیوں میں یہ خرابی ہے، بچے کا خرچہ باپ کے ذمہ ہے اس کا عقیدہ اور ختنہ باپ کرے یہ پابندی لگا دینا کہ پہلے بچے کا ختنہ نانا ماموں کریں، اسلامی قاعدے کے خلاف ہے اسی طرح برادری کی روٹی اور نائی کو اس قدر چندہ کر کے دینا سخت بری رسم ہے اس کو بند کرنا چاہئے۔

نیوتا بھی بہت بری رسم ہے جو غالباً دوسری قوموں سے ہم نے سیکھی ہے اس میں خرابی یہ ہے کہ یہ جھگڑے اور لڑائی کی جڑ ہے وہ اس طرح کہ فرض کرو کہ ہم نے کسی کے گھر چار موقعوں پر دو دو روپے دیئے ہیں تو ہم بھی حساب لگاتے رہتے ہیں اور وہ بھی جس کو یہ روپیہ پہنچا۔ اب ہمارے گھر کوئی خوشی کا موقع آیا ہم نے اس کو بلایا تو ہماری پوری نیت یہ ہوتی ہے کہ وہ شخص کم از کم دس روپے ہمارے گھر دے تاکہ آٹھ روپے وہ ادا ہو جائیں اور دو روپے ہم پر چڑھ جائیں ادھر اس کو بھی یہی خیال ہے کہ اگر میرے پاس اتنی رقم ہو تو میں وہاں دعوت کھانے جاؤں ورنہ نہ جاؤں، اب اگر اس کے پاس اس وقت روپیہ نہیں تو وہ شرمندگی کی وجہ سے آتا ہی نہیں اور اگر آیا تو دو چار روپے دے گیا۔ بہر حال ادھر سے شکایت پیدا ہوئی، طعنے بازیاں ہوئیں، دل بگڑے۔ بعض لوگ تو فرض لے کر نیوتا ادا کرتے ہیں۔ بولو! یہ خوشی ہے یا اعلان جنگ؟ لوگ کہتے ہیں کہ نیوتا سے ایک شخص کی وقتیہ مدد ہو جاتی ہے۔ اس لئے یہ رسم اچھی ہے مگر دوستو! مدد تو ہو جاتی ہے لیکن دل کیسے بُرے ہوتے ہیں اور روپیہ کس طرح پھنس جاتا ہے نہ معلوم یہ

رسم کب سے شروع ہوئی، باہمی امداد کرنا اور بات ہے لیکن یہ باہمی امداد نہیں اگر باہمی امداد ہوتی تو پھر بدلہ کا تقاضا کیسا؟ لہذا یہ نیوتا کی رسم بالکل بند ہونی چاہئے۔ ہاں اگر قرابت دار کو بطور مدد کچھ دیا جاوے اور اس کے بدلہ کی توقع نہ رکھی جائے تو واقعی مدد ہے اس میں کوئی مضائقہ نہیں، ہدیہ سے محبت بڑھتی ہے اور قرض سے محبت ٹوٹی ہے۔ اب نیوتا بیہودہ قرض ہو گیا ہے۔

نوٹ ضروری: عقیقہ، ختنہ، شادی، موت ہر وقت ہی نیوتا کی رسم جاری ہے یہ بالکل بند ہونی چاہئے۔

عقیقہ اور ختنہ کے اسلامی طریقے

طریقہ سنت یہ ہے کہ بچے کی پیدائش کے ساتویں روز عقیقہ ہو اور اگر نہ ہو سکتا تو پندرہویں دن یا اکیسویں روز یعنی پیدائش کے دن سے ایک دن پیشتر، اگر جمعہ کو بچہ پیدا ہوا تو جب بھی عقیقہ ہو جمعرات کو ہو، عقیقہ کا حکم یہ ہے کہ لڑکے کی طرف سے دو بکریاں ایک سال کی اور لڑکی کی طرف سے ایک بکری ایک سال کی ذبح کر دی جائے۔ عقیقہ کے جانور کی سری نائی کو اور ران دائی کو دی جائے، اگر یہ دونوں مسلمان ہوں۔ (1)

گوشت کے تین حصے کر دیئے جائیں، ایک حصہ فقرا کو خیرات کر دیا جائے، دوسرا حصہ اہل قرابت میں تقسیم ہو، تیسرا حصہ اپنے گھر میں کھایا جائے بہتر یہ ہے کہ عقیقہ کے جانور کی ہڈیاں توڑی نہ جائیں بلکہ جوڑوں سے علیحدہ کر دی جائیں اور گوشت وغیرہ کھا کر ہڈیاں دفن کر دی جائیں۔ ساتویں روز ہی بچہ کا نام بھی رکھا جائے سب سے

..... بہار شریعت، عقیقہ کا بیان، حصہ ۱۵، ج ۳، ص ۱۰۴، ۱۰۵ ملخصاً

بہتر ہے ”محمد“، مگر جس کا نام ”محمد“ ہو، اس کو بگاڑ کر نہ پکارا جائے۔ عبد اللہ، عبد الرحمن اور انبیائے کرام علیہم السلام اور صحابہ کرام رضوان اللہ تعالیٰ علیہم اجمعین کے نام پر نام رکھنا بھی اچھا ہے عیسیٰ، موسیٰ، ابراہیم، اسمعیل، عباس، عمر وغیرہ اور بے معنی نام نہ رکھے جائیں جیسے بدھو، جمہراتی، خیراتی وغیرہ، اسی طرح جن ناموں میں فخر ظاہر ہوتا ہو نہ رکھے جائیں جیسے شاہجہان، نواب، راجہ، بادشاہ وغیرہ۔ لڑکیوں کے نام تمہر النساء، جہاں آرا بیگم وغیرہ نہ رکھو بلکہ ان کے نام فاطمہ، آمنہ، عائشہ، مریم، زینب، کلثوم وغیرہ رکھو۔ عقیقہ کے وقت جب جانور ذبح ہو تب بچے کے بال بھی منڈوا دیئے جائیں اور بالوں کو چاندی سے وزن کر کے خیرات کر دی جائے اور سر پر زعفران بھگو کر مل دیا جائے۔

یہ جو مشہور ہے کہ بچہ کے ماں باپ عقیقہ کا گوشت نہ کھائیں محض غلط ہے، عقیقہ والے کو اختیار ہے کہ خواہ کچا گوشت تقسیم کر دے یا پکا کر دعوت کر دے مگر خیال رہے کہ نام و نمود کو اس میں دخل نہ ہو، فقط سنت کی نیت سے ہو، نائی اور قصائی کی اجرت پہلے سے مقرر ہو جو عقیقہ کے بعد دے دی جائے، اگر نائی اپنا قدیمی خدمت گزار ہے تو اس کو زیادہ اجرت دو، جس سے اس کا حق ادا ہو جائے اور اگر نہیں تو واجب اجرت دے دو۔ یہ بھی جائز ہے کہ ایک گائے خرید کر چند بچوں کا عقیقہ ایک ہی گائے میں کر دیا جائے یعنی لڑکے کے لئے گائے کے دوسا توں حصے اور لڑکی کے لئے ایک حصہ۔ یہ بھی جائز ہے کہ اگر قربانی کی گائے میں عقیقہ کا حصہ ڈال دیا جائے کہ لڑکے کے لئے دو حصے اور لڑکی کے لئے ایک حصہ۔

نوٹ ضروری: عقیقہ فرض یا واجب نہیں ہے صرف سنتِ مُسْتَحَبَّة ہے، غریب

آدمی کو ہرگز جائز نہیں کہ سودی قرضہ لے کر عقیقہ کرے۔ قرضہ لے کر تو زکوٰۃ بھی دینا جائز نہیں عقیقہ زکوٰۃ سے بڑھ کر نہیں ہے۔ میں نے بعض غریب مسلمانوں کو دیکھا ہے کہ قرض لیکر عقیقہ کرتے ہیں اگر عقیقہ نہ کریں تو بے چاروں کی ناک کٹ جائے، وہ بغیر ناک کے رہ جائیں غرضکہ سنت کا خیال نہیں اپنی ناک کا خیال ہے ایسی ناک خدا کرے کٹ ہی جاوے۔

ختنہ

ختنہ کا سنت طریقہ یہ ہے کہ ساتویں برس بچہ کا ختنہ کرا دیا جائے، ختنہ کی عمر سات سال سے بارہ برس تک ہے یعنی بارہ برس سے زیادہ دیر لگانا منع ہے۔ (عالمگیری) (1) اور اگر سات سال سے پہلے ختنہ کر دیا گیا جب بھی حرج نہیں۔ بعض لوگ عقیقہ کے ساتھ ہی ختنہ کرتے ہیں، یہ آسانی اور آرام سے ہو جاتا ہے کیوں کہ اس وقت بچہ چلنے پھرنے کے قابل تو ہے نہیں، تا کہ زخم بڑھالے، اگر ماں کا دودھ اس پر ڈالا جاتا رہے تو بہت جلد زخم بھر جاتا ہے۔ ختنہ کرنے سے پہلے نائی کی اجرت طے ہونا ضروری ہے جو کہ اسکو ختنہ کے بعد دے دی جائے۔ علاج میں خاص کر نگرانی رکھی جائے، تجربہ کار نائی سے ختنہ کرایا جائے اور تجربہ کار آدمی اس کا خیال رکھے، ختنہ صرف اس کام کا نام ہے باقی برادری کی روٹی، بہن بہنویوں کے پچاس پچاس جوڑے اور گانے والی عورتوں اور میراثیوں کے اخراجات یہ سب مسلمانوں کی کمزور ناک نے پیدا کر دیئے ہیں یہ سب چیزیں بالکل بند کر دی جائیں۔

..... الفتاویٰ الہندیہ، کتاب الکراہیۃ، الباب التاسع عشر، ج ۵، ص ۳۵۷

تیسرا باب

بچوں کی پرورش

پرورش کی مروجہ رسمیں

عام مسلمانوں میں یہ مشہور ہے کہ ”لڑکے کو دو سال ماں اپنا دودھ پلائے اور لڑکی کو سوادو سال“ یہ بالکل غلط ہے۔ مسلمانوں میں یہ طریقہ ہے کہ بچپن میں اولاد کے اخلاق و آداب کا خیال نہیں رکھتے۔ غریب لوگ تو اپنے بچوں کو آوارہ لڑکوں کے ساتھ کھیلنے کو دینے کی اجازت دیتے ہیں اور ان کی تعلیم کا زمانہ خراب صحبتوں اور کھیل کود میں برباد کر دیتے ہیں، وہ بچے یا تو جوان ہو کر بھیک مانگتے پھرتے ہیں یا ذلت کی نوکریاں کرتے ہیں یا ڈاکو چور اور بد معاش بن کر اپنی زندگی جیل خانہ میں گزار دیتے ہیں اور مال دار لوگ اپنے بچوں کو شروع سے شوقین مزاج بناتے ہیں، انگریزی بال رکھانا، فضول خرچ کرنا سکھاتے ہیں۔ ہر وقت بوٹ و سوٹ وغیرہ پہناتے ہیں، پھر اپنے ساتھ سینما اور ناچ کی مجلسوں میں انہیں شریک کرتے ہیں، جب یہ نونہال کچھ ہوش سنبھالتا ہے تو اس کو کلمہ تک نہ سکھایا، کالج یا اسکول میں ڈال دیا، جہاں زیادہ خرچ کرنا، فیشن ایبل بننا سکھایا گیا۔ خراب صحبتوں سے صحت اور مذہب دونوں برباد ہو گئے اب جب نونہال کالج سے باہر آئے تو اگر خاطر خواہ نوکری مل گئی تو صاحب بہادر (1) بن گئے کہ نہ ماں کا ادب جانیں نہ باپ کو پہچانیں، نہ بیویوں کے حقوق کی خبر، نہ اولاد کی پرورش سے واقف، ان کے ذہن میں اعلیٰ ترقی یہ آئی کہ ہم کو لوگ انگریز سمجھیں بھلا اپنے کو دوسری قوم میں

..... وہ شخص جو یورپین تہذیب و تمدن اختیار کرے (اردو لغت، ترقی اردو بورڈ، ج ۱۲، ص ۸۳۱)

فنا کر دینا بھی کوئی ترقی ہے! اگر کوئی معقول جگہ نہ ملی تو ان بیچاروں کو بہت مصیبت پڑتی ہے کیونکہ کالج میں خرچ کرنا سیکھا، کمانا نہ سیکھا، کھلانا نہ سیکھا، اپنا کام نوکروں سے کرانا سیکھا، خود کرنا نہ سیکھا۔

نہ پڑھتے تو سو طرح کھاتے کما کر
وہ کھوئے گئے اور تعلیم پا کر

اب یہ لوگ کالج کی سی زندگی گزارنے کیلئے شریف بد معاش ہو جاتے ہیں یا جعلی نوٹ بنا کر اپنی زندگی جیل میں گزارتے ہیں یا ڈاکو بد معاش بنتے ہیں (اکثر ڈاکو تعلیم یافتہ، گریجویٹ پائے گئے) یہ وہ ہی لوگ ہیں۔

ان رسموں کی خرابیاں

لڑکی کو سوا دو سال دودھ پلانا جائز نہیں لڑکی ہو یا لڑکا دونوں کو دو، دو سال دودھ پلایا جائے۔ قرآن کریم فرماتا ہے: **وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ (1)**

ماں باپ چاہیں تو دو سال سے پہلے دودھ چھوڑا دیں مگر دو سال کے بعد دودھ پلانا منع ہے۔ جو بچے کہ پرورش کے زمانہ میں اچھی صحبتیں نہیں پاتے وہ جوان ہو کر ماں باپ کو بہت پریشان کرتے ہیں، ہم نے بڑے فیشن ایبل صاحبزادوں کے ماں باپ کو دیکھا ہے کہ وہ روتے پھرتے ہیں، مفتی صاحب تعویذ دو جس سے بچہ کہنا مانے، ہمارے قبضے میں آوے۔ مگر دوستو! فقط تعویذ سے کام نہیں چلتا کچھ ٹھیک عمل بھی کرنا چاہئے۔

.....ترجمہ کنز الایمان: اور ماں دودھ پلائیں اپنے بچوں کو پورے دو برس۔

(پ ۲، البقرة: ۲۳۳)

ایک بڑھے نے اپنے فرزند کو ولایت پڑھنے کے لئے بھیجا۔ جب برخوردار فارغ ہو کر وطن آنے لگا تو بڈھا باپ استقبال کے لئے اسٹیشن پر گیا۔ لڑکے نے گاڑی سے اتر کر باپ سے پوچھا: ”ویل! بڈھا تو اچھا ہے؟“ اس نالائق بیٹے کے دوستوں نے پوچھا کہ صاحب بہادر یہ بڈھا کون ہے؟ فرمانے لگا: ”میرا آشنا ہے۔“ بڈھے باپ نے کہا کہ ”صاحبو! میں صاحب بہادر کا آشنا نہیں بلکہ ان کی والدہ کا آشنا ہوں۔“ یہ اس نئی تہذیب کے نتیجے ہیں۔

حضرت مولانا احمد جیون رَحْمَةُ اللهِ تَعَالَى عَلَيْهِ جو سلطان غازی محی الدین عالمگیر اورنگ زیب عَلَيْهِ الرَّحْمَةُ کے استاد اور شاہجہاں کے یہاں بہت اچھی حیثیت سے ملازم تھے۔ مشہور یہ ہے کہ ایک بار جمعہ کے وقت مولانا کے والد معمولی لباس میں جامع مسجد دہلی میں آئے اس وقت مولانا شاہجہاں کے پاس بیٹھے ہوئے تھے۔ پہلی صف سے اٹھ کر بھاگے اپنے باپ کی جوتیاں صاف کیں۔ گردوغبار آپ کے عمامہ سے جھاڑا۔ حوض پر لا کر وضو کرایا، اور خاص شاہجہاں کے برابر لا کر بٹھا دیا اور کہا کہ یہ میرے والد ہیں نماز کے بعد شاہجہاں بادشاہ نے ان سے کہا کہ آپ ٹھہرو، شاہی مہمان بنو انہوں نے جواب دیا کہ میں صرف یہ دیکھنے آیا تھا کہ میرا بچہ آپ کے یہاں رہ کر مسلمان رہا ہے یا بے دین بن گیا ہے پیچانے گایا نہیں، اَلْحَمْدُ لِلّٰہ بچہ مسلمان ہے۔

گندم از گندم برو جوز جو! از مکافات عمل غافل مشو (1)

جیسا بونا ویسا کاٹنا۔

..... ترجمہ: گندم سے گندم اور جو سے جو آگئے ہیں، مکافات عمل سے غافل مت ہو۔

بچوں کی پرورش کا اسلامی طریقہ

لڑکے اور لڑکی کو دو سال سے زیادہ دودھ نہ پلاؤ، جب بچہ کچھ بولنے کے لائق ہو تو اسے اللہ عَزَّوَجَلَّ کا نام سکھاؤ، پہلے مائیں ”اللہ اللہ“ کہہ کر بچوں کو سلاتی تھیں اور اب گھر کے ریڈیو اور گراموفون باجے بجا کر بہلاتی ہیں۔ جب بچہ سمجھ دار ہو جاوے تو اس کے سامنے ایسی حرکت نہ کرو جس سے بچے کے اخلاق خراب ہوں کیونکہ بچوں میں نقل کرنے کی زیادہ عادت ہوتی ہے جو کچھ ماں باپ کو کرتے دیکھتے ہیں وہی خود بھی کرتے ہیں ان کے سامنے نمازیں پڑھو، قرآن پاک کی تلاوت کرو، اپنے ساتھ مسجدوں میں نماز کے لئے لے جاؤ اور ان کو بزرگوں کے قصے کہانیاں سناؤ۔ بچوں کو کہانیاں سننے کا بہت شوق ہوتا ہے، سبق آموز کہانیاں سن کر اچھی عادتیں پڑیں گی۔

جب اور زیادہ ہوش سنبھالیں تو سب سے پہلے ان کو پانچوں کلمے، ایمانِ مجمل، ایمانِ مفصل پھر نماز سکھاؤ، کسی متقی یا حافظ یا مولوی کے پاس کچھ روز بٹھا کر قرآن پاک اور اُردو کے دینیات کے رسالے ضرور پڑھو اور جس سے بچہ معلوم کرے کہ میں کس درخت کی شاخ اور کس شاخ کا پھل ہوں اور پاکی پلیدی وغیرہ کے احکام یاد کرے۔ اگر حق تعالیٰ نے آپ کو چار پانچ لڑکے دیئے ہیں تو کم از کم ایک لڑکے کو عالم یا حافظ قرآن بناؤ کیونکہ ایک حافظ اپنی تین پشتوں کو اور عالم سات پشتوں کو بخشوائے گا۔ یہ خیال محض غلط ہے کہ عالم دین کو روٹی نہیں ملتی، یقین کر لو کہ انگریزی پڑھنے سے تقدیر سے زیادہ نہیں ملتا، عربی پڑھنے سے آدمی بد نصیب نہیں ہو جاتا، ملے گا وہ ہی جو رزاق نے قسمت میں لکھا ہے بلکہ تجربہ یہ ہے کہ اگر عالم پورا عالم اور صحیح العقیدہ ہو تو بڑے آرام میں

رہتا ہے اور جو لوگ اُردو کی چند کتابیں دیکھ کر وعظ گوئی کو بھیک کا ذریعہ بنا لیتے ہیں کہ وعظ کہہ کر پیسہ پیسہ مانگنا شروع کر دیا۔ ان کو دیکھ کر عالم دین سے نہ ڈر، یہ وہ لوگ ہیں جنہوں نے اپنا بچپن آوارگی میں خراب کر دیا ہے اور اب مہذب بھکاری ہیں۔ ورنہ علمائے دین کی اب بھی بہت قدر و عزت ہے۔ جب گریجویٹ مارے مارے پھرتے ہیں تو مڈرسین علما کی تلاش ہوتی ہے اور نہیں ملتے۔ اپنے لڑکوں کو شوقین مزاج خرچیلہ نہ بناؤ بلکہ ان کو سادگی اور اپنا کام اپنے ہاتھ سے کرنا سکھاؤ، کرکٹ، ہاکی، فٹ بال ہرگز نہ کھیلاؤ کیونکہ یہ کھیل کچھ فائدہ مند نہیں بلکہ ان کو بنوٹ، لکڑی کا ہنر، ڈنڈ، کسرت، کشتی کافن، اگر ممکن ہو تو تلوار چلانا وغیرہ سکھاؤ جس سے تندرستی بھی اچھی رہے اور کچھ ہنر بھی آجائے اور تاش بازی اور پتنگ بازی، کبوتر بازی، سینما بازی سے بچوں کو بچاؤ کیونکہ یہ کھیل حرام ہیں بلکہ میری رائے تو یہ ہے کہ بچوں کو علم کے ساتھ کچھ دوسرے ہنر بھی سکھاؤ جس سے بچہ کما کر اپنا پیٹ پال سکے۔ یہ سمجھ لو کہ ہنر مند کبھی خدا کے فضل سے بھوکا نہیں مرتا۔ اس مال و دولت کا کوئی اعتبار نہیں ان باتوں کے ساتھ انگریزی سکھاؤ کالج میں پڑھاؤ۔ حج بناؤ، کلکٹر بناؤ دنیا کی ہر جائز ترقی کراؤ مگر پہلے اس کو ایسا مسلمان کر دو کہ کونٹھی میں بھی مسلمان ہی رہے۔ ہم نے دیکھا ہے کہ قادیانیوں اور رافضیوں کے بچے گریجویٹ ہو کر کسی عہدے پر پہنچ جائیں مگر اپنے مذہب سے پورے واقف ہوتے ہیں مسلمانوں کے بچے ایسے اُلُو ہوتے ہیں کہ مذہب کی ایک بات بھی نہیں جانتے۔ خراب صحبت پا کر بے دین بن جاتے ہیں۔ جس قدر لوگ قادیانی، نیچری وغیرہ بن گئے یہ سب پہلے مسلمان تھے اور مسلمانوں کے بچے تھے مگر اپنی مذہبی تعلیم نہ ہونے کی وجہ سے

بد مذہبوں کا شکار ہو گئے یقین کرو کہ اسکا وبال ان کے ماں باپ پر بھی ضرور پڑے گا۔
 صحابہ کرام عَلَیْهِمُ الرِّضْوَانُ کی پرورش بارگاہِ نبوت میں ایسی کامل ہوئی کہ جب
 وہ میدان جنگ میں آتے تو اعلیٰ درجہ کے غازی ہوتے تھے اور مسجد میں آ کر اعلیٰ درجہ
 کے نمازی، گھر یا میں پہنچ کر اعلیٰ درجہ کے کاروباری، کچھری میں آ کر اعلیٰ درجہ کے قاضی
 ہوتے تھے، اپنے بچوں کو اس تعلیم کا نمونہ بناؤ اگر دین و دنیا میں بھلائی چاہتے ہو تو یہ
 کتابیں خود بھی مطالعہ میں رکھو اور اپنی بیوی بچوں کو بھی پڑھاؤ: بہار شریعت مصنفہ حضرت
 مولانا امجد علی صاحب رَحْمَةُ اللهِ تَعَالَى عَلَيْهِ، کتابُ الْعَقَائِدِ مصنفہ حضرت مرشدی و استادی
 مولانا مولوی محمد نعیم الدین صاحب دَامَ ظِلُّهُمُ، شانِ حَبِيبِ الرَّحْمٰنِ، سُلْطٰنِ مِصْرَ مِصْرَ
 فقیر حقیر پراز نقصیر احمد یار خاں نعیمی۔

لڑکیوں کو کھانا پکانا، سینا، پرونا، اور گھر کے کام کاج، پاکدامنی اور شرم و حیاء
 سکھاؤ کہ یہ لڑکیوں کا ہنر ہے ان کو کالجیٹ اور گریجویٹ نہ بناؤ کہ لڑکیوں کے لئے اس
 زمانہ میں کالج اور بازار میں کچھ فرق نہیں بلکہ بازاری عورت کے پاس لوگ جاتے ہیں
 اور کالج کی لڑکی لوگوں کے پاس جاتی ہے، جس کا دن رات مشاہدہ ہو رہا ہے۔

توبہ کی فضیلت

حدیث پاک میں ہے: **اَلتَّائِبُ مِنَ الذَّنْبِ كَمَنْ لَا ذَنْبَ لَهُ** یعنی

”گناہ سے توبہ کرنے والا ایسا ہے جیسا کہ اس نے گناہ کیا ہی نہیں۔“

(سنن ابن ماجہ، کتاب الزہد، باب ذکر التوبۃ، الحدیث ۴۲۵۰، ج ۴، ص ۴۹۱)

چوتھا باب

بیابہ شادی کی رسمیں

ع اب جگر تھام کے بیٹھو مری باری آئی

نکاح اسلام میں عبادت ہے، کبھی تو فرض ہے اور اکثر سنت۔ (شامی) (1) مگر ہندوستان میں موجودہ زمانہ میں نکاح ان ہندوئی اور حرام رسموں اور فضول خرچیوں کی وجہ سے وبال جان بن گیا ہے۔ اس کا نام شادی خانہ آبادی، اب ان رسموں نے اسے بنادیا، شادی خانہ بربادی بلکہ خانہ بربادی کیونکہ اس میں لڑکے اور لڑکی دونوں کے گھروں کی تباہی آتی ہے۔ نکاح کے متعلق تین قسم کی رسمیں ہیں، بعض وہ جو نکاح سے پہلے کی جاتی ہیں۔ بعض نکاح کے وقت اور بعض نکاح کے بعد۔ پہلے تو لڑکی کی تلاش (مگنی)، تاریخ مقرر ہونا پھر نکاح کے بعد چوتھی (2)، چالا (3)، کنگنا کھولنے (4) کی رسمیں، لہذا ہم اس باب کی چند فصلیں کرتے ہیں۔

..... الدر المختار و رد المختار، کتاب النکاح، ج ۴، ص ۷۲

..... شادی کے چوتھے دن کی جانے والی ایک رسم جس میں دلہن کے گھر جا کر پھولوں کی چھریاں، بنزیاں

اور میوے ایک دوسرے پر پھینکے جاتے ہیں۔ (فیروز اللغات، ص ۵۶۹)

..... یعنی نئی دلہن کا شادی کے بعد سسرال سے چار بار میکے جانا۔ (فیروز اللغات، ص ۵۳۸)

..... ایک رسم جس میں دلہن دو لمبے کے ہاتھ پر بندھے ہوئے دھاگوں کی گانٹھیں کھوتی ہے۔

(اردو لغت، ترقی اردو بورڈ، ج ۱۵، ص ۲۶۵ و اسلامی زندگی، ص ۶۴)

پہلی فصل

دُہن کی تلاش، منگنی اور تاریخ ٹھہرانا

موجودہ رسمیں

ہندوستان میں عام طور پر لڑکے والوں کی تمنا یہ ہوتی ہے کہ مالدار کی لڑکی گھر میں آوے جہاں ہمارے بچے کے خوب ارمان نکلیں، اس قدر جہیز لائے کہ گھر بھر جاوے ادھر لڑکی والوں کی آرزو یہ ہوتی ہے لڑکا مالدار اور شوقین ہو، انگریزی بال کٹاتا ہو، داڑھی منڈاتا ہو، تاکہ ہماری لڑکی کو سینما دکھائے اور اس کے ہر ناجائز ارمان نکالے۔ میں نے بہت مسلمانوں کو کہتے سنا کہ ہم داڑھی والے کو اپنی لڑکی نہ دیں گے، لڑکا شوقین چاہئے اور بہت جگہ اپنی آنکھوں سے دیکھا کہ لڑکی والوں نے دولہا سے مطالبہ کیا کہ داڑھی منڈوا دو تو لڑکی دی جاسکتی ہے، چنانچہ لڑکوں نے داڑھیاں منڈوائیں، کہاں تک دکھ کی باتیں سناؤں، یہ بھی کہتے سنا گیا کہ نمازی کو لڑکی نہ دیں گے، وہ مسجد کا ملاں ہے، ہماری لڑکی کے ارمان اور شوق پورے نہ کرے گا۔ پنجاب میں یہ آگ زیادہ لگی ہوئی ہے۔ جب اپنی مرضی کا لڑکا مل گیا تو اب خیر سے منگنی (گڑمائی) کا وقت آیا، اس میں دلہن والوں کی طرف سے مطالبہ ہوا کہ ایسے کپڑوں کا جوڑا، اس قدر سونے کا زیور چڑھاؤ، اس فرمائش کو پورا کرنے کے لئے لڑکے والے اکثر قرض لے کر یا کسی جگہ سے زیور مانگ کر چڑھا دیتے ہیں۔ جب منگنی کا وقت آیا تو لڑکے والا اپنے قرابت داروں کو جمع کر کے اولاً ان کی دعوت اپنے گھر کرتا ہے پھر دلہن کے یہاں ان سب کو لے جاتا ہے۔ جہاں دلہن والوں کے قرابت دار پہلے ہی سے جمع ہوتے ہیں غرض کہ دلہن کے گھر دو قسم کے میلے لگ

جاتے ہیں پھر ان کی پر تکلف دعوت ہوتی ہے۔ یو۔ پی میں تو کھانے کی دعوت ہوتی ہے مگر پنجاب میں مٹھائی اور چائے کی دعوت جس میں اس رسم پر دونوں طرف سے چار پانچ سو روپیہ تک خرچ ہو جاتے ہیں، پھر دلہن کے یہاں سے لڑکے کو کوسونے کی انگوٹھی اور کچھ کپڑے ملتے ہیں اور لڑکی کو دولہا والوں کی طرف سے قیمتی جوڑا، بھاری ستھرا زیور دیا جاتا ہے پھر منگنی سے شادی تک ہر عید، بقر عید وغیرہ پر کپڑے اور وقتاً فوقتاً موسمی میوہ (فروٹ) اور مٹھائیاں لڑکے کے گھر سے جانا ضروری ہے۔ تاریخ ٹھہرانے پر لوگوں کا مجمع، دعوت اور مٹھائی تقسیم ہوتی ہے پھر تاریخ مقرر ہونے سے شادی تک دونوں گھروں میں عورتوں کا جمع ہو کر عشقیہ گانے، ڈھول بجانا لازم ہوتا ہے جس میں ہر تیسرے دن مٹھائی ضرور تقسیم ہوتی ہے اس میں بھی کافی خرچہ ہوتا ہے، ان تمام رسموں میں بدتر رسم مائیوں (مائیاں) اور اوپٹن کی رسمیں ہیں جس میں اپنی پرانی عورتیں جمع ہو کر دولہا کے اوپٹن، مہندی لگاتی ہیں، آپس میں ہنسی دل لگی، دولہا سے مذاق وغیرہ بہت بے عزتی کی باتیں ہوتی ہیں۔ یہ میں نے وہ رسمیں عرض کی ہیں جو قریب قریب ہر جگہ کچھ فرق سے ہوتی ہیں اور جو مختلف قسم کی خاص خاص رسمیں جاری ہیں ان کا شمار مشکل ہے۔

ان رسموں کی خرابیاں

سخت غلطی یہ ہے کہ لڑکی اور لڑکے مالدار تلاش کئے جائیں کیونکہ مالدار کی تلاش میں لڑکے اور لڑکیاں جوان جوان بیٹھے رہتے ہیں نہ کوئی خاطر خواہ مالدار ملتا ہے نہ شادیاں ہوتی ہیں اور جوان لڑکی، ماں باپ کے لیے پہاڑ ہے اس کو گھر میں بغیر نکاح رکھنا سخت خرابیوں کی جڑ ہے۔ دوسری یہ کہ جو محبت و اخلاق غریبوں میں ہے وہ مالداروں

میں نہیں، تیسرے یہ کہ اگر مالدار کو تم اپنی کھال بھی اتار کر دیدو، ان کی آنکھ میں نہیں آتا، یہ طعنے ہوتے ہیں کہ ہمیں کچھ نہیں ملا اور اگر دلہن والے مالدار ہیں تو داماد مثل نوکر کے سسرال میں رہتے ہیں۔ بیوی پر شوہر کا کوئی رعب نہیں ہوتا۔ اگر دولہا والے مالدار ہیں تو لڑکی اس گھر میں لوٹدی یا نوکرانی کی طرح ہوتی ہے اپنی لڑکی ایسے گھر میں دو، جہاں وہ لڑکی غنیمت سمجھی جائے۔ تجربہ نے بتایا کہ غریب اور شریف گھرانے والی لڑکیاں ان لڑکیوں سے آرام میں ہیں جو مالداروں میں گئیں۔ لڑکی والوں کو چاہئے کہ دولہا میں تین باتیں دیکھیں، اول تو تندرست ہو، کیونکہ زندگی کی بہار تندرستی سے ہے۔ دوسرے اس کے چال چلن اچھے ہوں، بد معاش نہ ہو، شریف لوگ ہوں، تیسرے یہ کہ لڑکا ہنر مند اور کماؤ ہو کہ کما کر اپنے بیوی بچوں کو پال سکے، مالدار کی کا کوئی اعتبار نہیں یہ چلتی پھرتی چاندنی ہے۔ حدیث پاک میں ہے کہ نکاح میں کوئی مال دیکھتا ہے کوئی جمال مگر عَلَیْكَ بِذَاتِ الدِّیْنِ (1) ”تم دینداری دیکھو۔“

یہ بھی یاد رکھو کہ تین قسم کے مالوں میں برکت نہیں، ایک تو زمین کا پیسہ یعنی زمین یا مکان فروخت کر کے کھاؤ، اس میں کبھی برکت نہیں، چاہئے کہ یا تو زمین نہ فروخت کرو اور اگر فروخت کرو تو اس کا پیسہ زمین ہی میں خرچ کرو۔ (حدیث) (2)

دوسرے لڑکی کا پیسہ یعنی لڑکی والے جو روپیہ لے کر شادی کرتے ہیں اس میں برکت نہیں اور پیسہ لینا حرام ہے کیونکہ یا تو یہ لڑکی کی قیمت ہے یا رشوت یہ دونوں حرام ہیں۔ تیسرے وہ جہیز و مال جو لڑکی اپنے میکے سے لاوے اگر دولہا اس کو گزر اوقات کا

..... صحیح مسلم، کتاب الرضاع، باب استحباب نکاح... الخ، الحدیث: ۱۴۶۶، ص ۷۷۲

..... مسند للامام احمد بن حنبل، مسند سعید بن زید... الخ، الحدیث: ۱۶۵۰، ج ۱، ص ۴۰۲

ذریعہ بنادے تو اس میں برکت نہیں ہوگی۔ اپنی توت بازو پر بھروسہ کرو، داڑھی اور نماز کا مذاق اڑانے والے سب کافر ہوئے۔⁽¹⁾ یہ بھی یاد رکھو کہ مولویوں اور دینداروں کی بیویاں فیشن والوں کی بیویوں سے زیادہ آرام میں رہتی ہیں۔ اول تو اس لئے کہ دیندار آدمی خدا کے خوف سے بیوی بچوں کا حق پہنچاتا ہے۔ دوسرے یہ کہ دیندار آدمی کی نگاہ صرف اپنی بیوی پر ہی ہوتی ہے اور آزاد لوگوں کی ٹپریری بیویاں بہت سی ہوتی ہیں جن کا دن رات تجربہ ہورہا ہے۔ وہ ہر پھول کو سونگھتا اور ہر باغ میں جاتا ہے۔ کچھ دنوں تو اپنی بیوی سے محبت کرتا ہے پھر آنکھ پھیر لیتا ہے۔ منگنی کی رسموں کی خرابیاں بیان سے باہر ہیں۔ بہت سے لوگ سودی قرض سے یا مانگ کر زیور چڑھادیتے ہیں۔ شادی کے بعد پھر دلہن سے وہ زیور حیلے بہانے سے لے کر واپس کرتے ہیں۔ جس کی وجہ سے آپس میں خوب لڑائیاں ہوتی ہیں اور شروع کی وہ لڑائی ایسی ہوتی ہے کہ پھر ختم نہیں ہوتی اور کہیں ایسا بھی ہوتا ہے کہ منگنی چھوٹ جاتی ہے پھر دلہن والوں سے زیور واپس مانگا جاتا ہے ادھر سے انکار ہوتا ہے جس پر مقدمہ بازی کی نوبت آتی ہے۔ اسی طرح منگنی کے وقت دعوت اور فضول خرچی کا حال ہے اگر منگنی چھوٹ گئی تو مطالبہ ہوتا ہے کہ ہمارا خرچہ واپس کر دو اور دونوں فریق خوب لڑتے ہیں۔ بعض دفعہ منگنی میں اتنا خرچ ہو جاتا ہے کہ فریقین میں شادی کے خرچ کی ہمت نہیں رہتی، پھر کبھی کبھی کپڑوں کے جوڑے اور مٹھائیوں کا خرچ لڑکے والوں کا دیوالیہ نکال دیتا ہے اور شادی کے وقت

..... داڑھی اور نماز کا مذاق اڑانے سے متعلق معلومات کے لیے، امیر اہل سنت حضرت علامہ مولانا ابو

بلال محمد الیاس عطار قادری رضوی دامت برکاتہم العالیہ کی منفرد تصنیف ”کفریہ کلمات کے بارے

میں سوال جواب“ صفحہ 362 تا 377 اور 417 تا 422 کا بغور مطالعہ فرمائیے۔

غور کرتا ہے کہ دہن والے نے اس قدر جہیز اور زیور وغیرہ دیا نہیں جو میرا خرچ کرا چکا ہے، اگر لڑکی والے نے اتنا نہ دیا تو لڑکی کی جان سولی پر رہتی ہے کہ تیرے باپ نے ہمارا لے لے کر کھایا، دیا کیا؟ اور اگر خوب دیا تو کہتے ہیں کہ کیا دیا! ہم سے بھی تو خوب خرچ کرا لیا۔ باقی گانے بجانے کی رسموں میں وہ خرابیاں ہیں جو ہم پہلے بیان کر چکے ہیں۔ مائیاں اور اُپٹن کی رسمیں بہت سے حرام کاموں کا مجموعہ ہیں اس لیے ان تمام رسموں کو بند کرنا ضروری ہے۔

اسلامی رسمیں

لڑکی کے لئے لڑکا اور لڑکے کے کیلئے لڑکی ایسی تلاش کی جائے جو شریف اور دیندار ہوتا کہ آپس میں محبت رہے۔ جہاں لڑکے کی مرضی نہ ہو وہاں ہرگز نکاح نہ ہو۔ اسی طرح جہاں لڑکی یا لڑکی کی ماں کی منشا نہ ہو وہاں نکاح کرنا زہر قاتل ہے، ہم نے دیکھا ہے کہ ایسی شادیاں کامیاب نہیں ہوتیں۔ اسی لیے شرعاً ضروری ہے کہ لڑکی سے اذن لیتے وقت لڑکے کا نام معہ اس کے والد کے اور مہر کے بتایا جائے کہ ”اے بیٹی! ہم تیرا نکاح فلاں لڑکے فلاں کے بیٹے سے کر دیں وہ کہے ہاں تب نکاح ہوتا ہے۔“ یہ اذن لڑکی کی رائے معلوم کرنے کیلئے ہی تو ہے اگر موقع ہو تو لڑکے کو لڑکی پیغام سے پہلے کسی بہانہ سے خفیہ طور پر دکھادی جائے کہ لڑکی کو یہ خبر نہ ہو (حدیث)۔ بلکہ نکاح سے پیشتر اپنے سارے قرابت داروں کا مشورہ لینا بھی بہتر ہے۔ قرآن کریم فرماتا ہے: **وَأَمْرُهُمْ شُورَىٰ بَيْنَهُمْ** (1) ایسے نکاح کے سارے قرابت دار ذمہ دار ہو جاتے ہیں اور اگر دہن اور دولہا

..... ترجمہ کنز الایمان: اور ان کا کام ان کے آپس کے مشورے سے ہے۔ (پ ۲۵، الشوریٰ: ۳۸)

میں نا اتفاقی ہو جائے تو یہ لوگ مل کر اتفاق کی کوشش کرتے ہیں۔ منگنی دراصل نکاح کا وعدہ ہے اگر یہ نہ بھی ہو جب بھی کوئی حرج نہیں۔ لہذا بہتر تو یہ ہے کہ منگنی کی رسم بالکل ختم کر دی جائے اس کی کوئی ضرورت نہیں ہے اور سوائے نقصان کے اس سے کوئی فائدہ نہیں غالباً ہم نے یہ رسمیں ہندوؤں سے سیکھی ہیں کیونکہ سوائے ہندوستان کے اور کہیں یہ رسم نہیں ہوتی بلکہ عربی یا فارسی زبانوں میں اس کا کوئی نام بھی نہیں۔ اس کے جتنے نام ملتے ہیں سب ہندی زبان کے ہیں۔ چنانچہ منگنی، سگائی، گڑمائی، ساکھ یہ اس کے نام ہیں اور ان میں سے کوئی بھی عربی، فارسی نہیں۔ اور اگر اس کا کرنا ضروری ہی ہو تو اس طرح کرو کہ پہلے لڑکے والے کے یہاں اس کے قرابت دار جمع ہوں اور وہ ان کی خاطر و تواضع صرف پان اور چائے سے کرے۔ اگر کہیں پان کا رواج نہ ہو جیسے پنجاب تو وہ صرف خالی چائے سے جس کے ساتھ کوئی مٹھائی نہ ہو، پھر یہ لوگ اٹھ کر لڑکی والے کے یہاں آجاویں وہ بھی ان کی تواضع صرف پان یا خالی چائے سے کرے۔ لڑکے والے اپنے ساتھ دو لہن کیلئے ایک سوتی دوپٹہ اور ایک سونے کی تھ (نختی) لائیں جو پیش کر دیں۔ دو لہن والوں کی طرف سے لڑکے کو ایک سوتی رومال ایک چاندی کی انگوٹھی ایک نگینہ والی پیش کر دی جائے جس کا وزن سوا چار ماشہ سے زیادہ نہ ہو کیونکہ مرد کو ریشم اور سونا پہننا حرام ہے، لویہ منگنی ہوگی اگر دوسرے شہر سے منگنی کرنے والے آئے ہیں تو ان میں سات آدمی سے زیادہ نہ آئیں اور دو لہن والے مہمانی کے لحاظ سے ان کو کھانا کھلاویں مگر اس کھانے میں دوسرے محلہ والوں کی عام دعوت کی کوئی ضرورت نہیں پھر اس کے بعد لڑکے والے جب بھی آئیں تو ان پر مٹھائی اور کپڑوں کے جوڑوں کی پابندی نہ ہو

اگر اپنی خوشی سے بچوں کیلئے تھوڑی سی مٹھائی لائیں تو اس کو محلہ میں تقسیم کرنے کی کوئی ضرورت نہیں۔ حدیث پاک میں ہے کہ ایک دوسرے کو ہدیہ دو محبت بڑھے گی۔ (1)

مگر اس ہدیہ کو ٹیکس نہ بنا لو کہ وہ بے چارہ اس کے بغیر آہی نہ سکے۔ تاریخ کا مقرر کرنا بھی اسی سادگی سے ہونا ضروری ہے کہ اگر اسی شہر سے لوگ آرہے ہیں تو ان کی تواضع صرف پان یا خالی چائے سے ہو اور اگر دوسرے شہر سے آرہے ہیں تو پانچ آدمی سے زیادہ نہ ہوں جن کی تواضع کھانے سے کی جائے اور مقرر کرنے والے سن رسیدہ بزرگ لوگ ہوں اور بہتر یہ ہے کہ شادی کیلئے جمعہ یا سوموار (پیر) کا دن مقرر ہو کیونکہ یہ بہت برکت والے دن ہیں، پھر تاریخ کے بعد گانے بجانے ڈھول وغیرہ نہ ہوں بلکہ اگر ہو سکے تو ہر تیسرے دن محفل میلاد کر دیا کریں، جس میں نعت خوانی اور درود پاک کی تلاوت ہو، ایسے وعظ کئے جائیں جس میں موجودہ رسموں کی برائیاں بیان ہوں۔ مانیوں اور اوپٹن کی تمام رسمیں بالکل بند کر دی جائیں یعنی اگر دلہن کو ایک جگہ بٹھا دیا جائے یا کہ دولہا دلہن کے خوشبو یعنی اوپٹن ملا جائے تو کوئی حرج نہیں کہ یہ اوپٹن ایک طرح کی خوشبو ہے اور خوشبو نبی کریم صلی اللہ تعالیٰ علیہ وآلہ وسلم کو بہت پسند تھی، بلکہ شادی کے وقت خوشبو استعمال کرنا صحابہ کرام علیہم الرضوان سے ثابت ہے لیکن ان کاموں کے ساتھ کی حرام رسمیں گانا بجانا عورتوں مردوں کا خلط ملط ہونا، بیہودہ مذاق سب بند کر دیئے جائیں غرض کہ دینی اور دنیاوی کاموں میں حضور صلی اللہ تعالیٰ علیہ وآلہ وسلم کی پیروی دین دنیا کی بھلائی کا ذریعہ ہے۔ اس زمانہ میں بعض لوگ دولہا کو

..... شعب الایمان للبیہقی، باب فی مقاربتہ موادۃ اهل الدین، الحدیث: ۸۹۷۶، ج ۶، ص ۴۷۹

چاندی کا زیور پہناتے ہیں یا چھری چاقوان کے ساتھ رکھتے ہیں تاکہ اسکو بھوت نہ چٹ جائے یہ سب ناجائز رسمیں ہیں اگر دولہا پر کسی قسم کا خوف ہے تو صبح شام آیتُ الکرسی پڑھ کر خود اپنے پردم کر لیا کرے بلکہ نمازی آدمی کو کبھی کوئی آسیب بفضلہ تعالیٰ نہیں چھوتا، قرآن پاک اچھا نگہبان ہے، اس کو اختیار کرو۔

دوسری فصل

نکاح اور رخصت کی رسمیں

موجودہ رسمیں

نکاح کے وقت دو طرح کی رسمیں ہوتی ہیں۔ کچھ وہ جو دولہا کے گھر کی جاتی ہیں اور کچھ وہ جو دلہن کے گھر۔ دولہا کے تو یہ ہوتا ہے کہ دولہا کو نائی غسل دیتا ہے وہی کپڑے بدلواتا ہے، سرخ رنگ کی پگڑی باندھ کر اس پر سنہری گولٹا لپیٹ دیا جاتا ہے پھر اس پر سہرا باندھتا ہے جس میں پھول پتی اور نلکیاں لگی ہوتی ہیں۔ نائی یہ کام کر کے ایک تھالی رکھ دیتا ہے جس میں تمام قرابت دار مرد، روپیہ پیسہ پنچھا اور کر کے ڈالتے ہیں۔ اس کے بعد عورتیں پنچھا اور کرتی ہیں جو نائی کی بیوی نائیں کا حق ہوتا ہے اور آج سے پہلے سارے قرابت دار جمع ہو چکتے ہیں جو کھانا کھاتے جاتے ہیں اور نیوتے کے روپے دیئے جاتے ہیں، لکھنے والا وہ روپے لکھتا جاتا ہے۔ اس کھانے کا نام برات کی روٹی ہے۔ اس وقت زیادہ قابلِ رحم دولہا کے نانا ماموں کی حالت ہوتی ہے کیونکہ ان پر ضروری ہے کہ بھات لے کر آئیں ورنہ ناک کٹ جائے گی، اس بھات کی رسم نے صدہا گھر برباد کر دیئے۔

بھات میں ضروری ہے کہ دولہا اور اس کے تمام قرابت داروں کے لیے کپڑے کے جوڑے، کچھ نقدی اور کچھ غلہ لادیں۔ بعض جگہ چالیس پچاس جوڑے تک لانے پڑتے ہیں۔ اگر ایک جوڑا پانچ روپے میں بھی بناؤ تو ڈھائی سو روپے ٹھنڈے ہو گئے۔ خود میں نے ایک دوکاندار کو دیکھا کہ بڑے مزے سے گزر کر رہا تھا، بھانجی کی شادی آن پڑی، میں نے ان کو بہت سمجھایا کہ بھات نہ دے یا اپنی حیثیت کے مطابق دے وہ نہ مانا۔ آخر کار اس کی دکان بھات کی نذر ہو گئی اب بہت مصیبت میں ہے۔

بھانجی کے نکاح میں یہ بھی ضروری ہوتا ہے کہ کپڑوں کے جوڑوں کے سوا بھانجی کو زیور یا برات کی روٹی ماموں کرے۔ غرضکہ ایک شادی میں چار گھروں کی بربادی ہو جاتی ہے۔ جب یہ سب رسمیں ہو چکیں تو اب برات چلی، جس کے ساتھ بری اور آگے باجا، بلکہ بعض دفعہ آگے آگے ناپنے والی رنڈیاں بھی ہوتی ہیں، گولے چلتے جاتے ہیں، آتش بازی میں آگ لگتی جاتی ہے۔ بری اس میوہ (فروٹ) کو کہتے ہیں جو دولہا کی طرف سے جاتی ہے جس میں شکر، ایک من ناریل، مکھانہ وغیرہ، تیس سیر کچا دودھ وغیرہ بھی ہوتا ہے۔ دلہن کے گھر یہ چیزیں دی جاتی ہیں جو بعد شادی تقسیم ہوتی ہیں۔ جب برات دلہن کے مکان پر پہنچی تو اوّل وہاں آتش بازی میں آگ لگائی گئی پھر پھول پتی لٹائی گئی پھر تمام براتیوں کو دلہن والوں کی طرف سے عام دعوت دی گئی پھر نکاح ہوا، دولہا مکان میں گیا جہاں پہلے سے عورتوں کا مجمع لگا ہوا ہے۔ اس موقع پر بڑی پردہ نشین عورتیں بھی دولہا کے سامنے بے تکلف بغیر پردہ آ جاتی ہیں۔ گالیاں سے بھرے ہوئے گانے گائے جاتے ہیں۔ سالیاں بہنوئی سے قسم قسم کے مذاق کرتی ہیں (حالانکہ سالیوں کا بہنوئی سے

پردہ سخت ضروری ہے)، میراثن وغیرہ اپنے حقوق وصول کرتی ہیں پھر رخصت کی تیاری ہوتی ہے جہیز دکھایا جاتا ہے۔ جہیز میں تین قسم کی چیزیں ہوتی ہیں، ایک تو دولہا والوں کے لئے کپڑوں کے جوڑے یعنی دولہا اسکے ماں باپ، دادا دادی، نانا نانی، ماموں، بھائی، چچا، تایا تائی، بھنگی، بہشتی، نائی غرضکہ سب کو جوڑے ضرور دیئے جاتے ہیں جن کا مجموعہ بعض جگہ اسی بلکہ توے جوڑے ہوتے ہیں۔ دوسرے: کاٹھ کباڑ یعنی میزیں، کرسیاں، برتن، چار پائیاں وغیرہ تیسرے: زیور۔ ان سب کی نمائش کے بعد رخصتی ہوئی، جس میں باہر بلجہ کا شور اندر رونے چلانے والوں کا زور ہوتا ہے۔ پاکی میں دولہن سوار، آگے دولہا گھوڑے پر سوار، پاکی پر سے پیسوں بلکہ پنجاب میں روپوں اور چاندی کے چھلے اور انگوٹھیوں کی بکھیر ہوتی ہوئی روانگی ہوئی۔ سُبْحَانَ اللّٰہ کیا پاکیزہ مجلس ہے کہ آگے بھنگیوں اور چماروں کے نچے لوٹنے والوں کا ہجوم پھر باجے والے میراثیوں کی جماعت اور جماعت شرفا پیچھے، اگر آنکھ ہو تو ایسی مجلس میں شرکت بھی معیوب سمجھو، کہاں تک بیان کیا جاوے بعض وہ رسمیں ہیں جن کے بیان سے شرم بھی آتی ہے کہ اس کتاب کو غیر مسلم تو میں بھی پڑھیں گی وہ مسلمانوں کے متعلق کیا رائے قائم کریں گی! حق یہ ہے کہ ہم اپنے بزرگوں کے ایسے ناخلف اولاد ہوئے کہ ہم نے ان کے نام کو بھی ڈبودیا۔ آج ایسی واہیات رسمیں بھنگی چماروں میں بھی نہیں جو مسلمانوں میں ہیں۔

ان رسموں کی خرابیاں

ان رسموں کی خرابیاں میں کیا بیان کروں، صرف اتنا عرض کر دیتا ہوں کہ ان رسموں نے مسلمان مالداروں کو غریب کنگال بنا دیا، گھر والوں کو بے گھر کر دیا، مسلمانوں

کے محلے ہندوؤں کے پاس پہنچ گئے، ہر شخص اپنے شہر میں صد ہا مثالیں اپنی آنکھوں سے دیکھتا ہے۔ اب چند خرابیاں جو موٹی موٹی ہیں عرض کرتا ہوں۔ اول خرابی یہ ہے کہ اس میں مال کی بربادی اور حق تعالیٰ کی نافرمانی ہے۔

نہ خدا ہی ملا نہ وصالِ صنم نہ ادھر کے رہے نہ ادھر کے رہے

دوسرے یہ کہ یہ سارے کام اپنے نام کے لئے کئے جاتے ہیں، مگر دوستو!

سوائے بدنامی کے کچھ بھی حاصل نہیں ہوتا۔ کھانے والے تو کھانے میں عیب نکالتے ہوئے جاتے ہیں کہ اس میں گھی ولایتی تھا، نمک زیادہ تھا، مرچ اچھی نہ تھی اور دولہا والے ہمیشہ شکایت ہی کرتے دیکھے گئے، بڑکی کیلئے وہاں طعنے ہی طعنے ہوتے ہیں۔

لطیفہ: یہ عجیب بات ہے کہ ہمارے گھر یہ براتی عمدہ عمدہ مزیدار مال کھا کر جائیں مگر ان کا منہ سیدھا نہیں ہوتا کھانے میں عیب نکالتے ہیں مگر اولیاء اللہ اور پیر مرشدوں کے گھر سوکھی روٹیاں اور دالِ دلہ خوشی سے کھا کر تیرک سمجھ کر تعریفیں کرتے ہیں۔ وہ سوکھی روٹیاں اپنے بچوں کو پردیس میں بھیجتے ہیں، جا کر دیکھو! جمیر شریف کا دلہ اور بغداد شریف اور دوسرے آستانوں کی دال روٹیاں، اس کی وجہ کیا ہے؟

دوستو! وجہ صرف یہ ہے کہ یہ کھانے مخلوق کو راضی کرنے کیلئے ہیں اور وہ خشک روٹیاں خالق کیلئے اگر ہم بھی شادی بیاہ کے موقع پر کھانا، جہیز وغیرہ فقط سنت کی نیت سے سنت طریقہ پر کریں تو کبھی کوئی اعتراض ہو سکتا ہی نہیں۔ ہمارے دوست سیدھ عبدالغنی صاحب ہر سال بقرعید کے موقع پر حضور نبی کریم صَلَّی اللہُ تَعَالَى عَلَیْہِ وَاٰلِہٖ وَسَلَّم کی طرف سے قربانی کرتے ہیں اور پلاؤ پکا کر عام مسلمانوں کی دعوت کرتے ہیں۔

میں نے دیکھا ہے کہ وہ معزز مسلمان جو کسی کی شادی بیاہ میں بڑے نخرے سے جاتے ہیں وہ بغیر بلائے یہاں آجاتے ہیں اور اگر آخری ایک اثر بھی پالیتے ہیں تو تبرک سمجھ کر کھاتے ہیں، ابھی قریب میں ہی انجمن خدام الصوفیہ کے صدر فضل الہی صاحب پگانوالہ رئیس گجرات نے ولیمہ کی دعوت سنت نیت سے کی نہ کسی کو شکایت پیدا ہوئی اور نہ کسی نے عیب نکالا۔ عرض یہ ہے کہ حضور نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کا نام پاک عیب پوش ہے جس چیز پر ان کا نام آجائے اس کے سب عیب چھپ جاتے ہیں اگر ہم لوگ ولیمہ کا کھانا سنت کی نیت سے کریں تو اگر دال روٹی بھی مسلمانوں کے سامنے رکھ دیں گے وہ بھی مسلمان برکت کی نیت سے سیر ہو کر کھائیں گے۔

تیسری خرابی ان رسموں میں یہ ہے کہ ان کی وجہ سے شریف غریبوں کی لڑکیاں بیٹھی رہتی ہیں اور مالداروں کی لڑکیاں ٹھکانے لگ جاتی ہیں کیونکہ لوگ اپنے بیٹوں کا پیغام وہاں ہی لے جاتے ہیں جہاں زیادہ جہیز ملے اگر ہر جگہ کیلئے جہیز مقرر ہو جائے کہ امیر و غریب سب اتنا ہی جہیز وغیرہ دیں تو ہر مسلمان کی لڑکی جلد ٹھکانے لگ جائے۔

چوتھی خرابی یہ ہے کہ ان رسموں کی وجہ سے مسلمانوں کو اپنی اولاد و بال جان معلوم ہونے لگی کہ اگر کسی کے لڑکی پیدا ہوئی سمجھا کہ یا تو اب میرے مکان کی خیر نہیں یا جائیداد و دکان چلی، اسی لئے لوگ لڑکی پیدا ہونے پر گھبراتے ہیں یہ ان رسموں کی ”برکت“ ہے۔

پانچویں خرابی یہ ہے کہ نکاح سے مقصود ہوتا ہے دو قوموں کا مل جانا یعنی لڑکے

والے لڑکی والے کے قرابت دار اور محبت بن جاویں اور لڑکی والے لڑکے والے کے، اسی لئے اس کا نام نکاح ہے، نکاح کے معنی ہیں مل جانا تو یہ نکاح قبیلوں اور جماعتوں کو ملانے والی چیز ہے۔ مثل مشہور ہے کہ نکاح میں لڑکی دے کر لڑکا لیتے ہیں اور لڑکا دے کر لڑکی حاصل کرتے ہیں مگر اب مسلمانوں نے سمجھ لیا کہ نکاح مال حاصل کرنے کا ذریعہ ہے جس کے چار فرزند ہو گئے وہ سمجھا کہ میری چار جائیدادیں ہو گئیں کہ ان کو بیا ہوں گا، جہیزوں سے گھر بھریں گا۔ اب جب دو لہن خاطر خواہ جہیز نہ لائی لڑائی قائم ہوگی اور اب عام طور پر نکاح لڑائی کی جڑ بن کر رہ گیا ہے کہ اپنے عزیزوں میں لڑکی دو تو آپس کا پرانا رشتہ بھی ختم ہو جاتا ہے کیوں؟ اس لئے کہ نکاح کو ایک مالی کاروبار سمجھ لیا گیا ہے۔

چھٹی خرابی یہ ہے کہ اگر کسی شخص کے چند اولاد ہیں پہلے کا نکاح تو بہت دھوم دھام سے کیا، اس ایک نکاح میں اس کا مصالحہ ختم ہو گیا، باقی اولاد کے فقط نکاح ہی ہوئے کوئی رسم ادا نہ ہوئی کیونکہ روپیہ نہ تھا تو اب اس اولاد کو ماں باپ سے شکایت پیدا ہوتی ہے کہ بڑے بھائی میں کیا خوبی تھی جو ہم میں نہ تھی تو باپ اور اولاد میں ایسی بگڑتی ہے کہ خدا کی پناہ!

ساتویں خرابی یہ ہے کہ لڑکی والوں نے دولہا کے نکاح کے وقت اتنا خرچ کرایا کہ اس کا مکان بھی رہن ہو گیا، بہت قرضہ سر پر سوار ہو گیا، اب دو لہن صاحبہ جب گھر میں آئیں تو مکان بھی ہاتھ سے گیا اور مصیبت بھی آپڑی، تو نام یہ ہوتا ہے یہ دو لہن ایسی منحوس آئی کہ اس کے آتے ہی ہمارے گھر کی خیر و برکت اڑ گئی اس سے پھر لڑائیاں

شروع ہو جاتی ہیں یہ خبر نہیں کہ بے چاری دلہن کا قصور نہیں بلکہ تمہاری ان ہندوانی رسموں کی ”برکت“ ہے۔

آٹھویں خرابی یہ ہے کہ ان رسموں کو پورا کرنے کیلئے غریب لوگ لڑکی کے پیدا ہوتے ہی فکر کرنے لگتے ہیں جوں جوں اولاد جوان ہوتی ہے ان کی فکریں بڑھتی جاتی ہیں، اب نہ روٹی اچھی معلوم ہوتی ہے نہ پانی، فکر یہ ہوتی ہے کہ کسی صورت سے روپیہ جمع کرو کہ یہ رسمیں پوری ہوں اب روپیہ جمع کر رہے۔ اس روپیہ میں زکوٰۃ بھی واجب ہے اور حج بھی فرض ہو جاتا ہے وہ نہیں ادا کرتے کیونکہ اگر ان عبادات میں یہ روپیہ خرچ ہو گیا تو وہ شیطانی رسمیں کس طرح پوری ہوں گی۔ میں نے ایک صاحب کو دیکھا کہ ان کے پاس تقریباً دو ہزار روپیہ تھا، میں نے کہا: ”آپ پر حج فرض ہے، حج کو جاؤ۔“ فرمانے لگے کہ ”بڑا حج تو لڑکی کی شادی اور اس کا جہیز ہے۔“ میں نے کہا: شادی کے اخراجات جو اپنی قوم نے بنائے ہیں وہ فرض نہیں ہیں اور حج فرض ہے، فرمانے لگے: ”کچھ بھی ہونا کہ تو نہیں کٹوائی جاتی۔“ آخر حج نہ کیا لڑکی کی شادی میں گلچھہرے اڑائے۔ آپ نے بہت مالداروں کو دیکھا ہوگا کہ حج ان کو نصیب نہیں ہوتا لگاتار شادیوں سے ہی انہیں چھٹکارا نہیں ملتا، ادھر توجہ کیسے کریں یہ بھی خیال رہے کہ حج کرنا ہر اس شخص کا فرض ہے جس کے پاس مکہ معظمہ جانے آنے کا کرایہ اور باقی مصارف ہوں یہ جو مشہور ہے کہ بڑھاپے میں حج کرو غلط ہے کیا خبر کہ بڑھاپا ہم کو لے گا یا نہیں اور یہ مال رہے گا یا نہیں۔

نویں خرابی یہ ہے کہ غریب لوگ لڑکی کے بچپن ہی سے کپڑے جمع کرنے

شروع کرتے ہیں کیونکہ اتنے جوڑے وہ ایک دم نہیں بنا سکتے۔ جب تک لڑکی جوان ہوتی ہے کپڑے گل جاتے ہیں انہیں گلے ہوئے کپڑوں کے جوڑے بنا کر دیتے ہیں جب وہ پہننے جاتے ہیں تو دودن میں پھٹ جاتے ہیں جس سے پہننے والے گالیاں دیتے ہیں کہ ایسے کپڑے دینے کی کیا ضرورت تھی؟

دسویں خرابی یہ ہے کہ دلہن والے مصیبت اٹھا کر پیسہ برباد کر کے کاٹھ کباڑ یعنی میز و کرسیاں، مسہریاں لڑکی کو دے تو دیتے ہیں مگر دلہا کا گھرا تانگ اور چھوٹا ہوتا ہے کہ وہاں رکھنے کو جگہ نہیں اور اگر دلہا میاں کرایہ کے مکان میں رہتے ہیں تو جب دو چار دفعہ مکان بدلنا پڑتا ہے تو یہ تمام کاٹھ کباڑ ٹوٹ پھوٹ کر ضائع ہو جاتا ہے۔ جتنے روپے کا جہیز دیا گیا اگر اتنا روپیہ نقد دیا جاتا یا اس روپیہ کی کوئی دکان یا مکان لڑکی کو دے دیا جاتا تو لڑکے کے کام آتا اور اس کی اولاد عمر بھر آپ کو دعائیں دیتی اور لڑکی کی بھی سسرال میں عزت ہوتی اور اگر خدانہ کرے کہ کبھی لڑکی پر کوئی مصیبت آتی تو اس کے کرایہ سے اپنا برا وقت نکال لیتی۔

مسلمانوں کے کچھ بھانے

جب یہ خرابیاں مسلمانوں کو بتائی جاتی ہیں تو ان کو چند قسم کے عذر ہوتے ہیں ایک تو یہ کہ صاحب ہم کیا کریں، ہماری عورتیں اور لڑکے نہیں مانتے ہم ان کی وجہ سے مجبور ہیں۔ یہ عذر محض بیکار ہے حقیقت یہ ہے کہ آدھی مرضی خود مردوں کی بھی ہوتی ہے، تب ان کی عورتیں اور لڑکے اشارہ یا نرمی پا کر ضد کرتے ہیں ورنہ ممکن نہیں کہ ہمارے گھر میں ہماری مرضی کے بغیر کوئی کام ہو جائے۔ اگر ہانڈی میں نمک زیادہ ہو جائے تو

عورت بے چاری کی شامت اور اگر اولاد یا بیوی کسی وقت نماز نہ پڑھے تو بالکل پرواہ ہی نہیں، جان لو کہ حق تعالیٰ نیت سے خبردار ہے بعض بزرگوں کو دیکھا گیا ہے کہ آگے آگے فرزند کی برات مع نانچ باجے کے جا رہی ہے اور پیچھے پیچھے یہ حضرت بھی لآ حَوْل پڑھتے ہوئے چلے جا رہے ہیں اور کہتے ہیں کیا کریں بچہ نہیں ماننا، یقیناً یہ لآ حَوْل خوشی کی ہے۔ حضرت سعدی عَلَيْهِ رَحْمَةُ اللَّهِ الْقَوِي نے کیا خوب فرمایا۔

کہ لآ حَوْل گویند شادی کنناں (1)

دوسرے: پنجاب میں یہ قانون ہے کہ ماں باپ کے مال سے لڑکی میراث نہیں پاتی لکھ پتی باپ کے بعد سارا مال، جائداد، مکانات سب کچھ لڑکے کا ہے لڑکی ایک پائی کی حقدار نہیں، بہانہ یہ کرتے ہیں کہ ہم لڑکی کی میراث کے بدلے اس کی شادی دھوم دھام سے کر دیتے ہیں۔ سُبْحَانَ اللَّهِ اپنے نام کیلئے روپیہ حرام کاموں میں برباد کرو اور لڑکی کے حصے سے کاٹو۔ کیوں جناب! آپ جو لڑکے کی شادی اور اس کی پڑھائی لکھائی پر جو روپیہ خرچ کرتے ہیں، بی۔ اے۔ ایم۔ اے، کی ڈگری دلواتے ہیں کیا وہ بھی فرزند کی میراث سے کاٹتے ہیں ہرگز نہیں پھر یہ عذر کیسا؟ یہ محض دھوکہ دینا ہے۔

تیسرے: یہ کہ ہم کو علمائے کرام نے یہ باتیں بتائی، ہی نہیں اس لئے ہم لوگ اس سے غافل رہے، اب جبکہ یہ رسوم چل پڑیں لہذا ان کا بند ہونا مشکل ہے۔ لیکن یہ بہانہ بھی غلط ہے علمائے اہل سنت دَامَتْ قِيُوضُهُمْ نے اسکے متعلق کتابیں لکھیں مسلمانوں نے قبول نہ کیا چنانچہ امام اہل سنت اعلیٰ حضرت فاضل بریلوی قُدَسَ سِرُّهُ نے ایک کتاب

..... ترجمہ: یعنی لآ حَوْل کہتے ہیں خوش ہو جاتے ہیں۔

لکھی ”جَلِي الصُّوْت“، جس میں صاف صاف فرمایا کہ میت کی روٹی امیروں کے لئے کھانا حرام ہے صرف غریب لوگ کھائیں۔ ایک کتاب لکھی: ”هَادِي النَّاسِ إِلَى أَحْكَامِ الْأَعْرَاسِ“ (1) جس میں شادی بیاہ کی مروجہ رسموں کی برائیاں بتائیں اور شرعی رسمیں بیان فرمائیں، ایک کتاب لکھی ”مُرُوجُ النَّجَاءِ“ جس میں ثابت فرمایا کہ سوا چند موقعوں کے باقی جگہ عورت کو گھر سے نکلنا حرام ہے اور بھی علمائے اہل سنت نے ان باتوں کے متعلق کتابیں لکھیں، افسوس کہ اپنا قصور علماء کے سر لگاتے ہو۔

چوتھا بہانہ یہ کرتے ہیں کہ اگر شادی بیاہوں میں یہ رسمیں نہ ہوں تو ہمارے گھر لوگ جمع نہ ہوں گے جس سے شادی میں رونق نہ ہوگی مگر یہ بھی فقط وہم و دھوکا ہے حق یہ ہے کہ شادی و نکاح میں شرکت اگر سنت کی میت سے ہو تو عبادت ہے اب تو ہمارے نکاحوں میں لوگ تماشائی بن کر یا کھانے کیلئے آتے ہیں جس کا کچھ ثواب نہیں پاتے اور جب اِنْ شَاءَ اللّٰهُ عبادت کی نیت سے آیا کریں گے تو جیسے اب لوگ عید کی نماز کیلئے عید گاہ میں جاتے ہیں تب اِنْ شَاءَ اللّٰهُ رونق ہی کچھ اور ہوگی اور بہار ہی کچھ اور آوے گی، ابھی یہاں گجرات میں بھائی فضل الہی صاحب کے گھر ایسی ہی سیدھی سادی شادی ہوئی اس قدر مجمع تھا کہ میں نے آج تک کسی برات میں ایسا مجمع نہ دیکھا بہت سے مسلمان تو وضو کر کے درود شریف پڑھتے ہوئے اس سارے جلوس میں شریک ہوئے۔

پانچواں بہانہ یہ کرتے ہیں کہ لوگ ہم پر طعنہ کریں گے کہ خرچ کم کرنے کے لئے یہ رسمیں بند کی ہیں اور بعض لوگ یہ کہیں گے کہ یہ ماتم کی مجلس ہے یہاں ناچ نہیں..... فتاویٰ رضویہ شریف، جلد 23 (مطبوعہ رضا فاؤنڈیشن، مرکز الاولیاء لاہور) میں اس مبارک رسالہ کا نام ”هادی الناس فی رسوم الاعراس“ لکھا ہے۔

باجہ نہیں گویا نتیجہ پڑھا جا رہا ہے۔ یہ عذر بھی بیکار ہے۔ ایک سنت کو زندہ کرنے میں سو شہیدوں کا ثواب ملتا ہے کیا یہ ثواب مفت میں مل جائے گا؟ لوگوں کے طعنے عوام کے مذاق، اوّل اوّل برداشت کرنے پڑیں گے اور دوستو! اب بھی لوگ طعنے دینے سے کب باز آتے ہیں، کوئی کھانے کا مذاق اڑاتا ہے، کوئی جھیز کا، کوئی اور طرح کی شکایت کرتا ہے غرض کہ لوگوں کے طعنے سے کوئی کسی وقت نہیں بچ سکتا، لوگوں نے تو خدا تعالیٰ اور اس کے رسولوں کو عیب لگائے اور طعنے دیئے تم ان کی زبان سے کس طرح بچ سکتے ہو، یہ بھی یاد رکھو کہ پہلے تو کچھ مشکل پڑے گی مگر بعد میں اِنْ شَاءَ اللّٰهُ وہی طعنے دینے والے لوگ تم کو دعائیں دیں گے اور غریب و غمناک کی مشکلیں آسان ہو جائیں گی۔ اللّٰهُ اور حضور عَلَیْہِ السَّلَام بھی راضی ہوں گے اور مسلمان بھی، مضبوطی سے قائم رہنا شرط ہے۔

بیابان شادی کی اسلامی رسمیں

سب سے بہتر تو یہ ہوگا کہ اپنی اولاد کے نکاح کے لئے حضرت خاتونِ جنتِ شہزادی اسلام فاطمہ زہرا رَضِيَ اللهُ تَعَالَى عَنْهَا کے نکاحِ پاک کو نمونہ بناؤ اور یقین کرو کہ ہماری اولاد ان کے قدمِ پاک پر قربان اور یہ بھی سمجھ لو کہ اگر حضور نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کی مرضی ہوتی کہ میری نختِ جگر کی شادی بڑی دھوم دھام سے ہو اور صحابہ کرام رَضِيَ اللهُ تَعَالَى عَنْهُمْ سے اس کے لئے چندہ (نیوتا) وغیرہ کیلئے حکم فرما دیا جاتا تو عثمان غنی رَضِيَ اللهُ تَعَالَى عَنْهُ کا خزانہ موجود تھا۔ جو ایک ایک جنگ کیلئے نو نو سو اونٹ اور نو نو سو اشرفیاں حاضر کر دیتے تھے، لیکن چونکہ منشا یہ تھا کہ قیامت تک یہ شادی مسلمانوں کیلئے نمونہ بن جائے اس لئے نہایت سادگی سے یہ اسلامی رسم ادا کی گئی۔ لہذا مسلمانو!

اڈلا تو اپنی بیاہ برات سے ساری حرام رسمیں نکال ڈالو، باجے، آتشبازی، عورتوں کے گانے، میراثی ڈوم وغیرہ کے گیت، رنڈیوں کے ناچ، عورتوں اور مردوں کا میل جول، پھول پتی کا لٹانا ایک دم اللہ کا نام لے کر مٹا دو، اب رہی فضول خرچی کی رسمیں ان کو یا تو بند ہی کر دو اگر بند نہ کر سکو تو ان کے لئے ایسی حد مقرر کر دو جس سے فضول خرچی نہ رہے اور گھر کی بربادی نہ ہو۔ جنہیں امیر وغریب سب بے تکلف پورا کر سکیں لہذا ہماری رائے یہ ہے کہ اس طریقہ سے نکاح کی رسم ادا ہونی چاہئے:

بھات (نانکی چھوچھک) کی رسم بالکل بند کر دی جائے اگر دولہا دولہن کا ماموں، نانا کچھ امداد کرنا چاہیں تو رسم بنا کر نہ کریں بلکہ محض اس لئے کہ قرابت داروں کی مدد کرنا رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ کا حکم ہے اس لئے بجائے کپڑوں کے نقد روپیہ دے دیں جو کہ پچیس روپیہ سے زیادہ ہرگز نہ ہوں یعنی کم تو ہوں مگر اس سے زیادہ نہ ہوں اور یہ امداد خفیہ کی جاوے دکھلاوے کو اس میں دخل نہ ہو، تاکہ رسم نہ بن جائے۔ دولہا دولہن نکاح سے پہلے اوپٹن یا خوشبو کا استعمال کریں مگر مہندی اور تیل لگانے اور اوپٹن کی رسم بند کر دی جائے یعنی گانا باجا عورتوں کا جمع ہونا بند کر دو۔ اب اگر برات شہر کی شہر میں ہے تو ظہر کی نماز پڑھ کر برات کا مجمع دولہا کے گھر جمع ہو اور دولہن والے لوگ دولہن کے گھر جمع ہوں۔ دولہن کے یہاں اس وقت نعت خوانی یا وعظ یا درود شریف کی مجلس گرم ہو۔ ادھر دولہا کو اچھا عمدہ سہرا باندھ کر یا پیدل یا گھوڑے پر سوار کر کے اس طرح برات کا جلوس روانہ ہو کہ آگے آگے عمدہ نعت خوانی ہوتی جاوے، تمام بازاروں میں یہ جلوس نکالا جائے۔ جب یہ برات دولہن کے گھر پہنچے تو دولہن والے اس برات کو

کسی قسم کی روٹی یا کھانا ہرگز نہ دیں کیونکہ حضرت زہرا رَضِيَ اللهُ تَعَالَى عَنْهَا کے نکاح میں حضور عَلَيْهِ السَّلَام نے کوئی کھانا نہ دیا عرض کہ لڑکی والے کے گھر کھانا نہ ہو بلکہ پان یا خالی چائے سے تواضع کر دی جائے پھر عمدہ طریقہ سے خطبہ نکاح پڑھ کر نکاح ہو جائے اگر نکاح مسجد میں ہو تو اور بھی اچھا ہے نکاح کا مسجد میں ہونا مستحب ہے اور اگر لڑکی کے گھر ہو تب بھی کوئی حرج نہیں۔ نکاح ہوتے ہی براتی لوگ واپس ہو جائیں یہ تمام کام عصر سے پہلے ہو جائیں اور بعد مغرب کو دوپہن کو رخصت کر دیا جائے خواہ رخصت ٹانگہ میں ہو یا ڈولی وغیرہ میں مگر اس پر کسی قسم کا نچھاورا اور بکھیر بالکل نہ ہو کہ بکھیر کرنے میں پیسے گم ہو جاتے ہیں۔ ہاں نکاح کے وقت خرے لٹا نا سنت ہے اور اگر نکاح کے وقت دو چار گولے چلا دیئے جائیں یا اعلان کی نیت سے جہاں نکاح ہوا ہے وہاں ہی کوئی نقارہ یا نوبت اس طرح بغیر گیت کے پیٹ دی جائے جیسے سحری کے وقت اٹھانے کے لئے رمضان شریف میں پیٹی جاتی ہے تو بھی بہت اچھا ہے یہ ہی ضرب دف کے معنی ہیں۔

مسواک کی فضیلت

حضرت سیدنا ابوامامہ رَضِيَ اللهُ تَعَالَى عَنْهُ سے روایت ہے، نبی مکرم، نور مجسم، رسول اکرم، شہنشاہ بنی آدم صَلَّى اللهُ تَعَالَى عَلَيْهِ وَآلِهِ وَسَلَّمَ کا فرمانِ برکت نشان ہے، تَسَوُّكُوا فَإِنَّ السَّوَاكَ مَطْهَرَةٌ لِنَفْسِكُمْ مَرَصَاةٌ لِلرَّبِّ يَعْنِي مَسْوَاكُ كَرُو كِيُونَكَمْ مَسْوَاكُ مِنْهُ كِي پَا كِي زَنْگِي اور اللهُ عَزَّ وَجَلَّ كِي خُوشنُودِي كَا سَبَبُ هِي۔

(سنن ابن ماجہ، کتاب الطہارۃ و سننہا، باب السواک، الحدیث ۲۸۹، ج ۱، ص ۱۸۶)

جھیز

جھیز کیلئے بھی کوئی حد ہونی چاہئے کہ جس کی ہر امیر و غریب پابندی کرے۔ امیر لوگ اور موقعوں پر اپنی لڑکیوں کو جو چاہیں دیں مگر جھیز وہ دیں جو مقرر ہو گیا یا درکھو اگر تم جھیز سے دولہا کا گھر بھی بھر دو گے تو بھی تمہارا نام نہیں ہو سکتا کیونکہ بعض جگہ بھنگی چماروں نے اتنا جھیز دے دیا ہے کہ مسلمان بڑے مالدار بھی نہیں دے سکتے۔ چنانچہ چند سال گزرے کہ آگرے میں ایک چمار نے اپنی لڑکی کو اتنا جھیز دیا کہ وہ برات کے ساتھ جلوس کی شکل میں ایک میل میں تھا، اس کی نگرانی کے لئے پولیس بلانی پڑی جب اس سے کہا گیا کہ اتنا جھیز رکھنے کے لئے دولہا کے پاس مکان نہیں ہے تو فوراً چھ ہزار یعنی بارہ ہزار روپے کے مکان خرید کر دولہا کو دے دیئے چنانچہ اب ہم نے خود دیکھا کہ جو مسلمان اپنی جائیداد و مکان فروخت کر کے اتنا اچھا جھیز دیتے ہیں تو دیکھنے والے اس چمار کے جھیز کا ذکر شروع کرتے ہیں اور کہتے ہیں کہ بھائی وہ چمار جھیز کا ریکارڈ توڑ گیا اس مسلمان بیچارے کا نام نہ تعریف، لہذا اے مسلمانو! ہوش کرو اس ناموری کی لالچ میں اپنے گھر کو آگ نہ لگاؤ یا درکھو کہ نام اور عزت تو اللہ تعالیٰ اور رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ کی پیروی میں ہے۔ لہذا جو جھیز ہم عرض کرتے ہیں اس سے زیادہ ہرگز نہ دو:

برتن 11 عدد، چار پائی درمیانی ایک عدد، لحاف ایک عدد، توشک (گدبلا) ایک عدد، تکیہ ایک عدد، چار ایک عدد، دلہن کو جوڑے چار عدد، جس میں دو عدد سوتی ہوں اور دو ریشمی۔ دولہا کو جوڑے دو عدد، دولہا کے والد کو جوڑا ایک عدد، دولہا کی ماں کو جوڑا

ایک عدد، مصلیٰ (جاہ نماز) ایک عدد، قرآن شریف مع رحل ایک عدد، زیور بقدر ہمت مگر اس میں بھی زیادتی نہ کرو، اگر ہو سکے تو اس کے علاوہ نقد روپیہ لڑکی کے نام میں جمع کروا دو اور اگر تم کو اللہ عَزَّوَجَلَّ نے دیا ہے تو لڑکی کو کوئی مکان، دوکان، جائیداد کی شکل میں خرید دو لڑکی کے نام رجسٹری ہو۔ یہ بھی یاد رکھو کہ تمام لڑکیوں میں برابری ہونا ضروری ہے لہذا اگر نقدی روپیہ یا جائیداد ایک کو دی ہے تو سب کو دو رو نہ گنہگار ہو گئے۔ جو اولاد میں برابری نہ رکھے حدیث شریف میں اس کو ظالم کہا گیا ہے۔ (1)

اور اپنی لڑکیوں کو سکھا دو کہ اگر ان کی ساس یا نند طعنہ دیں تو وہ جواب دیں کہ میں سنت طریقہ اور حضرت خاتون جنت رَضِيَ اللهُ تَعَالَى عَنْهَا کی غلامی میں تمہارے گھر آئی ہوں اگر تم نے مجھ پر طعنہ کیا تو تمہارا یہ طعنہ مجھ پر نہ ہوگا بلکہ اسلام اور بانی اسلام عَلَيْهِ السَّلَام پر ہوگا، ساس نند بھی خوب یاد رکھیں کہ اگر انہوں نے یہ جواب سن کر بھی زبان نہ روکی تو ان کے ایمان کا خطرہ ہے۔

لطیفہ: حضرت امام محمد رَحْمَةُ اللهِ تَعَالَى عَلَيْهِ کے پاس ایک شخص آیا اور عرض کرنے لگا کہ میں نے قسم کھائی تھی کہ اپنی بیٹی کو جہیز میں ہر چیز دوں گا، اب کیا کروں کہ قسم پوری ہو کیونکہ ہر چیز تو بادشاہ بھی نہیں دے سکتا۔ آپ نے فرمایا کہ تو اپنی لڑکی کو جہیز میں قرآن شریف دے دے کیونکہ قرآن شریف میں ہر چیز ہے اور آیت پڑھ دی: وَلَا تَهَاطَبُوا وَلَا يَأْسِرِينَ إِلَّا فِي كِتَابٍ مُّبِينٍ (2) (روح البیان پارہ گیارہواں سورہ یونس کی پہلی آیت) (3)

..... صحیح مسلم، کتاب الہبات، باب کراهة تفضيل... الخ، الحدیث: ۱۶۲۳، ۱۶۲۴،

ص ۸۷۷

..... ترجمہ کنز الایمان: اور نہ کوئی تراور نہ خشک جو ایک روشن کتاب میں نہ لکھا ہو (پ ۷، الانعام: ۵۹)

..... تفسیر روح البیان، یونس، تحت الاية ۱، ج ۴، ص ۴

لہذا لڑکیوں اور ان کی ساس نندوں کو یاد رکھنا چاہیے کہ جس نے قرآن شریف جہیز میں دیدیا اس نے سب کچھ دے دیا، کیا بچی، چولہا اور دنیا کی چیزیں قرآن شریف سے بڑھ کر ہیں۔

اور اگر برات دوسرے شہر سے آئی ہے تو برات میں آنے والے آدمی مرد اور عورت 25 سے زیادہ نہ ہوں اور ان مہمانوں کو لڑکی والا کھانا کھلائے مگر یہ کھانا مہمانی کے حق کا ہوگا نہ کہ برات کی روٹی۔ اس طرح دو لہن والے کے گھر جو اپنی برادری اور بستی کی عام دعوت ہوتی ہے وہ بالکل بند کر دی جائے، ہاں باہر کے مہمان اور برات کے منتظمین ضرور کھانا کھائیں، مقصود صرف یہ ہے کہ دو لہن کے گھر عام برادری کی دعوت نہ ہو کہ یہ بلا وجہ کا بوجھ ہے جہاں تک ہو سکے لڑکی والے کا بوجھ ہلکا کر دو۔

جب دو لہن خیر سے گھر پہنچے تو رخصت کے دوسرے دن یعنی شبِ عروسی کی صبح کو دو لہا کے گھر دعوت ولیمہ ہونی چاہیے، یہ دعوت اپنی حیثیت کے مطابق ہو کہ یہ سنت ہے مگر اس کی دھوم دھام کے لئے سودی قرضہ نہ لیا جائے اور مالداروں کے ساتھ کچھ غربا اور مساکین کو بھی اس دعوت میں بلایا جائے یا درکھو کہ جس شادی میں خرچہ کم ہوگا ان شاء اللہ عزوجل وہ شادی بڑی مبارک اور دو لہن بڑی خوش نصیب ہوگی، ہم نے دیکھا کہ زیادہ جہیز لے جانے والی لڑکیاں سسرال میں تکلیف سے رہیں اور کم جہیز لانے والیاں بڑے آرام سے گزارا کر رہی ہیں۔

ہم نے حضرت فاطمہ زہرا رضی اللہ تعالیٰ عنہا کی شادی اور ان کا جہیز اور ان کی خانگی زندگی شریف نظم میں لکھی ہے، آؤ! آپ کو سنائیں، سنو اور عبرت پکڑو۔

شہزادی اسلام مالکہ دار السلام

حضرت فاطمۃ الزہرا رَضِيَ اللهُ تَعَالَى عَنْهَا كَانِكَاح

گوشِ دل سے مومنو! سن لو ذرا ہے یہ قصہ فاطمہ کے عقد کا!
 پندرہ سالہ نبی کی لاڈلی اور تھی بائیس سال عمر علی
 عقد کا پیغام حیدر نے دیا مصطفیٰ نے مَرَحَبًا أَهْلًا کہا
 پیر کا دن سترہ ماہ رجب دوسرا سن ہجرت شاہ عرب
 پھر مدینہ میں ہوا اعلان عام ظہر کے وقت آئیں سارے خاص و عام
 اس خبر سے شور برپا ہو گیا کوچہ و بازار میں غل سا مچا
 آج ہے مولیٰ کی دختر کا نکاح آج ہے اس نیک اختر کا نکاح
 آج ہے اس پاک و سچی کا نکاح آج ہے بے ماں کی بچی کا نکاح
 خیر سے جب وقت آیا ظہر کا مسجد نبوی میں مجمع ہو گیا
 ایک جانب ہیں ابوبکر و عمر اک طرف عثمان بھی ہیں جلوہ گر
 ہر طرف اصحاب اور انصار ہیں درمیان میں احمد مختار ہیں
 سامنے نوشہ علی مرتضیٰ حیدر کرار شاہِ لَا فَتٰی
 آج گویا عرش آیا ہے اتر یا کہ قدسی آگئے ہیں فرش پر
 جمع جب یہ سارا مجمع ہو گیا سید الکونین نے خطبہ پڑھا
 جب ہوئے خطبے سے فارغ مصطفیٰ عقد زہرا کا علی سے کر دیا
 چار سو مثقال چاندی مہر تھا وزن جس کا ڈیڑھ سو تولہ ہوا

بعد میں خرے لٹائے لَا کلام ماسوا اس کے نہ تھا کوئی طعام
ان کے حق میں پھر دعائے خیر کی اور ہر اک نے مبارکباد دی
گھر سے رخصت جس گھڑی زہرا ہوئیں والدہ کی یاد میں رونے لگیں
دی تسلی احمد مختار نے اور فرمایا شہ ابرار نے
فاطمہ ہر طرح سے بالا ہو تم میکہ و سسرال میں اعلیٰ ہو تم
باپ تیرا ہے امام الانبیاء اور شوہر اولیاء کے پیشوا
ماہ ذی الحجہ میں جب رخصت ہوئی تب علی کے گھر میں اک دعوت ہوئی
جس میں تھیں دس سیر جو کی روٹیاں کچھ پنیر اور تھوڑے خرے بیگماں
اس ضیافت کا ولیمہ نام ہے اور یہ دعوت سنت اسلام ہے
سب کو ان کی راہ چلنا چاہئے اور بُری رسموں سے بچنا چاہئے

جھیز

فاطمہ زہرا کا جس دن عقد تھا سن لو ان کے ساتھ کیا کیا نقد تھا
ایک چادر سترہ پیوند کی مصطفیٰ نے اپنی دختر کو جو دی
ایک توشک جس کا چڑے کا غلاف ایک تکیہ ایک ایسا ہی لحاف
جس کے اندر اون نہ ریشم روئی بلکہ اس میں چھال خرے کی بھری
ایک چکی پینے کے واسطے ایک مشکیزہ تھا پانی کے لئے
ایک لکڑی کا پیالہ ساتھ میں نقرئی نگن کی جوڑی ہاتھ میں
اور گلے میں ہار ہاتھی دانت کا ایک جوڑا بھی کھڑاؤں کا دیا

شاہزادی سید اَلکونین کی بے سواری ہی علی کے گھر گئی
 واسطے جن کے بنے دونوں جہاں ان کے گھر تھیں سیدھی سادی شادیاں
 اس جہیز پاک پر لاکھوں سلام صاحبِ لولاک پر لاکھوں سلام

شہزادی کو نین رَضِيَ اللهُ تَعَالَى عَنْهَا كِي زَنْدَاقِي

آئیں جب خاتونِ جنت اپنے گھر پڑ گئے سب کام ان کی ذات پر
 کام سے کپڑے بھی کالے پڑ گئے ہاتھ میں چکی سے چھالے پڑ گئے
 دی خبر زہرا کو اسدُ اللہ نے بانٹے ہیں قیدی رسول اللہ نے
 ایک لوٹھی بھی اگر ہم کو ملے اس مصیبت سے تمہیں راحت ملے
 سن کے زہرا آئیں صدیقہ کے گھر تاکہ دیکھیں ہاتھ کے چھالے پدر
 پر نہ تھے دولت کدہ میں شاہ دیں والدہ سے عرض کر کے آگئیں
 گھر میں جب آئے حبیبِ کبریا والدہ نے ماجرا سارا کہا
 فاطمہ چھالے دکھانے آئی تھیں گھر کی تکلیفیں سنانے آئی تھیں
 آپ کو گھر میں نہ پایا شاہ دیں مجھ سے سب دکھ درد اپنا کہہ گئیں
 ایک خادم آپ اگر ان کو بھی دیں چکی اور چولہے کے وہ دکھ سے بچیں
 شب کو آئے مصطفیٰ زہرا کے گھر اور کہا دختر سے اے جان پدر
 ہیں یہ خادم ان یتیموں کے لئے باپ جن کے جنگ میں مارے گئے
 تم پہ سایہ ہے رسول اللہ کا آسرا رکھو فقط اللہ کا
 ہم تمہیں تسبیح اک ایسی بتائیں آپ جس سے خادموں کو بھول جائیں

اولاً سُبْحَانَ 33 بار ہو اور پھر الْحَمْد اتنی ہی پڑھو
 اور 34 بار ہو تکبیر بھی تاکہ 100 ہو جائیں یہ مل کر سبھی
 پڑھ لیا کرنا اسے ہر صبح و شام ورد میں رکھنا اسے اپنے مُدام
 خلد کی مختار راضی ہو گئیں سن کے یہ گفتار خوش خوش ہو گئیں
 سالک ان کی راہ جو کوئی چلے
 دین و دنیا کی مصیبت سے بچے

ہدایت

نکاح کے بعد کبھی شوہر بیوی میں نا اتفاقی ہو جاتی ہے جس کی وجہ سے شوہر
 عورت کی صورت سے بیزار ہوتا ہے اور عورت شوہر کے نام سے گھبراتی ہے جس میں
 کبھی تو قصور عورت کا ہوتا ہے کبھی مرد کا۔ مرد تو دوسرا نکاح کر لیتا ہے اور اپنی زندگی آرام
 سے گزارتا ہے مگر بے چاری عورت ہی نہیں بلکہ اس کے میسکے والوں تک کی زندگی تلخ
 ہو جاتی ہے جس کا دن رات تجربہ ہو رہا ہے۔ لڑکی والے رو رہے ہیں، کبھی مرد غائب یا
 دیوانہ پاگل ہو جاتا ہے جس کی طلاق کا شرعاً اعتبار نہیں۔ اب عورت بے بس ہے غیر
 مسلم تو میں مسلمانوں پر طعن دیتی ہیں کہ اسلام میں عورتوں پر ظلم اور مردوں کو بے جا
 آزادی ہے، اس کا علاج عورتوں نے تو یہ سوچا کہ وہ مرد سے طلاق حاصل کرنے کے لئے
 مرتد ہونے لگیں یعنی کچھ روز کے لئے عیسائی یا آریہ وغیرہ بن گئیں پھر دوبارہ اسلام لا
 کر دوسرے نکاح میں چلی گئیں، یہ علاج خطرناک ہے اور غلط بھی کیونکہ اس میں مسلم
 قوم کے دامن پر نہایت بدنما دھبہ لگتا ہے اور بہت سی عورتیں پھر اسلام میں واپس نہیں

آئیں جس کی مثالیں میرے سامنے موجود ہیں نیز عورت بے ایمان بن جانے سے پہلا نکاح ٹوٹتا بھی نہیں بلکہ قائم رہتا ہے۔ بعض لیڈران قوم نے اس کا یہ علاج سوچا کہ فسخ نکاح کا قانون بنوایا، لیکن اس قانون سے بھی شرعاً نکاح نہیں ٹوٹتا۔ طلاق شوہر دے تب ہی ہو سکتی ہے بعض عقلمند لوگوں نے یہ تدبیر سوچی کہ بڑے بڑے مہر بندھوائے چچاس ہزار، ایک لاکھ روپیہ یا اپنی لڑکیوں کے نام دولہا سے مکان یا جائیداد لکھوائی مگر یہ علاج بھی مفید ثابت نہ ہوا کیونکہ اتنے بڑے مہر کے وصول کرنے کے لئے عورت کے پاس کافی روپیہ چاہیے اور بہت دفعہ ایسا ہوا کہ مقدمہ چلا، شوہر نے ادائے مہر کے جھوٹے گواہ کھڑے کر دیئے کہ میں نے مہر دے دیا ہے یا اُس نے معاف کر دیا ہے، اس کی بھی مثالیں موجود ہیں۔ اگر کوئی مکان وغیرہ نام کرا لیا تو بھی بیکار کیونکہ جب مرد عورت سے آنکھ پھیر لیتا ہے تو پھر مکان یا تھوڑی زمین کی پرواہ نہیں کرتا اگر وہ مکان چھوڑ بیٹھے تو کیا عورت مکان چائے گی۔ ایسے ہی اگر شوہر سے کچھ ماہوار تنخواہ لکھوائی تو اولاً تو وصول کرنا مشکل، اگر شوہر غائب ہو گیا یا وہ غریب آدمی ہے تو کس طرح ادا کرے اور اگر تنخواہ ملتی بھی رہی تو جوانی کی عمر کیوں کر گزارے۔ دوستو! یہ سارے علاج غلط ہیں اس کا صرف ایک علاج ہے وہ یہ کہ نکاح کے وقت ”کابین نامہ“ شوہر سے لکھوایا جائے، ”کابین نامہ“ یہ ہے کہ ایک تحریر لکھی جائے جس میں شوہر کی طرف سے لکھا ہو کہ اگر میں لاپتہ ہو جاؤں یا اس بیوی کی موجودگی میں دوسرا نکاح کر کے اس پر ظلم کروں یا اس کے حقوق شرعی ادا نہ کروں وغیرہ وغیرہ تو اس عورت کو طلاق بائنہ لینے کا حق ہے، لیکن یہ تحریر نکاح کے ایجاب و قبول کے بعد کرائی جائے یا نکاح خواں قاضی ایجاب تو مرد کی

طرف سے کرے اور عورت اس شرط پر قبول کرے کہ مجھ کو فلاں فلاں صورت میں طلاق لینے کا حق ہوگا پھر ان شاء اللہ شوہر کسی قسم کی بدسلوکی نہ کر سکے گا اور اگر کرے تو عورت خود طلاق لے کر مرد سے آزاد ہو سکے گی۔

اس میں شرعاً کچھ حرج نہیں اور یہ علان بہت مفید ثابت ہوا، اس سے یہ مقصود نہیں ہے کہ مسلمانوں کے گھر بگڑیں بلکہ میں یہ چاہتا ہوں کہ بگڑنے سے بچیں مرد اس ڈر سے عورتوں کے ساتھ بدسلوکی کرنے سے باز رہیں۔

دوسری ہدایت

پنجاب اور کاٹھیا واڑ میں طلاق کا بہت رواج ہے معمولی سی باتوں پر تین طلاقیں دے دیتے ہیں اور ہندو محرموں سے طلاق نامہ لکھواتے ہیں جو اسلامی مسائل سے بالکل جاہل ہیں پھر بعد میں پچھتا کر مفتی صاحب کے پاس روتے ہوئے آتے ہیں کہ مولوی صاحب خدا کے لئے کوئی صورت نکالو کہ میری بیوی پھر نکاح میں آ جاوے میں چونکہ فتووں کا کام کرتا ہوں اس لئے مجھے ان واقعات سے بہت سابقہ پڑتا رہتا ہے پھر بہانہ یہ بتاتے ہیں کہ غصہ میں ایسا ہو گیا۔

دوستو! طلاق غصہ میں ہی دی جاتی ہے، خوشی میں کون دیتا ہے پھر یہ حیلہ کرتے ہیں کہ وہابیوں سے مسئلہ لکھواتے ہیں کہ ایک دم تین طلاقیں ایک طلاق ہوتی ہے، اس میں رجوع جائز ہے۔ دوستو! یہ حیلہ بہانہ بالکل بے کار ہے اگر تم وہابی کیا عیسائی، آریہ سے بھی لکھوالاؤ کہ طلاق نہ ہوئی، کیا اس سے شرعی حکم بدل جائے گا ہرگز نہیں، (اس کی تحقیق کہ طلاقیں ایک ہوتی ہیں یا نہیں ہمارے فتاویٰ میں دیکھو جس میں اس مسئلہ کی پوری تحقیق کر دی گئی

ہے اور مسلم کی حدیث سے جو دھوکا دیا جاتا ہے اس کو بھی صاف کر دیا گیا ہے۔

لہذا میرا مشورہ یہ ہے کہ اول تو طلاق کا نام ہی نہ لو، یہ بہت بری چیز ہے، ”اَبْغَضُ

الْمُبَاحَاتِ الطَّلَاقُ“۔ (1)

اگر ایسا کرنا ہی ہو تو صرف ایک طلاق دوتا کہ اگر بعد کو اور دوبارہ نکاح کی گنجائش رہے اور ہمیشہ طلاق نامہ مسلمان واقف کار مخر یا کسی عالم دین کی رائے سے لکھواؤ۔

تیسری فصل

نکاح کے بعد کی رسمیں

مروجہ رسمیں

شادی کے بعد بھی مختلف قسم کی رسمیں قریب قریب ہر جگہ موجود ہیں لیکن نکاح کے بعد کی رسموں میں یو۔ پی کا علاقہ سب ملکوں سے آگے بڑھا ہوا ہے یو۔ پی میں تین طرح کی رسمیں جاری ہیں، ایک چوتھی، دوسری کنگنا اور سہرا کھولنے کی رسم، تیسری کھیر کی رسم، چوتھی کو یہ ہوتا ہے کہ رخصت کے دوسرے دن دولہن کے میکے سے تیس یا چالیس آدمی یا کچھ کم و بیش چوتھی لوٹانے کیلئے دولہا کے گھر جاتے ہیں، جہاں ان کی پر تکلف دعوت ہوتی ہے کھانا کھا کر میٹھے چاولوں کے تھال میں اپنی حیثیت سے زیادہ روپیہ رکھتے ہیں یہ روپیہ بھی دولہن والوں کی طرف سے چندہ ہو کر بطور نیوتا جمع ہوتا ہے بعض

..... یعنی جائز چیزوں میں سب سے ناپسندیدہ شے طلاق ہے۔

(فتح القدیر، کتاب الطلاق، ج ۳، ص ۴۴)

بعض جگہ اس وقت تھاں میں سویا دوسویا کچھ زیادہ روپیہ ڈالے جاتے ہیں پھر لڑکی کو اپنے ہمراہ لے آتے ہیں چوتھے دن دولہا کی طرف سے کچھ عورتیں اور کچھ مرد دولہن کے میکے جاتے ہیں اپنے ساتھ سبز ترکاریاں آلو، بیگن وغیرہ اور کچھ مٹھائی جس میں لڈو ضرور ہوں لے جاتے ہیں۔ وہاں ان کی تواضع خاطر کے لئے پتلے پتی کھیر تیار ہوتی ہے۔ ایک ٹوٹی کرسی پر کھیر کی تھاہی بھری ہوئی رکھ کر اوپر سے سفید چادر ڈال دیتے ہیں دولہا کو بیٹھنے کیلئے وہ کرسی پیش کی جاتی ہے دولہا میاں بے خبر اس پر بیٹھتا ہے، بیٹھے ہی تمام کپڑے کھیر میں خراب ہو جاتے ہیں اور ہنسی اڑتی ہے پھر دولہن والے دولہا والوں کے کپڑے اور منہ خوب اچھی طرح خراب کرنے کی کوشش کرتے ہیں وہ اپنا بچاؤ کرتے ہیں اس میں خوب دل لگی رہتی ہے جب اس شیطانی رسم سے نجات ہوئی تب کھانا کھلایا۔ بعد نماز ظہر ایک چوکی پر دولہن دولہا آمنے سامنے بیٹھے، وہ لڈو جو دولہا کی طرف سے لائے گئے ہیں آس پاس پھکوائے گئے یعنی دولہا نے دولہن کی طرف پھینکا اور دولہن نے دولہا کی طرف جب سات چکر پورے ہو گئے تب وہ طوفان بدتمیزی برپا ہوتا ہے کہ شیطان بھی دم دبا کر بھاگ جائے۔ وہ ترکاریاں اور آلو، شلغم، بیگن وغیرہ جو دولہا والے ساتھ لائے تھے اب ان کے دو حصے کئے جاتے ہیں ایک حصہ دولہا والوں کا اور دوسرا حصہ دولہن والوں کا پھر ایک دوسرے کو اس سے مار لگاتے ہیں اس کے بعد جو اور ترقی ہوتی ہے وہ بیان کے قابل نہیں، یہ تو چوتھی ہوئی اب آگے چلئے جب دولہن کو واپس سرال لے گئے، تب کنگنا کھولنے کی رسم ادا ہوئی وہ اس طرح کہ دولہن سے کنگنا کھلوا یا گیا، ادھر سے دولہا نے اس کی گانٹھیں سخت کر رکھی ہیں ادھر سے دولہن کی پوری

کوشش ہے کہ اس کو کھول ڈالے جب یہ بمشکل تمام کھولا جا چکا تب آپس میں ایک دوسرے پر پانی پھینکا اور اس میں بڑا ہر (1) وہ مانا جاتا ہے جو کسی شریف آدمی کو دھوکے سے بلا کر اس کو بھگو دے اور جب وہ خفا ہو تو ادھر سے خوشی میں تالیاں بجیں۔ سہرا کھولنے کی یہ رسم ہے کہ جب سہرا کھولا گیا تو کسی قریب کے دریا میں اور اگر دریا موجود نہ ہو تو کسی تالاب میں اور اگر تالاب بھی نہ ہو تو کسی غیر آباد کنوئیں میں ڈال دیا جائے مگر یہ سہرا اگر ڈالنے کے لئے عورتیں جائیں تو گاتی بجاتی ہوئی اور واپس ہوں تو گاتی بجاتی ہوئی اور اگر مرد جا کر ڈالیں تو پڑھے لکھے تو ویسے ہی پھینک آتے ہیں اور جاہل لوگ دریا کو سلام کر کے اس میں ڈالتے ہیں پھر کچھ میٹھے چاول پکا کر خواجہ خضر کی فاتحہ نیاز ہوتی ہے، لیجئے جناب آج ان رسموں نے پیچھا چھوڑا۔

ان رسموں کی خرابیاں

یہ رسمیں ساری ہندووانی ہیں جس میں عورتوں مردوں کا اختلاط یعنی میل جول ہے یہ بھی حرام اور کھیر اور ترکاریوں کی بربادی ہے یہ بھی حرام ہے، مسلمانوں کے کپڑے خراب کر کے ان کو تکلیف پہنچانی یہ بھی حرام پھر چوتھی میں ایک دوسرے کی مرمت کرنا ایذا دینا یہ بھی حرام کہ اس میں دل شکنی بھی ہے اور سر شکنی بھی، دریا کو اور پانی کو سلام کرنا یہ بھی حرام بلکہ مشرکوں کا کام ہے، گانا بجانا یہ بھی حرام ہے۔

ان کی اصلاح

ان رسموں کی اصلاح یہ ہے کہ ازاول تا آخر یہ تمام رسمیں بالکل بند کر دی

..... یعنی بڑا ماہر۔

جائیں، بعض جگہ یہ بھی رواج ہے کہ دلہن سسرال میں کام نہیں کرتی اور جب پہلا کام کرتی ہے تو اس سے پوریاں پکوا کر تقسیم کرائی جاتی ہیں یہ بھی بالکل فضول ہے اس سے کوئی فائدہ نہیں اگر اس وقت برکت کیلئے اس کے ہاتھ کا پہلا کھانا پکوا کر حضور غوث پاک رَضِيَ اللهُ تَعَالَى عَنْهُ کی فاتحہ دی جائے تاکہ برکت رہے تو بہت ہی اچھا ہے۔

ضروری ہدایات

سسرال کی لڑائیاں چند وجہ سے ہوتی ہیں کبھی تو دلہن تیز زبان اور گستاخ ہوتی ہے ساس نند کو سخت جواب دیتی ہے اس لئے لڑائی ہوتی ہے، کبھی شوہر کی چیزوں کو حقیر جانتی ہے اور وہاں اپنے میکے کی بڑائی کرتی رہتی ہے کہ میرے باپ کے گھر یہ تھا وہ تھا، کبھی ساس نندیں دلہن کے ماں باپ کو اس کی موجودگی میں برا بھلا کہتی ہیں، جس کو وہ برداشت نہیں کر سکتی، کبھی سسرال کے کام سے جی چراتی ہے کیونکہ میکے میں کام کرنے کی عادت نہ تھی، کبھی میکے بھیجنے پر جھگڑا ہوتا ہے کہ دلہن کہتی ہے کہ میں میکے جاؤں گی سسرال والے نہیں بھیجتے پھر دلہن اپنی تکلیفیں اپنے میکے والوں سے جا کر کہتی ہے تو وہ اس کی طرف سے لڑائی کرتے ہیں یہ ایسی آگ لگتی ہے کہ بجھائے نہیں بجھتی کبھی ساس نندیں بلا وجہ دلہن پر بدگمانی کرتی ہیں کہ دلہن ہماری چیزوں کی چوری کر کے میکے پہنچاتی ہے۔

یہ وہ شکایات ہیں جنکی وجہ سے ہمارے یہاں خانہ جنگیاں رہتی ہیں اور ان شکایات کی جڑ یہ ہے کہ ایک دوسرے کے حقوق سے بے خبر ہیں، دلہن کو نہیں معلوم کہ مجھ پر شوہر اور ساس کے کیا حق ہیں اور ساس اور شوہر کو نہیں خبر کہ ہم پر دلہن کے کیا حق

ہیں؟ ساسوں اور شوہروں کو یہ خیال چاہئے کہ نئی دوہن ایک قسم کی چڑیا ہے جو ابھی ابھی قفس (پنجرے) میں پھنسی ہے تو پھڑ پھڑاتی بھی ہے اور بھاگنے کی بھی کوشش کرتی ہے مگر شکاری اور پالنے والا اس کو کھانے پانی کا لالچ دے کر پیار کر کے بہلاتا اور اس کے دل لگانے کی کوشش کرتا ہے پھر آہستہ آہستہ اُس کا دل لگ جاتا ہے، اسی طرح ساس، نندوں اور شوہروں کو چاہئے کہ اس کے ساتھ ایسا اچھا برتاؤ کریں کہ وہ جلد ان سے ہل مل جائے۔ دوستو! چار دن تو قبر کے بھی بھاری ہوتے ہیں اور خیال رکھو کہ لڑکی سب کچھ سن سکتی ہے مگر اپنے ماں باپ بہن بھائی کی برائی نہیں سن سکتی، اسکے سامنے اس کے ماں باپ کو ہرگز بُرا نہ کہو، دیکھو ابو جہل کا فرزند عکرمہ رَضِيَ اللهُ تَعَالَى عَنْهُ جب ایمان لائے تو حضور صَلَّى اللهُ تَعَالَى عَلَيْهِ وَآلِهِ وَسَلَّمَ نے صحابہ کرام رَضُوا اللهُ تَعَالَى عَلَيْهِمْ أَجْمَعِينَ کو حکم دیا کہ عکرمہ کے سامنے کوئی بھی ان کے باپ ابو جہل کو برا نہ کہے۔ (مدارج النبوة) (1)

یہ کیوں تھا صرف اس لئے کہ ہر شخص کی فطری عادت ہے کہ اپنے ماں باپ کی برائی نہ سن سکے، اگر لڑکی کو کسی کام کاج میں مہارت نہ ہو تو آہستگی سے سکھالیں غرض کہ اس کے ساتھ وہ سلوک کریں جو اپنی اولاد سے کرتے ہیں یا اپنی بیٹی کیلئے ہم خود چاہتے ہیں وہ بھی تو کسی کی بچی ہے جو چیز اپنی بچی کیلئے گوارا نہ کرو وہ دوسرے کی بچی سے بھی گوارا نہ کرو اور کسی پر بلاوجہ بدگمانی کرنا حرام ہے، اس بدگمانی نے صد ہا گھروں کو تباہ کر ڈالا، دلہنوں کو چاہئے کہ اس کا خیال رکھیں کہ زبان شیریں سے ملک گیری ہوتی ہے۔ نرم زبان سے انسان جانوروں کو قبضے میں کر لیتا ہے یہ ساس، نندیں تو پھر انسان

.....مدارج النبوة، قسم سوم، وصل: عزمیت سفر بسوئے مکہ، ذکر عکرمہ بن ابی جہل، ج ۲، ص ۲۹۸

ہیں، خیال رکھو کہ قدرت نے پکڑنے کیلئے دو ہاتھ، چلنے کیلئے دو پاؤں، دیکھنے کے لئے دو آنکھیں اور سننے کیلئے دو کان دیئے مگر بولنے کیلئے زبان صرف ایک ہی دی جس کا مقصد صرف یہ ہے کہ بولو کم مگر کام زیادہ کرو، اگر تم اپنے ماں باپ کی بڑائی سب کو جتلاتی پھر تو بیکار ہے لطف تو جب ہے کہ تمہاری رفتار، گفتار، خوش حُلقی، کام دھندا، اچھے اخلاق ایسے ہوں کہ ساس نندا اور شوہر یا کہ ہر دیکھنے والا تم کو دیکھ کر تمہارے ماں باپ کی تعریف کریں کہ دیکھو تو لڑکی کو کیسی عمدہ تعلیم تربیت دی۔ سسرال میں کیسی ہی لڑائی ہو جاوے ماں باپ کو ہرگز اس کی خبر نہ کرو، اگر کوئی بات تمہاری مرضی کے خلاف بھی ہو جائے تو صبر سے کام لو کچھ دنوں میں یہ ساس، سسر، نندیں اور شوہر سب تمہاری مرضی پر چلیں گے، ہم نے وہ لائق شریف لڑکیاں بھی دیکھی ہیں جنہوں نے سسرال میں پہلے کچھ دشواری اٹھائی پھر اپنے اخلاق سے سسرال والوں کو ایسا گرویدہ بنا لیا کہ انہوں نے سارے کے سارے اختیار دوہن کو دے دیئے اور کہنے لگے کہ بیٹی گھر بار تو جانے، ہم کو تو دو وقت جو تیراجی چاہے پکا کر دے دیا کرو۔ اور خیال رہے کہ تمہارے شوہر کی رضا میں اللہ تعالیٰ اور رسول اللہ صلی اللہ تعالیٰ علیہ وآلہ وسلم کی رضا مندی ہے۔

حضور صلی اللہ تعالیٰ علیہ وآلہ وسلم نے فرمایا ہے کہ اگر خدا کے سوا کسی کو سجدہ کرنا جائز ہوتا تو میں عورتوں کو حکم دیتا کہ وہ اپنے شوہروں کو سجدہ کریں۔ (1)

اور اے شوہرو! تم یاد رکھو کہ دنیا میں انسان کے چار باپ ہوتے ہیں ایک تو نسبی باپ، دوسرے اپنا سسر، تیسرے اپنا استاد، چوتھے اپنا پیر۔ اگر تم نے اپنے سسر کو

..... سنن ابن ماجہ، کتاب النکاح، باب حق الزوج علی المرأة، الحدیث: ۱۸۵۲، ج ۲،

برا کہا تو سمجھ لو کہ اپنے باپ کو برا کہا، حضور عَلَیْهِ السَّلَام نے فرمایا ہے: ”بہت کامیاب شخص وہ ہے جس کی بیوی بچے اس سے راضی ہوں۔“

خیال رکھو کہ تمہاری بیوی نے صرف تمہاری وجہ سے اپنے سارے میکے کو چھوڑا بلکہ بعض صورتوں میں دیس چھوڑ کر تمہارے ساتھ پر دیسی بنی اگر تم بھی اس کو آنکھیں دکھاؤ تو وہ کس کی ہو کر رہے، تمہارے ذمہ ماں باپ، بھائی بہن، بیوی بچے سب کے حق ہیں کسی کے حق کے ادا کرنے میں غفلت نہ کرو اور کوشش کرو کہ دنیا سے بندوں کے حق کا بوجھ اپنے پر نہ لے جاؤ، خدا کے تو ہم سب گنہگار ہیں مگر مخلوق کے گنہگار نہ بنیں، حق تعالیٰ میرے ان ٹوٹے پھوٹے لفظوں میں تاثیر دے اور مسلمانوں کے گھروں میں اتفاق پیدا فرماوے اور جو کوئی اس رسالے سے فائدہ اٹھائے وہ مجھ فقیر کے لئے دعائے مغفرت اور حُسنِ خاتمہ کرے۔

دو باتیں اور بھی یاد رکھو! ایک تو یہ کہ جیسا تم اپنے ماں باپ سے سلوک کرو گے ویسا ہی تمہاری اولاد تمہارے ساتھ سلوک کرے گی، جیسا کہ تم دوسرے کی اولاد کے ساتھ سلوک کرو گے ویسا ہی دوسرے تمہاری اولاد سے سلوک کریں گے یعنی اگر تم اپنے ساس سسر کو گالیاں دو گے تمہارے داماد تم کو دیں گے۔

دوسرے یہ کہ حدیث شریف میں ہے کہ ”قربت داروں سے سلوک کرنے سے عمر اور مال بڑھتے ہیں۔“ (1) مسلمانوں کو چاہئے کہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کی زندگی پاک معلوم کرنے کے لئے حضور پاک صَلَّى اللهُ تَعَالَى عَلَيْهِ وَآلِهِ وَسَلَّمَ کی سوانح عمریاں پڑھیں، جن سے پتہ لگے کہ اہل قربت کے ساتھ کیسا برتاؤ کرنا چاہئے۔

..... سنن الترمذی، کتاب البر والصلۃ، باب ماجاء فی تعلیم النسب، الحدیث: ۱۹۸۶، ج ۳، ص ۳۹۴

پانچواں باب

محرم ، شبِ برات ، عید ، بقر عید کی رسمیں

مروجہ رسمیں

ہمارے ملک میں ان مبارک مہینوں میں حسبِ ذیل رسمیں ہوتی ہیں محرم کے پہلے دس دن اور خاص کر دسویں محرم یعنی عاشورہ کا دن کھیل کود، تماشہ اور میلوں کا زمانہ سمجھا گیا ہے۔ کاٹھیاواڑ میں اس زمانہ میں تعزیہ داری کے ساتھ کتے، گدھے، بندر کی سی صورتیں بنا کر مسلمان تعزیوں کے آگے کودتے ہوئے نکلتے ہیں اور سیلوں کی خوب زیبائش کرتے ہیں اور شرابیں پی پی کر چوکاروں میں کھڑے ہو کر ماتم کے بہانے سے کودتے ہیں اور یوں پی میں مسلمان ان دس دنوں میں برابر افضیوں کی مجلسوں میں مرثیے سننے اور مٹھائی لینے پہنچ جاتے ہیں، پھر آٹھویں تاریخ کو عکرم اور نویں تاریخ کو تعزیوں کی گشت اور دسویں کو تعزیوں کا جلوس خود بھی نکالتے ہیں اور افضیوں کے تعزیوں کے جلوس میں بھی شرکت کرتے ہیں، بعض جاہل لوگ ماتم بھی کرتے ہوئے جاتے ہیں پھر بارہویں محرم کو تعزیوں کا تیجہ اور 20 صفر کو تعزیوں کا چالیسواں نکالا جاتا ہے جس میں چند طرح کے جلوس نکلتے ہیں، صفر کے آخری بدھ کو مسلمانوں کے گھر پوریاں پکائی جاتی ہیں خوشی منائی جاتی ہے اور کاٹھیاواڑ میں لوگ عصر کے بعد ثواب کی نیت سے جنگل میں تفریح کرنے جاتے ہیں اور یوں پی میں بعض جگہ اس دن پرانی مٹی کے برتن پھوڑ کر نئے خریدتے ہیں یہ تمام باتیں اس لئے ہوتی ہیں کہ مسلمانوں میں مشہور یہ ہے کہ آخری

چہار شنبہ کو نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے غسلِ صحت فرمایا اور تفریح کے لئے مدینہ منورہ سے باہر تشریف لے گئے تھے۔

ربیع الاول میں عام مسلمان محفلِ میلاد شریف کی مجلسیں کرتے ہیں جن میں حضور انور صَلَّی اللہُ تَعَالٰی عَلَیْہِ وَاٰلِہٖ وَسَلَّم کی پیدائش پاک کا ذکر اور قیام، نعت خوانی، درود شریف کی کثرت ہوتی ہے اور بارہویں ربیع الاول کو جلوس نکالا جاتا ہے اور ربیع الآخر شریف میں گیا رہویں شریف حضور غوث پاک رَضِيَ اللہُ تَعَالٰی عَنْہُ کی مجلسیں کرتے ہیں جس میں حضرت غوث پاک رَضِيَ اللہُ تَعَالٰی عَنْہُ کے حالات پڑھ کر سامعین کو سناتے ہیں اور بعد فاتحہ تقسیم شریعی کرتے ہیں یا مسلمانوں کو کھانا کھلاتے ہیں، مگر اس زمانہ کے مسلم نماز تین یعنی دیوبندی وہابی ان پاک مجلسوں کو بدعت کہہ کر روکتے ہیں چنانچہ پنجاب کے اکثر علاقہ میں یہ رسمیں بالکل بند کر دی گئی ہیں۔

رجب میں 27 تاریخ کو مسلمان عید معراج النبی کی تقریب میں جلسے کرتے ہیں جس کو رجبی شریف کہتے ہیں اسے کفار روکتے ہیں، شبِ برات یعنی پندرہویں شعبان کو مسلمان بچے اس قدر آتش بازی چلاتے ہیں کہ راستہ چلنا مشکل ہوتا ہے اور بہت جگہ اس سے آگ لگ جاتی ہے۔

رمضان شریف میں بعض بے غیرت مسلمان روزہ داروں کے سامنے اور سر عام بازاروں میں کھاتے پیتے ہیں بلکہ روٹی کی دکانوں میں بھی پردہ ڈال کر کھانا کھاتے ہیں۔

عید اور بقر عید کے دن عید کی نماز پڑھ کر سارا دن کھیل کود میں گزارتے ہیں

اور شہروں میں ان دنوں میں عید، بقر عید کی خوشی میں سینما کے چار چار شو ہوتے ہیں سینما کے ہال مسلمانوں سے کھچا کھچ بھرے رہتے ہیں اور جن کی نئی شادی ہو وہ پہلی عید ضرور سسرال میں کرتے ہیں، جن لڑکوں کی منگنی ہو گئی ہے ان کے گھر سے دلہن کے گھر جوڑا جانا ضروری ہے۔

ان رسموں کی خرابیاں

محرم کا مہینہ نہایت مبارک مہینہ ہے، خاص کر عاشورہ کا دن بہت ہی مبارک ہے کہ دسویں محرم جمعہ کے دن حضرت نوح علیہ السلام کشتی سے زمین پر تشریف لائے اور اسی تاریخ اور اسی دن حضرت موسیٰ علیہ السلام نے فرعون سے نجات پائی اور فرعون غرق ہوا، اسی دن اور اسی تاریخ میں سید الشہداء امام حسین رضی اللہ تعالیٰ عنہ نے کربلا کے میدان میں شہادت پائی اور اسی جمعہ کا دن اور غالباً اسی دسویں محرم کو قیامت آئے گی۔ غرض کہ جمعہ کا دن اور دسویں محرم بہت مبارک دن ہے اسلام میں سب سے پہلے صرف عاشورہ کا روزہ فرض ہوا پھر رمضان شریف کے روزوں سے اس روزے کی فرضیت تو منسوخ ہو گئی مگر اس دن کا روزہ اب بھی سنت ہے۔ لہذا ان دنوں میں جس طرح نیک کام کرنے کا ثواب زیادہ ہے اسی طرح گناہ کرنے کا عذاب بھی زیادہ تعزیرہ داری اور علم نکالنا، کودنا، ناچنا یہ وہ کام ہیں جو یزیدی لوگوں نے کئے تھے کہ امام حسین و دیگر شہدائے کربلا رضی اللہ تعالیٰ عنہم اجمعین کے سر نیزوں پر رکھ کر انکے آگے کودتے ناچتے خوشیاں مناتے ہوئے کربلا سے کوفہ اور کوفہ سے دمشق یزید پلید کے پاس لے گئے۔ باقی اہل بیت نے نہ کبھی تعزیرہ داری کی اور نہ علم نکالے، نہ سینے کوٹے نہ ماتم کئے

لہذا اے مسلمانو! ان مبارک دنوں میں یہ کام ہرگز نہ کرو ورنہ سخت گنہگار ہو گے، خود بھی ان جلوسوں اور ماتم میں شریک نہ ہو اور اپنے بچوں اپنی بیویوں، دوستوں کو بھی روکو، رافضیوں کی مجلس میں ہرگز شرکت نہ کرو بلکہ خود اپنی سنیوں کی مجالس کرو جس میں شہادت کے سچے واقعات بیان ہوں۔ آخری چہار شنبہ ماہ صفر کے متعلق جو روایت مشہور ہے کہ حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم نے اس تاریخِ غمِ غسلِ صحت فرمایا، وہ محض غلط ہے، 27 صفر کو مرض شریف یعنی دردِ سر اور بخار شروع ہوا، اور بارہویں ربیع الاول دو شنبہ کے دن وفات ہو گئی، درمیان میں صحت نہ ہوئی، فاتحہ اور قرآن خوانی جب بھی کرو حرج نہیں مگر گھڑے، برتن پھوڑنا مال کو برباد کرنا ہے جو حرام ہے۔ ربیع الاول میں محفلِ میلاد شریف اور ربیع الثانی میں مجلس گیارہویں شریف بہت بابرکت مجالس ہیں ان کو بند کرنا بہت نادانی ہے تفسیر روح البیان میں ہے کہ محفلِ میلاد شریف کی برکت سال بھر تک گھر میں رہتی ہے۔ (1)

اس کے لئے ہماری کتاب ”جاء الحق“ دیکھو۔ ان مجلسوں کی وجہ سے مسلمانوں کو نصیحت کرنے کا موقع مل جاتا ہے اور مسلمانوں میں حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم کی محبت پیدا ہوتی ہے جو ایمان کی جڑ ہے۔

بخاری شریف میں ہے کہ ابولہب نے حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم کے پیدا ہونے کی خوشی میں اپنی لونڈی ثویبہ کو آزاد کیا تھا، اس کے مرنے کے بعد اس کو کسی نے خواب میں دیکھا، پوچھا: تیرا حال کیا ہے؟ اس نے کہا: حال تو بہت خراب

..... تفسیر روح البیان، الفتح، تحت الایة: ۲۹، ج ۹، ص ۵۷

ہے مگر سوموار (پیر) کے دن عذاب میں کمی ہو جاتی ہے کیونکہ میں نے حضور صَلَّی اللہُ تَعَالَى عَلَیْہِ وَاٰلِہٖ وَسَلَّم کے پیدا ہونے کی خوشی کی تھی۔ (1)

جب کافر ابولہب کو حضور صَلَّی اللہُ تَعَالَى عَلَیْہِ وَاٰلِہٖ وَسَلَّم کی پیدائش کی خوشی کا کچھ نہ کچھ فائدہ مل گیا تو مسلمان اگر ان کی خوشی منائے تو ضرور ثواب پائے گا، لیکن یہ خیال رہے کہ جو ان عورتوں کا اس طرح نعمتیں پڑھنا کہ ان کی آواز غیر مردوں کو پہنچے حرام ہے کیونکہ عورت کی آواز کا غیر مردوں سے پردہ ہے۔ اسی طرح ربیع الاول میں جلوس نکالنا بہت مبارک کام ہے جب حضور صَلَّی اللہُ تَعَالَى عَلَیْہِ وَاٰلِہٖ وَسَلَّم مدینہ منورہ میں ہجرت کر کے تشریف لائے تو مدینہ پاک کے جوان و بچے وہاں کے بازاروں، کوچوں اور گلیوں میں ”یا رسول اللہ!“ کے نعرے لگاتے پھرتے تھے اور جلوس نکالے گئے تھے۔ (مسلم) (2)

اور اس جلوس کے ذریعے سے وہ کفار اور دوسری قومیں بھی حضور صَلَّی اللہُ تَعَالَى عَلَیْہِ وَاٰلِہٖ وَسَلَّم کے مبارک حالات سن لیں گے جو اسلامی جلسوں میں نہیں آتے ان کے دلوں میں اسلام کی ہیبت اور بانی اسلام عَلَیْہِ السَّلَام کی عزت پیدا ہوگی مگر جلوس کے آگے باجوہ وغیرہ کا ہونا یا ساتھ میں عورتوں کا جانا حرام ہے۔

..... صحیح البخاری، کتاب النکاح، باب وامہاتکم... الخ، الحدیث: ۵۱۰۱، ج ۳، ص ۴۳۲

وعمدة القاری شرح صحیح البخاری، کتاب النکاح، باب وامہاتکم... الخ، تحت

الحدیث: ۵۱۰۱، ج ۱، ص ۴۵

..... صحیح مسلم، کتاب الزهد والرفاق، باب فی حدیث الهجرة... الخ، الحدیث: ۲۰۰۹،

رجب شریف

اس مہینہ کی 22 تاریخ کو ہندوپاک میں کوئٹہ ہوتے ہیں یعنی نئے کوئٹہ کے منگائے جاتے ہیں اور سو پاپاؤ میدہ، سو پاپاؤ شکر، سو پاپاؤ گھی کی پوریاں بنا کر حضرت امام جعفر صادق رَضِيَ اللهُ تَعَالَى عَنْهُ کی فاتحہ کرتے ہیں، اس رسم میں صرف دو خرابیاں پیدا کر دی گئی ہیں ایک تو یہ کہ فاتحہ دلانے والوں کا عقیدہ یہ ہو گیا ہے اگر فاتحہ کے اول لکڑی والے کا قصہ نہ پڑھا جائے تو فاتحہ نہ ہوگی اور یہ پوریاں گھر سے باہر نہیں جاسکتیں اور بغیر نئے کوئٹہ کے یہ فاتحہ نہیں ہو سکتی، یہ سارے خیال غلط ہیں فاتحہ ہر کوئٹہ پر اور ہر برتن میں ہو جائے گی، اگر صرف زیادہ صفائی کے لئے نئے کوئٹہ منگالیں تو حرج نہیں، دوسری فاتحہ کے کھانوں کی طرح اس کو بھی باہر بھیجا جاسکتا ہے، رجبی شریف بھی حقیقت میں حضور صَلَّى اللهُ تَعَالَى عَلَيْهِ وَآلِهِ وَسَلَّمَ کی معراج کی خوشی ہے اس میں کوئی حرج نہیں مگر اس میں بھی جوان عورتوں کو نعیتیں بلند آواز سے پڑھنا کہ جس سے باہر آواز پہنچے حرام ہے۔

شبِ برات

شبِ برات کی رات بہت مبارک ہے اس رات میں سال بھر میں ہونے والے سارے انتظامات فرشتوں کے سپرد کر دیئے جاتے ہیں کہ اس سال میں فلاں فلاں کی موت ہے، فلاں فلاں جگہ اتنا پانی برسایا جاوے گا، فلاں کو مالدار اور فلاں کو غریب بنایا جائے گا، اور جو اس رات میں عبادت کرتے ہیں ان کو عذاب الہی سے چھٹکارا یعنی رہائی ملتی ہے اس لئے اس رات کا نام شبِ برات ہے، عربی میں برات کے معنی رہائی اور چھٹکارا ہیں یعنی یہ رات رہائی کی رات ہے قرآن کریم فرماتا ہے: **فِيهَا**

يُعْرِقُ كُلَّ أَمْرٍ حَكِيمٍ (1)

اس رات کو زمزم کے کنوئیں میں پانی بڑھایا جاتا ہے اس رات حق تعالیٰ کی

رحمتیں بہت زیادہ اترتی ہیں۔ (تفسیر روح البیان، سورہ دخان) (2)

اس رات کو گناہ میں گزارنا بڑی محرومی کی بات ہے، آتشبازی کے متعلق مشہور

یہ ہے کہ یہ نمرود بادشاہ نے ایجاد کی جبکہ اس نے حضرت ابراہیم علیہ السلام کو آگ میں

ڈالا اور آگ گلزار ہو گئی تو اس کے آدمیوں نے آگ کے انار بھر کر ان میں آگ لگا کر

حضرت خلیل اللہ علی نبینا وعلیہ الصلوة والسلام کی طرف پھینکے، کاٹھیا واڑ میں ہندو لوگ

ہولی اور دیوالی کے موقع پر آتشبازی چلاتے ہیں۔ ہندوپاک میں یہ رسم مسلمانوں نے

ہندوؤں سے سیکھی، مگر افسوس کہ ہندو تو اس کو چھوڑ چکے ہیں مگر مسلمانوں کا لاکھوں روپیہ

سالانہ اس رسم میں برباد ہو جاتا ہے اور ہر سال خبریں آتی ہیں کہ فلاں جگہ سے اتنے گھر

آتشبازی سے جل گئے اور اتنے آدمی جل کر مر گئے۔ اس میں جان کا خطرہ اور مال کی

بربادی، مکانوں میں آگ لگنے کا اندیشہ ہے اپنے مال میں اپنے ہاتھ سے آگ لگانا اور

پھر خدا تعالیٰ کی نافرمانی کا وبال سر پر ڈالنا ہے، خدا عَزَّوَجَلَّ کے لئے اس بیہودہ اور حرام

کام سے بچو۔ اپنے بچوں اور قرابت داروں کو روکو جہاں آوارہ بچے یہ کھیل کھیل رہے

ہوں وہاں تماشا دیکھنے کے لئے بھی نہ جاؤ۔ آتشبازی بنانا، اس کا بیچنا، اس کا خریدنا اور

خریدنا، اس کا چلانا یا چلوانا سب حرام ہے۔

..... ترجمہ کنز الایمان: اس میں بانٹ دیا جاتا ہے ہر حکمت والا کام۔ (پ ۲۵، الدخان: ۴)

..... تفسیر روح البیان، الدخان، تحت الایة: ۴، ج ۸، ص ۴۰

رمضان شریف میں دن کو سب کے سامنے کھانا، پینا سخت گناہ اور بے حیائی ہے پہلے زمانہ میں ہندو اور دوسرے کفار بھی رمضان میں بازاروں میں کھانے پینے سے بچتے تھے کہ یہ مسلمانوں کے روزے کا زمانہ ہے مگر جب مسلمانوں نے خود ہی اس مہینہ کا ادب چھوڑ دیا تو دوسروں کی شکایت کیا ہے۔

عید، بقر عید بھی عبادت کے دن ہیں ان میں بھی مسلمان گناہ اور بے حیائی کرتے ہیں اگر مسلمان قوم حساب لگائے تو ہندو پاک میں ہزار ہا روپیہ روزانہ سینماؤں، تھیٹروں اور دوسری عیاشی میں خرچ ہو رہا ہے۔ اگر قوم کا یہ روپیہ بچ جائے اور کسی قومی کام میں خرچ ہو تو قوم کے غریب لوگ پل جائیں اور مسلمانوں کے دن بدل جائیں غرضکہ ان دنوں میں یہ کام سخت گناہ ہیں۔

ان دنوں میں اسلامی رسمیں

ان مہینوں میں کیا کام کرنے چاہئیں یہ تو ہم ان شاء اللہ اس کتاب کے آخر میں عرض کریں گے، کچھ ضروری باتیں یہاں بتاتے ہیں: محرم کی دسویں تاریخ کو حلیم (کچھڑا) پکانا بہت بہتر ہے کیونکہ جب حضرت نوح علیہ السلام اس دن اپنی کشتی سے زمین پر آئے تو کوئی غلہ نہ رہا تھا کشتی والوں کے پاس جو کچھ غلہ کے دانے تھے وہ سب ملا کر پکائے گئے۔ (تفسیر روح البیان، پارہ بارہواں، آیت قصہ نوح) (1)

اور حدیث شریف میں آیا کہ جو کوئی عاشورہ کے دن اپنے گھر کھانے میں

.....تفسیر روح البیان، ہود، تحت الایۃ: ۳۸، ج ۴، ص ۱۴۲

وسعت کرے یعنی خوب پکائے اور کھلائے تو سال بھر اس کے گھر میں برکت رہے گی۔

(شامی) (1)

اور کچھڑے (حلیم) میں ہر کھانا پڑتا ہے لہذا اُمید ہے کہ ہر کھانے میں سال بھر تک برکت رہے گی، صدقہ و خیرات کرے، اپنے گھر اور محلہ میں ذکر شہادت امام حسین رَضِيَ اللهُ تَعَالَى عَنْهُ کی مجلس کرے جس میں اگر رونا آئے تو آنسوؤں سے روئے کپڑے پھاڑنا، ماتم کرنا، منہ پیٹنا، سوگ کرنا حرام ہے رافضیوں کی مجلسوں میں ہرگز نہ جاؤ کہ وہاں اکثر تَبَرَّأ ہوتا ہے یعنی صحابہ کرام رَضُوا اللهُ تَعَالَى عَلَيْهِمْ أَجْمَعِينَ کو گالیاں دیتے ہیں، ربیع الاول میں مہینہ بھر تک جب چاہو محفل میلاد شریف کرو مگر اس کے پڑھنے والے یا تو مرد ہوں یا چھوٹی لڑکیاں اور اگر جوان لڑکیاں اور عورتیں پڑھیں تو اتنی نیچی آواز سے روائیں پڑھیں کہ ان کی آواز باہر نہ جائے اور محفل میلاد شریف میں روزے نماز اور پردے وغیرہ کے احکام بھی سنائے جائیں تاکہ نعت شریف کے ساتھ احکام اسلام کی بھی تبلیغ ہو، اور جس قدر خوشی مناؤ، عطر ملو، گلاب چھڑکو، ہار پھول ڈالو بہت ثواب ہے، حضور عَلَيْهِ الصَّلَاةُ وَالسَّلَام کی پیدائش اللہ عَزَّ وَجَلَّ کی رحمت ہے اور اللہ عَزَّ وَجَلَّ کی رحمت پر خوشی منانا قرآن کریم کا حکم ہے، قرآن شریف فرماتا ہے: قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا (2)

.....ردالمحتار علی الدر المختار، کتاب الصوم، باب ما یفسد الصوم وما لا یفسد، مطلب

فی حدیث التوسعة علی العیال... الخ، ج ۳، ص ۴۵۷ و کشف الخفاء، حرف المیم،

الحدیث: ۲۶۴۱، ج ۲، ص ۲۵۳

..... ترجمہ کنز الایمان: تم فرماؤ اللہ ہی کے فضل اور اسی کی رحمت اور اسی پر چاہیے کہ خوشی کریں۔

(۱۱، یونس: ۵۸)

بلکہ ہر خوشی و غم کے موقع پر میلاد شریف کرو، شادی بیاہ، موت، بیماری ہر وقت

ان کے گیت گاؤ کیونکہ

ان کے نثار کوئی کیسے ہی رنج میں ہو

جب یاد آگئے ہیں سب غم بھلا دیئے ہیں

رجب کے مہینہ میں 22 تاریخ کو کوئٹہ کی رسم بہت اچھی اور برکت والی ہے مگر اس

میں سے یہ قید نکال دو کہ فاتحہ کی چیز باہر نہ جائے اور لکڑی والے کا قصہ ضرور پڑھا جائے۔

شبِ برات میں رات بھر جاگو، قبروں کی زیارت کرو، رات بھر نفل پڑھو، جلوے

پر فاتحہ پڑھ کر خیرات کرو اور باقی اس کے احکام آخر میں لکھے جائیں گے۔

رمضان شریف میں جو کوئی کسی عذر کی وجہ سے روزہ نہ رکھے وہ بھی کسی کے

سامنے نہ کھائے پئے۔ چار وجہ سے روزہ معاف ہے: عورت کو حیض یا نفاس آنا، ایسی

بیماری جس میں روزہ نقصان کرے، سفر۔ مگر ان سب صورتوں میں قضا کرنی پڑے

گی۔

ستائیسویں رمضان غالباً شبِ قدر ہے اس رات کو ہو سکے تو ساری رات

جاگ کر عبادت کرو، ورنہ سحری کھا کر پھر نہ سوؤ صبح تک قرآن مجید اور نفل پڑھو، رمضان

شریف میں ہر نیک کام کا ثواب ستر گنا ملتا ہے اس لئے پورا ماہ رمضان قرآن مجید کی

تلاوت اور نوافل پڑھنے اور صدقہ و خیرات میں گزار دو۔

عید کے دن

اچھے کپڑے پہننا، غسل کرنا، خوشبو ملنا سنت ہے، ایک دوسرے کو مبارک باد

دو، اگر تمہارے پاس 56 روپے نقد (1) یا اس قیمت کا کوئی تجارتی مال یا ساڑھے باون تو لے چاندی یا ساڑھے سات تو لے سونا ہے اور قرض وغیرہ نہیں ہے تو اپنی طرف سے، اپنے چھوٹے بچوں کی طرف سے فطرہ ادا کرو۔ فطرہ خواہ رمضان میں دے دو یا عید کی نماز سے پہلے عید کے دن دے دو۔ فطرہ ایک شخص کی طرف سے 175 روپیہ اٹھنی بھر (2) گیہوں یا اس سے دو گنا جو، یا اس کی قیمت کا باجرہ، چاول وغیرہ ہے، پھر کچھ خرچے کھا کر عید گاہ کو جاؤ، راستہ میں آہستہ آہستہ تکبیر کہتے جاؤ ایک راستے سے، واپس آؤ دوسرے راستے سے۔

بقر عید کے دن یہ کام کرو

غسل کرنا، کپڑے بدلنا، خوشبو لگانا مگر اس دن بغیر کچھ کھائے عید گاہ کو جاؤ، راستہ میں بلند آواز سے تکبیر کہتے ہوئے جاؤ اور اگر تمہارے پاس اتنا مال ہے جو فطرے کے لئے بیان کیا گیا تو بعد نماز کے اپنی طرف سے قربانی کر دو۔ یاد رکھو کہ سال بھر میں پانچ دن روزہ رکھنا منع ہے: ایک عید الفطر کا اور چار دن بقر عید کے یعنی دسویں، گیارہویں، بارہویں، تیرہویں، باقی احکام کے لئے بہار شریعت دیکھو۔ فضول خرچیوں کو بند کرو، اور اس سے جو پیسہ بچے اس سے اپنے قرابت داروں اور محلے والوں، یتیم خانوں اور دینی مدرسوں کی مدد کرنا چاہئے یقین جانو کہ مسلم قوم کی عید جب ہی ہوگی جب ساری قوم خوش حال، ہنرمند اور پرہیزگار ہو، اگر تم نے اپنے بچوں کو عید کے دن کپڑوں سے

..... نقد رقم یا مال تجارت کی مالیت کا اعتبار ساڑھے باون تو لے چاندی کی قیمت سے کیا جائے گا، اُس

دور میں ساڑھے باون تو لے چاندی کی قیمت 56 روپے ہوگی۔

..... یعنی دوسیر تین چھٹا تک آدھا تولہ، یادو کلو اور تقریباً پچاس گرام۔

لا دیا لیکن تمہاری مسلم قوم کے غریب بچے اس دن در بدر بھیک مانگتے پھرے تو سمجھ لو کہ یہ عید قوم کی نہیں، حق تعالیٰ مسلم قوم کو سچی عید نصیب فرما دے۔ امین

چھٹا باب

نیا فیشن اور پردہ

نئے تعلیم یافتہ لوگوں نے مسلمانوں کی موجودہ پستی اور ان کی بیماریوں کا علاج یہ سوچا ہے کہ مسلمان مغربی تہذیب میں اپنے آپ کو فنا کر ڈالیں اس طرح کہ مرد تو داڑھیاں منڈوا دیں موچھیں لمبی کریں، نیکر (جانکھیا)، کوٹ، پتلون، ہیٹ استعمال کریں، نماز کو خیر باد کہہ دیں اور اپنے کو ایسا ظاہر کریں کہ یہ کسی انگریز کے فرزند ہیں اور عورتوں کو گھروں سے باہر نکالیں، پردہ توڑ دیں، اپنی بیویوں کو ساتھ لے کر بازاروں، کمپنی باغوں (1) اور تفریح گاہوں میں گھومتے پھریں، رات کو بیگم کو لے کر سینما جائیں بلکہ کالج اور اسکولوں میں لڑکے لڑکیاں ایک ساتھ بیٹھ کر تعلیم حاصل کریں بلکہ مردو عورتیں مل کر ٹینس، ہاکی وغیرہ کھیلیں، یہ بھوت ان عقلمندوں پر ایسا سوار ہوا ہے کہ جوان کو سمجھاتا ہے اس کے یہ دشمن ہیں اس کو ملاں یا مسجد کا لوٹا یا پرانی ٹائپ کا بڈھا کہہ کر اس کا مذاق اڑا کر رکھ دیتے ہیں۔ اخباروں اور رسالوں میں برابر پردہ کے خلاف مضامین چھپ رہے ہیں، قرآنی آیتوں اور احادیث شریفہ کو کھینچ تان کر پردہ کے خلاف چسپاں کیا جا رہا ہے۔ میں تو اب تک نہ سمجھ سکا کہ ان حرکتوں سے مسلم قوم ترقی کیوں کر سکے گی اور جن صاحبوں نے اپنے گھروں میں پیرس اور لندن کا نمونہ پیدا کیا ہے انہوں نے اب تک کتنے ملک جیتے اور انہوں نے مسلمانوں کو اپنی ذات سے کیا

..... سرکاری باغوں

فائدے پہنچائے۔ ہم اس باب کی دو فصلیں کرتے ہیں، پہلی فصل میں نئے فیشن کی خرابیاں اور دوسری فصل میں پردے کے فائدے اور بے پردگی کے نقلی اور عقلی نقصانات بیان کریں گے۔ حق تعالیٰ اپنے فضل و کرم سے قبول فرمائے اور مسلمانوں کو عمل کی توفیق دے۔

پہلی فصل

نئے فیشن کی خرابیاں

قرآن کریم فرماتا ہے:

يَا أَيُّهَا الَّذِينَ آمَنُوا ادْخُلُوا فِي
السَّلَامِ كَاقْتَدَاءِ (1)
اے ایمان والو! اسلام میں پورے
پورے داخل ہو جاؤ۔

انسان کو قدرت نے دو قسم کے اعضاء دیئے ہیں ایک ظاہری، دوسرے چھپے ہوئے۔

ظاہری عضو تو صورت، چہرہ، آنکھ، ناک، کان وغیرہ ہیں اور چھپے ہوئے عضو دل، دماغ، جگر وغیرہ۔ مسلمان کامل ایمان والا جب ہو سکتا ہے کہ صورت میں بھی مسلمان ہو، اور دل سے بھی یعنی اسلام کا اس پر ایسا رنگ چڑھے کہ صورت اور سیرت دونوں کو رنگ دے، دل میں اللہ تعالیٰ اور رسول اللہ صلی اللہ تعالیٰ علیہ وآلہ وسلم کی اطاعت کا جذبہ موجیں مار رہا ہو، اس میں ایمان کی شمع جل رہی ہو اور صورت ایسی ہو جو اللہ عزوجل کے محبوب صلی اللہ تعالیٰ علیہ وآلہ وسلم کو پسند تھی یعنی مسلمان کی سی، اگر دل میں ایمان ہے مگر صورت بھگوان داس کی سی تو سمجھ لو کہ اسلام میں پورے داخل

.....ترجمہ کنز الایمان: اے ایمان والو! اسلام میں پورے داخل ہو۔ (پ ۲، البقرة: ۲۰۸)

نہ ہوئے سیرت بھی اچھی بناؤ اور صورت بھی، غور سے سنو! حضرت مغیرہ ابن شعبہ رَضِيَ اللهُ تَعَالَى عَنْهُ جو کہ صحابی رسول اللہ ہیں، ایک بار ان کی موٹھیں کچھ بڑھ گئی تھیں حضور صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا کہ اے مغیرہ! تمہاری موٹھیں بڑھ گئیں، کاٹ لو۔ انہوں نے خیال کیا کہ گھر جا کر قینچی سے کاٹ دوں گا، مگر سرکاری فرمان ہوا کہ ہماری مسواک لو، اس پر بڑھے ہوئے بال رکھ کر چھری سے کاٹ دو۔ (1) یعنی اتنی بھی مہلت نہ دی کہ گھر جا کر قینچی سے کاٹیں ”نہیں یہاں ہی کاٹ دو“ جس سے معلوم ہوا کہ بڑی موٹھیں حضور صَلَّى اللهُ تَعَالَى عَلَيْهِ وَآلِهِ وَسَلَّمَ کو ناپسند تھیں، دنیا میں ہزاروں پیغمبر تشریف لائے مگر کسی نبی نے نہ داڑھی منڈائی اور نہ موٹھیں رکھائیں، لہذا داڑھی فطرت یعنی سنتِ انبیاء ہے، حدیث پاک میں ہے: داڑھیاں بڑھاؤ اور موٹھیں پست کرو اور مشرکین کی مخالفت کرو۔ (2)

اس کے علاوہ بہت سی نقلی دلیلیں دی جاسکتی ہیں مگر ہمارے نئے تعلیم یافتہ لوگ نقلی دلائل کے مقابلے میں عقلی باتوں کو زیادہ مانتے ہیں گویا گلاب کے پھول کے مقابلے میں گیندے کے پھول ان کو زیادہ پیارے ہیں اس لئے عقلی باتیں بھی عرض کرتا ہوں! اسلامی شکل اور اسلامی لباس میں اتنے فائدے ہیں:

{ 1 } گورنمنٹ نے ہزاروں محکمے بنا دیئے ہیں، ریلوے، ڈاکخانہ، پولیس، فوج اور کچھری وغیرہ اور ہر محکمے کے لئے وردی علیحدہ علیحدہ مقرر کر دی کہ اگر لاکھوں آدمیوں میں کسی محکمہ کا آدمی کھڑا ہو تو صاف پہچان میں آ جاتا ہے، اگر کوئی سرکاری نوکرا اپنی ڈیوٹی کے

.....المسند للإمام احمد بن حنبل، مسند الكوفيين، حديث المغيرة بن شعبه، الحديث:

١٨٢٦٤، ج ٦، ص ٣٤٧

.....صحیح مسلم، کتاب الطہارۃ، باب خصال الفطرۃ، الحدیث: ٢٥٩، ص ١٥٤

وقت اپنی وردی میں نہ ہو تو اس پر جرمانہ ہوتا ہے اگر بار بار کہنے پر نہ مانے تو برخاست کر دیا جاتا ہے اسی طرح ہم بھی محکمہ اسلام اور سلطنتِ مصطفوی اور حکومت الہیہ کے نوکر ہیں ہمارے لئے علیحدہ شکل مقرر کر دی کہ اگر لاکھوں کافروں کے بیچ میں کھڑے ہوں تو پہچان لئے جائیں کہ مصطفیٰ عَلَیْهِ السَّلَام کا غلام وہ کھڑا ہے اگر ہم نے اپنی وردی چھوڑ دی تو ہم بھی سزا کے مستحق ہوں گے۔

{2} {قدرت نے انسان کی ظاہری صورت اور دل میں ایسا رشتہ رکھا ہے کہ ہر ایک کا دوسرے پر اثر پڑتا ہے اگر آپ کا دل غمگین ہے تو چہرہ پر اداسی چھا جاتی ہے اور دیکھنے والا کہہ دیتا ہے کہ خیر تو ہے چہرہ کیوں اداس ہے، دل میں خوشی ہے تو چہرہ بھی سرخ و پسید ہو جاتا ہے، معلوم ہوا کہ دل کا اثر چہرہ پر ہوتا ہے اسی طرح اگر کسی کو دق کی بیماری ہے تو حکیم کہتے ہیں کہ اس کو اچھی ہوا میں رکھو، اچھے اور صاف کپڑے پہناؤ، اس کو فلاں دوا کے پانی سے غسل دو، کہتے بیماری تو دل میں ہے یہ ظاہری جسم کا علاج کیوں ہو رہا ہے اسی لئے کہ اگر ظاہر اچھا ہوگا تو اندر بھی اچھا ہو جائے گا۔

تندرست آدمی کو چاہئے کہ روزانہ غسل کرے، صاف کپڑے پہنے، صاف گھر میں رہے تو تندرست رہے گا، اسی طرح غذا کا اثر بھی دل پر پڑتا ہے، سورکھانا شریعت نے اسی لیے حرام فرمادیا کہ اس سے بے غیرتی پیدا ہوتی ہے کیونکہ سور بے غیرت جانور ہے اور سور کھانے والی تو میں بھی بے غیرت ہوتی ہیں جس کا تجربہ ہو رہا ہے۔ اگر چیتے یا شیر کی چربی کھائی جائے تو دل میں سختی اور بربریت پیدا ہوتی ہے، چیتے اور شیر کی کھال پر بیٹھنا اسی لئے منع ہے کہ اس سے غرور پیدا ہوتا ہے، غرضکہ ماننا پڑے گا کہ غذا اور

لباس کا اثر دل پر ہوتا ہے تو اگر کافروں کی طرح لباس پہنا گیا یا کفار کی سی صورت بنائی گئی تو یقیناً دل میں کافروں سے محبت اور مسلمانوں سے نفرت پیدا ہو جاوے گی غرض کہ یہ بیماری آخر میں مہلک ثابت ہوگی اس لئے حدیث پاک میں آیا ہے: ”مَنْ تَشَبَهَ بِقَوْمٍ فَهُوَ مِنْهُمْ“ جو کسی دوسری قوم سے مشابہت پیدا کرے وہ ان میں سے ہے۔ (1)

خلاصہ یہ کہ مسلمانوں کی سی صورت بناؤ تا کہ مسلمانوں ہی کی طرح سیرت پیدا ہو۔

{ 3 } ہندوستان میں اکثر ہندو مسلم فساد ہوتا رہتا ہے اور بہت جگہ سننے میں آیا کہ فساد کی حالت میں بعض مسلمان مسلمانوں کے ہاتھوں مارے گئے کیونکہ بچانے نہ گئے کہ یہ مسلمان ہیں یا ہندو چنانچہ تیسرے سال جو بریلی اور پبلی بھیت میں ہندو مسلم فساد ہوا اس جگہ سے خبریں آئیں کہ بہت سے مسلمانوں کو خود مسلمانوں نے ہندو سمجھ کر فنا کر دیا، یہ اس نئے فیشن کی برکتیں ہیں۔ میرے ولی نعمت، مرشد برحق، حضرت صدر الافاضل مولانا محمد نعیم الدین صاحب قبلہ دَامَ ظِلُّهُمُ نے فرمایا کہ ایک دفعہ ہم ریل میں سفر کر رہے تھے کہ ایک اسٹیشن سے ایک صاحب سوار ہوئے جو بظاہر ہندو معلوم ہوتے تھے گاڑی میں جگہ تنگ تھی ایک لالہ جی سے ان کا جگہ لینے کیلئے جھگڑا ہو گیا، لالہ جی کے ساتھی زیادہ تھے اس لئے لالہ جی نے ان حضرت کو خوب پیٹا، مسلمان مسافر بیچ بچاؤ میں زیادہ نہ پڑے کیونکہ سمجھتے تھے کہ ہندو آپس میں لڑ رہے ہیں ہمارا زیادہ زور دینا خلاف مصلحت ہے، بے چارے شامت کے مارے پٹ کٹ کر ایک طرف کھڑے ہو گئے جب اگلے اسٹیشن پر اترے تو انہوں نے کہا: اَلْسَّلَامُ عَلَیْكُمْ، تب معلوم ہوا کہ یہ حضرت مسلمان

.....المعجم الاوسط للطبرانی، من اسمہ موسیٰ، الحدیث: ۸۳۲۷، ج ۶، ص ۱۵۱

ہیں، تب ہم نے افسوس کیا اور ان سے عرض کیا کہ حضرت آپ کے فیشن نے آپ کو اس وقت پٹوایا۔

میں جب کبھی بازار وغیرہ جاتا ہوں تو سوچتا ہوں کہ سلام کسے کروں معلوم نہیں کہ ہندو کون ہے اور مسلمان کون؟ بہت دفعہ کسی کو کہا: اَلسَّلَامُ عَلَیْكُمْ انہوں نے فرمایا: بندگی صاحب۔ (1) ہم شرمندہ ہو گئے، میرا ارادہ یہ ہوتا ہے کہ جہاں تک ہو سکے مسلمان کی دکان سے چیز خریدوں مگر دوکاندار کی شکل ایسی ہوتی ہے کہ پہچان نہیں ہوتی کہ یہ کون ہیں اگر دوکان پر کوئی بورڈ لگا ہے جس کے نام سے معلوم ہو گیا کہ یہ مسلمان کی دوکان ہے تو خیر ورنہ بہت دشواری ہوتی ہے غرض کہ مسلمانوں کو چاہئے کہ شکل اور لباس میں کفار سے علیحدہ رہیں۔

{ 4 } کسی کو نہیں معلوم کہ اس کی موت کہاں ہوگی، اگر ہم پردیس میں مر گئے جہاں ہمارا جان پہچان والا کوئی نہ ہو تو سخت مشکل درپیش ہوگی، لوگ پریشان ہوں گے کہ ان کو دفن کریں یا آگ میں جلادیں کیونکہ صورت سے پہچان نہ پڑے گی چنانچہ چند سال پیشتر علی گڑھ کے ایک صاحب کاریل میں انتقال ہو گیا خبر ہونے پر رات میں نعش اتار لی گئی مگر اب یہ فکر ہوئی کہ یہ ہے کون؟ ہندو یا مسلمان اس کو سپرد خاک کریں یا آگ میں ڈالیں آخر ان کا خنہ دیکھا گیا تب پتہ لگا کہ یہ مسلمان ہیں۔ خلاصہ یہ ہے کہ کفار کی سی شکل اور ان کا سا لباس زندگی میں بھی خطرناک ہے اور مرنے کے بعد بھی۔

{ 5 } زمین میں جب بیج بویا جاتا ہے تو اولاً ایک سیدھی سی شاخ ہی نکلتی ہے پھر آ کر ہر طرف پھیلتی ہے پھر اس میں پھل نکلتے ہیں اگر کوئی شخص اس کی چو طرف کی شاخوں اور

..... یعنی آداب، تسلیم۔

پتوں کو کاٹ ڈالے تو پھل نہیں کھا سکتا۔ اسی طرح کَلِمَہ طَیْبَہ ایک بیج ہے جو مسلمان کے دل میں بویا گیا پھر صورت اور ہاتھ، پاؤں، آنکھ، ناک کی طرف اس درخت کی شاخیں چلیں کہ اس کَلِمَہ نے مسلمان کی آنکھ کو غیر صورتوں سے علیحدہ کر دیا، ہاتھ کو حرام چیز کے چھونے سے روک دیا، صورت پر ایمانی آثار پیدا کر دیئے، کان کو غیبت سننے اور زبان کو جھوٹ بولنے، غیبت کرنے سے روکا، جو شخص دل سے مسلمان تو ہو مگر کافروں کی سی صورت بنائے اپنے ہاتھ، پاؤں، زبان، آنکھ، ناک، کان کو حرام کاموں سے نہ روکے وہ اسی شخص کی طرح ہوگا جو آم کا بیج بودے اور اس کی تمام شاخیں وغیرہ کاٹ ڈالے جس طرح وہ بیوقوف پھل سے محروم رہے گا اسی طرح یہ مسلمان اسلام کے پھلوں سے محروم رہے گا۔

{6} پکارنگ وہ ہوتا ہے جو کسی پانی یا دھوبی سے نہ چھوٹے اور پکارنگ وہ جو چھوٹ جائے تو اے مسلمانو! تم اللہ عَزَّوَجَلَّ کے رنگ میں رنگ ہوئے ہو، صِبْغَةَ اللہِ ۛ وَ مَن أَحْسَنُ مَن اللہِ صِبْغَةً ۛ (1) اگر تم کفار کو دیکھ کر اپنے رنگ کو کھو بیٹھے تو جان لو کہ تمہارا رنگ کچا تھا، اگر پکارنگ ہوتا تو اوروں کو رنگ آتے۔

..... ترجمہ کنز الایمان: ہم نے اللہ کی ریخی لی اور اللہ سے بہتر کس کی ریخی (رنگ)۔

یعنی جس طرح رنگ کپڑے کے ظاہر و باطن میں نفوذ کرتا ہے اس طرح دین الہی کے اعتقادات حقہ ہمارے رگ و پے میں سما گئے ہمارا ظاہر و باطن قلب و قالب اسکے رنگ میں رنگ گیا ہمارا رنگ ظاہری رنگ نہیں جو کچھ فائدہ نہ دے بلکہ یہ نفوس کو پاک کرتا ہے۔ ظاہر میں اسکے آثار و اوضاع و افعال سے نمودار ہوتے ہیں نصاریٰ جب اپنے دین میں کسی کو داخل کرتے یا اسکے یہاں کوئی بچہ پیدا ہوتا تو پانی میں زرد رنگ ڈال کر اس میں اس شخص یا بچے کو غوطہ دیتے اور کہتے کہ اب یہ سچا نصرانی ہو اس کا اس آیت میں رد فرمایا کہ یہ ظاہری رنگ کسی کام کا نہیں۔ (سخرائن العرفان، پ ۱، البقرة: ۱۳۸)

مسلمانوں کے عذر

ہم مسلمانوں کے وہ عذر بھی پیش کر دیں جو کہ وہ بیان کرتے ہیں اور جس سے اپنی مجبوریوں کا اظہار کرتے ہیں۔

{ 1 } { خدایٰ کد دیکھتا ہے شکل کو نہیں دیکھتا، دل صاف چاہئے، حدیث میں ہے: "إِنَّ اللَّهَ لَا يَنْظُرُ إِلَى صُورِكُمْ بَلْ يَنْظُرُ إِلَى قُلُوبِكُمْ" (1) یہ عذر پڑھے لکھے مسلمان کرتے ہیں۔

جواب: اچھا صاحب اگر ظاہر کا کوئی اعتبار نہیں دل کا اعتبار ہے تو آپ میرے گھر کھانا کھاؤ یا شربت پیو اور میں نہایت عمدہ بادام کا شربت یا عمدہ بریانی کھاؤں پلاؤں مگر گلاس یا رکابی میں اوپر کی طرف خوب اچھی طرح گندگی پلیدی لگا دوں، آپ اس برتن میں کھا لو گے؟ ہرگز نہیں، کیوں جناب! برتن کا کیا اعتبار؟ اس کے اندر کی چیز تو اچھی ہے جب تم برے برتن میں اچھی غذا نہیں کھاتے پیتے تو رب تعالیٰ تمہاری بری صورتوں کے ساتھ اچھے اعمال کیونکر قبول فرما دے گا۔ اگر قرآن شریف پڑھو تو لطف جب ہے کہ منہ میں قرآن شریف ہو، اور صورت پر اس کا عمل ہو، اگر تمہارے منہ میں قرآن ہے اور صورت قرآن شریف کے خلاف تو گویا اپنے عمل سے تم خود جھوٹے ہو۔ بادشاہ کے آنے کے لئے گھر اور گھر کا دروازہ دونوں صاف کرو کیونکہ بادشاہ دروازے سے آوے گا اور گھر میں بیٹھے گا اسی طرح قرآن شریف کیلئے دل اور صورت دونوں سنبھالو، حدیث

..... ترجمہ: یعنی اللہ تعالیٰ تمہاری صورتیں نہیں بلکہ تمہارے دل دیکھتا ہے۔ (صحیح مسلم، کتاب

البر والصلوة... الخ، باب تحريم ظلم المسلم... الخ، الحديث: ۲۵۶۴، ص ۱۳۸۷)

کے معنی یہ ہیں کہ اللہ تعالیٰ صرف تمہاری صورتوں کو نہیں دیکھتا بلکہ صورتوں کے ساتھ دل کو بھی دیکھتا ہے اگر اس کا وہ مطلب ہوتا جو تم سمجھتے ہو تو پھر سر پر چوٹی، کان میں جینوا (1) اور پاؤں میں دھوتی باندھ کر نماز پڑھنا جائز ہونا چاہئے تھا حالانکہ فقہا فرماتے ہیں کہ چوٹی رکھنا، زنا باندھنا کفر ہے۔ (2)

{ 2 } اسلامی شکل سے ہماری عزت نہیں ہوتی، جب ہم انگریزی لباس میں ہوتے ہیں تو ہماری عزت ہوتی ہے کیونکہ وہ ترقی یافتہ قوم کا لباس ہے۔

جواب: آدمی کی عزت لباس سے نہیں بلکہ لباس کی عزت آدمی سے ہے اگر تمہارے اندر کوئی جوہر ہے یا اگر تم عزت اور ترقی والی قوم کے فرد ہو تو تمہاری ہر طرح عزت ہوگی، کوئی بھی لباس پہنو، اگر ان چیزوں سے خالی ہو تو کوئی لباس پہنو عزت نہیں ہوگی۔ ابھی کچھ دن پہلے گاندھی اور اس کے دوسرے ساتھی گول میز کانفرنس میں شریک ہونے کیلئے لندن گئے جب خاص پارلیمنٹ کے دفتر پہنچے تو مسٹر گاندھی اسی چوٹی اور اسی لنگوٹی میں تھے جو ان کا اپنا قومی لباس ہے۔ سو بھاش چندر بوس نے ایک بار لندن کا سفر کیا تو اپنی گائے اور اپنی دھوتیا، بلیا اپنے ساتھ لے گئے۔ کہتے کیا اس لباس سے ان کی عزت گھٹ گئی؟ آج مسلمانوں کے سوا تمام قومیں سکھ، ہندو بلکہ کاٹھیاواڑ میں بھرے اور خوجہ ہمیشہ اپنے قومی لباس میں رہتے ہیں۔ سکھ کے منہ پر داڑھی، سر پر بال، ہاتھ میں لوہے کا کڑا ہر جگہ رہتا ہے۔ کیوں صاحب! کیا وہ دنیا میں ذلیل ہیں سچ ہے کہ جو ان کی اس لباس میں عزت ہے وہ تمہاری بوٹ سوٹ میں نہیں، دوستو! اگر عزت چاہتے ہو تو سچے

..... ہندوؤں کا مخصوص دھاگہ

..... البحر الرائق شرح كنز الدقائق، كتاب السير، باب احكام المرتدين، ج ۵، ص ۲۰۸

مسلمان بنو اور اپنی مسلم قوم کو ترقی دو۔

{3} آخر داڑھی میں فائدہ کیا ہے کہ مولوی اس کے اتنے پیچھے پڑے ہیں؟

جواب: داڑھی اور تمام اسلامی لباس کی خوبیاں ہم بیان کر چکے ہیں اب بھی عرض کرتے ہیں کہ اسلام کے ہر کام میں صد ہا حکمتیں ہیں، سنو! مسواک سنت ہے اس میں بہت فائدے ہیں دانتوں کو مضبوط کرتی ہے، مسوڑھوں کو فائدہ مند ہے، منہ کو صاف کرتی ہے، گندہ دہنی کی بیماری کو فائدہ مند ہے، معدہ درست کرتی ہے یعنی ہضم کرتی ہے، آنکھوں کی روشنی بڑھاتی ہے، زبان میں قوت پیدا کرتی ہے، دانتوں کو صاف رکھتی ہے، جانکنی کو آسان کرتی ہے، بلغم کو کاٹتی ہے، پت دور کرتی ہے، سر کی رگوں کو مضبوط کرتی ہے، موت کے وقت گلمہ یاد دلاتی ہے غرضکہ اس کے فائدے 36 ہیں دیکھو شامی اور طب کی کتابیں۔

اسی طرح ختنہ ڈیڑھ سو بیماریوں کے لئے فائدہ مند ہے، باہ کو قوی کرتا ہے، انسان کی قوت مردمی کو بڑھاتا ہے، اس جگہ میل وغیرہ جمع نہیں ہونے دیتا، اولاد قوی پیدا کرتا ہے، ختنہ والے کی عورت کسی طرف رغبت نہیں کرتی، بعض بیماریوں میں ڈاکٹر ہندوؤں کے بچوں کا بھی ختنہ کرا دیتے ہیں۔

ناخن میں ایک زہریلا مادہ ہوتا ہے اگر ناخن کھانے یا پانی میں ڈبوئے جائیں تو وہ کھانا بیماری پیدا کرتا ہے اسی لئے انگریز وغیرہ چھری کانٹے سے کھانا کھاتے ہیں کیونکہ عیسائیوں کے یہاں ناخن بہت کم کٹواتے ہیں اور پرانے زمانے کے لوگ وہ پانی نہیں پیتے تھے جس میں ناخن ڈوب جائیں مگر اسلام نے اس کا یہ انتظام فرمایا کہ

ناخن کٹوانے کا حکم دیا اور چھری کا ٹٹے کی مصیبت سے بچایا۔

اسی طرح مونچھوں کے بالوں میں زہریلا مادہ موجود ہے اگر مونچھیں بڑی بڑی ہوں اور پانی پیتے وقت پانی میں ڈوب جائیں تو پانی صحت کے لئے نقصان دہ ہوگا اسی لئے اب موجودہ فیشن کے لوگ مونچھ منڈوانے لگے، اس کا اسلام نے یہ انتظام فرمایا کہ مونچھیں کاٹنے کا حکم دے دیا کیونکہ مونچھیں منڈانے سے نامردی پیدا ہوتی ہے۔

داڑھی کے بھی بہت فائدے ہیں، سب سے پہلا فائدہ تو یہ ہے کہ داڑھی مرد کے چہرے کی زینت ہے اور منہ کا نور، جیسے عورت کے لئے سر کے بال یا انسان کے لئے آنکھوں کے پلک اور بھویں (بروٹے) زینت ہیں اسی طرح مرد کے لئے داڑھی، اگر عورت اپنے سر کے بال منڈا دے تو بری معلوم ہوگی یا کوئی آدمی اپنی بھویں (بروٹے) اور پلکیں صاف کرادے وہ بُرا معلوم ہوگا اسی طرح مرد داڑھی منڈانے سے بُرا معلوم ہوتا ہے۔

دوسرا فائدہ یہ ہے کہ داڑھی مرد کو بہت سے گناہوں سے روکتی ہے کیونکہ داڑھی سے مرد پر بزرگی آجاتی ہے اس کو بُرے کام کرتے ہوئے یہ غیرت ہوتی ہے کہ اگر کوئی دیکھ لے گا تو کہے گا کہ ایسی داڑھی اور تیرے ایسے کام، داڑھی کی بھی تجھ کو لاج نہ آئی، اس خیال سے وہ بہت سی چھجھوری باتیں اور کھلم کھلا برے کام سے بچ جاتا ہے یہ آزمائش ہے کہ نماز اور داڑھی بفضلہ تعالیٰ برائیوں سے روکتی ہے۔

تیسرے یہ کہ داڑھی کے بالوں سے قوت مردی بڑھتی ہے۔ ایک حکیم صاحب کے پاس ایک نامرد آیا جس نے شکایت کی کہ میں نے اپنی کمزوری کا بہت علاج کیا کچھ فائدہ

نہ ہوا، انہوں نے فرمایا کہ داڑھی رکھ لے یہ اس کا آخری اور تیر بہدف نسخہ ہے، پھر فرمانے لگے کہ قدرت نے انسان کے بعض عضوؤں کا بعض سے رشتہ رکھا ہے، اوپر کے دانت اور داڑھوں کا آنکھوں سے تعلق ہے اگر کوئی شخص اوپر کی داڑھیں نکلوادے تو اس کی آنکھیں خراب ہو جاتی ہیں، پاؤں کے تلوؤں کا بھی آنکھوں سے تعلق ہے کہ اگر آنکھوں میں گرمی ہو تو تلوؤں کی ماش کی جاتی ہے اگر نیند نہ آوے تو پاؤں کے تلوؤں میں گھی اور نمک کی ماش نیند لاتی ہے اسی طرح داڑھی کا تعلق خاص مرد کی قوتوں اور منی سے ہے اسی وجہ سے عورت کے داڑھی نہیں ہوتی اور نابالغ بچہ جسمیں منی کا مادہ نہیں ہوتا اور بھڑا (نامرد یعنی زنانہ) کے داڑھی نہیں ہوتی بلکہ اگر کسی مرد کے داڑھی ہو اور اسکے فوطے نکال دیئے جائیں تو داڑھی خود بخود جھڑ جائیگی، جس سے معلوم ہوتا ہے کہ عام لوگوں میں مشہور ہے کہ مولویوں کے اولاد بہت ہوتی ہے اور مولوی کی بیوی آوارہ نہیں ہوتی اس کی وجہ داڑھی ہی ہے اور ناف کے نیچے کے بال قوتِ مردی کے لئے نقصان دہ ہیں اسی لئے شریعت نے انکے صاف کرنے کا حکم دیا ہے اگر ہو سکے تو آٹھویں روز استرا لے ورنہ پندرہویں یا بیسویں دن ضرور لے، غرض کہ سنت کے ہر کام میں حکمتیں ہیں ہم نے ایک کتاب لکھی ہے: ”انوار القرآن“ جس میں نماز کی رکعتیں، وضو، غسل اور تمام اسلامی کاموں کی حکمتیں بیان کی ہیں حتیٰ کہ یہ بھی اس میں بتایا ہے کہ جو سزائیں اسلام نے مقرر فرمائی ہیں مثلاً چوری کی سزا ہاتھ کاٹنا، زنا کی سزا رجم کرنا، اس میں کیا حکمتیں ہیں نیز ہم نے اپنی تفسیرِ نعیمی میں اسلامی احکام کے فوائد اچھی طرح بیان کر دیئے اس کا مطالعہ کرو۔ مونچھ کے بال بھی قوتِ مردی کیلئے فائدہ مند ہیں مگر ان کی نوکوں میں زہر میلا اثر

ہے اس لئے ان کو کاٹ تو دو مگر بالکل نہ مونڈو۔

{4} آج دنیا میں ہر جگہ داڑھی منڈوں کی ہی بادشاہت ہے مال، دولت، حکومت، انہی کی ہے جس سے معلوم ہوتا ہے کہ یہ برکت والی چیز ہے (مسلمان یہ مذاق میں کہتے ہیں)۔

جواب: اگر داڑھی منڈانے سے بادشاہت مل جاتی ہے، حکومت، دولت، عزت ہاتھ آتی ہے تو جناب والا! آپ کو داڑھی منڈاتے، ہیٹ لگاتے، کوٹ پتلون پہنتے ہوئے عرصہ گزر گیا، آپ کو تو حکومت کیا کوئی چیز بھی نہیں ملی پھر تمام بھنگی، چمار، چوہڑے اور ہر قوم یہ کام کرتی ہے وہ کیوں بادشاہ نہیں بن گئی؟ دوستو! عزت، حکومت، دولت تم کو جو بھی ملے گا وہ حضور صَلَّی اللہُ تَعَالَى عَلَیْہِ وَاٰلِہٖ وَسَلَّم کی غلامی سے ملے گا، **وَ اَنْتُمْ الْاَعْلَوْنَ** **اِنْ كُنْتُمْ مُؤْمِنِيْنَ** ﴿1﴾

آج غیروں کو اس لئے تمہارا حاکم کر دیا گیا کہ تم میں حکومت کی اہلیت نہ رہی ورنہ یہ تمام عزتیں تمہارے ہی لئے تھیں، یاد رکھو! کہ ساری قومیں آگے بڑھ کر ترقی کریں گی مگر تم ساڑھے تیرہ سو برس پیچھے ہٹ کر، سلطان اور ننگریب شاہ جہان وغیرہ اسی طرح عرب و عجم کے تقریباً سارے اسلامی بادشاہ داڑھی والے ہی گزرے۔

لطیفہ: ایک مسلمان ہم سے کہنے لگے کہ اسلام نے ہم کو ترقی سے روکا۔ میں نے کہا: وہ کیسے؟ فرمانے لگے کہ اس نے سود تو حرام کر دیا اور زکوٰۃ فرض کر دی پھر یہ شعر پڑھا۔

..... ترجمہ کنز الایمان: تمہیں غالب آئے گے اگر ایمان رکھتے ہو۔ (پ ۴، ال عمران: ۱۳۹)

کیونکر ہو ان اصولوں میں افلاس سے نجات

یاں سود تو حرام ہے اور فرض ہے زکوٰۃ

آج دوسری قومیں سود کی وجہ سے ترقی کر رہی ہیں اگر ہم بھی سود کا لین دین کریں تو ہم بھی ترقی کر سکتے ہیں۔ ہم نے عرض کیا کہ آج دنیا میں جو بھی مصیبت ہے وہ سود ہی کی وجہ سے ہے، بڑے بڑے بیوپاریوں کا ایک دم جو دیوالیہ ہو جاتا ہے وہ یا تو سٹے (جوئے) کی وجہ سے یا ہنڈی کے لین دین (سودی کاروبار) سے، اگر آدمی اپنی پونجی کے مطابق کام کرے اور محنت، مشقت اور دیانت داری سے تجارت کرے تو اس کی تجارت ٹھوس اور ان شاء اللہ عَزَّوَجَلَّ لازوال ہوگی اور زکوٰۃ کی وجہ سے ساری قوم کی مالی حالت اچھی رہے گی بشرطیکہ زکوٰۃ کو صحیح معنی میں خرچ کیا جائے۔ زکوٰۃ نکالنے سے اپنا مال محفوظ ہو جاتا ہے جیسے کہ گورنمنٹ کا حق ادا کرنے سے مال محفوظ ہوتا ہے زکوٰۃ کی مال بردائیں ہوتا بلکہ بڑھتا ہے، انگور اور بیر کے درخت کی شاخیں کاٹنے سے زیادہ پھل آتا ہے اسی طرح زکوٰۃ دینے سے مال زیادہ ہوتا ہے، قدرت نے ہر چیز سے زکوٰۃ لی ہے آپ کے جسم پر بیماریاں آتی ہیں یہ تندرستی کی زکوٰۃ ہے ناخن اور بال کٹوائے جاتے ہیں یہ عضو کی زکوٰۃ ہے، تو چاہئے کہ مال کی بھی زکوٰۃ ہو۔ مسلمانوں کے زوال کی وجہ ان کی بیکاری، تجارت سے نفرت اور آوارگی ہے اور یہ تو تجربہ ہے کہ مسلمان کے لئے سود پھلتا نہیں آخر کار تباہی لاتا ہے، دوسری قوم سود سے بڑھ سکتی ہے مگر مسلمان ان شاء اللہ سود لینے سے نہ بڑھے گا بلکہ زکوٰۃ دینے سے۔ پانچخانہ کا کیڑا پانچخانہ (گو) کھا کر زندگی گزارتا ہے مگر بلبلی کی غذا پھول ہے۔ مسلمانو! تم بلبلی ہو، پھول یعنی حلال کمائی حاصل

کر کے کھاؤ حرام پر نہ لپچاؤ، حلال میں برکت ہے حرام میں بے برکتی، دیکھو ایک بکری سال میں ایک یا دو بچے ہی دیتی ہے اور ہزار ہا بکریاں ہر روز ذبح ہو جاتی ہیں اور کتیا سال میں چھ سات بچے دیتی ہے اور کوئی کتا ذبح نہیں ہوتا مگر پھر بھی بکریوں کے جھنڈ کے جھنڈ اور ریورڈ دیکھنے میں آتے ہیں اور کتوں کا ریورڈ آج تک نظر نہ پڑا کیوں؟ اس لئے کہ بکری حلال اور کتا حرام لہذا بکری میں برکت ہے۔

{5} {ادھی، مونچھ، کپڑا ہماری اپنی چیزیں ہیں جس طرح چاہیں استعمال کریں مولوی لوگ اس پر کیوں پابندیاں لگاتے ہیں، گھر کی کھیتی ہے جس وقت چاہو اور جس طرح چاہو کاٹو اور استعمال کرو۔

جواب: یہ غلط خیال ہے کہ یہ چیزیں ہماری اپنی ہیں نہیں ہر چیز رب تعالیٰ کی ہے ہم کو چند روزہ استعمال کیلئے دی گئی ہے پھر چیز مالک کی ہی ہوگی، کسی نے کسی سے چرخہ مانگا تو جو سوت کا ت لیا وہ اپنا اور پھر چرخہ چرنے والے کا، اعمال سوت ہیں اور یہ جسم چرخہ، کارخانے سے کسی کو ایک مشین ملی مگر وہ آدمی اس مشین کے کل پڑوں کو چلانے سے بے خبر ہے تو مشین کے ساتھ ایک کتاب بھی ملتی ہے جس میں ہر پڑے کے استعمال کا طریقہ لکھا ہوتا ہے اور کمپنی کی طرف سے کچھ آدمی بھی مشین سکھانے والے مقرر ہوتے ہیں کہ بے علم لوگ اس کتاب کو دیکھیں اور اس استاد سے مشین چلانا سیکھیں۔ اگر یونہی کوئی غلط سلط مشین چلانا شروع کر دے تو بہت جلد مشین توڑ ڈالے گا اور ممکن ہے کہ مشین سے خود بھی چوٹ کھا جائے اسی طرح ہمارا جسم مشین ہے ہاتھ پاؤں وغیرہ اس کے پڑے ہیں یہ مشین ہم کو قدرت کے کارخانے سے ملی ہے اس کا استعمال سکھانے

کیلئے کارخانہ کے مالک نے ایک کتاب اتاری (1) جس کا نام ہے ”قرآن مجید“ اور اس مشین کا کام سکھانے کیلئے ایک استادوں کا اُستاد دنیا بھر کا معلم بھیجا جس کا نام پاک ہے: مُحَمَّدٌ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ، اس استاذِ الْكُلِّ نے ہم کو مشین چلا کر دکھادی اور قرآن مجید نے پکار دیا کہ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (2)

اے غافلوا! اے مشین والو! اگر مشین صحیح طریقہ سے چلانا چاہتے ہو تو رسول اللہ صَلَّى اللَّهُ تَعَالَى عَلَيْهِ وَآلِهِ وَسَلَّمَ کے طریقہ پر چلاؤ جیسے جسم پر جان حکومت کرتی ہے کہ ہر عضو اس کی مرضی سے حرکت کرتا ہے اسی طرح اس جان پر اس سلطان کو نین صَلَّى اللَّهُ تَعَالَى عَلَيْهِ وَآلِهِ وَسَلَّمَ کو حاکم بناؤ کہ جو حرکت ہو ان ہی کی رضا سے ہو، اسی کا نام تَصَوُّف ہے اور یہی حقیقت، معرفت، اور طریقت کا مغز ہے حضرت صدر الافاضل دَامَ ظِلُّهُمُ نے خوب فرمایا:

کھول دو سینہ مرا فاتحِ مکہ آ کر کعبہٴ دل سے صنم کھینچ کے کر دو باہر
آپ آجائے قالب میں مرے جان بن کر سلطنت کیجئے اس جسم میں سلطان بن کر

اسلامی شکل اور لباس

اسلامی شکل یہ ہے کہ سر کے بال یا تو سب رکھائے یا سب کٹو ادے یا سب منڈائے کچھ بال رکھنا کچھ کٹوانا منع ہیں جیسے کہ انگریزی بال میں ہوتا ہے، ایسے ہی کچھ بال رکھنا اور کچھ منڈانا منع ہے جیسے کہ بعض لوگ بیچ سر پر پان رکھواتے ہیں یا بعض لوگ..... اس مقام پر مختلف نسخوں میں ”ایک کتاب بنائی“ لکھا ہوا تھا جو کہ کتابت کی غلطی ہے لہذا ہم نے اسے ”ایک کتاب اتاری“ کر دیا۔... علمہ

..... ترجمہ کنز الایمان: بے شک تمہیں رسول اللہ کی پیروی بہتر ہے۔ (پ ۲۱، الاحزاب: ۲۱)

سر کے اگلے حصے پر چھتے رکھواتے ہیں یا بعض جاہل مسلمان کسی بزرگ کے نام کی بچوں کے سروں پر ہندوؤں کی طرح چوٹی رکھتے ہیں یہ سب منع ہے اور جس کے گل بال رکھے ہوں وہ یا تو کان کی لو تک یا کندھوں تک رکھے یعنی تابگوش یا تابدوش کہ یہ سنت ہے اور زیادہ لمبے بال رکھنا اور اس میں چوٹی مانگ عورتوں کی طرح کرنا منع ہے۔

روزی کا ایک سبب

نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی حیاتِ ظاہری کے دَوْرِ اقدس میں دو بھائی تھے، جن میں ایک آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی خدمتِ بابرکت میں (علم دین سیکھنے کے لئے) حاضر ہوتا، (ایک روز) کاریگر بھائی نے سرکارِ صَلَّی اللہُ تَعَالٰی عَلَیْہِ وَاٰلِہٖ وَسَلَّم سے اپنے بھائی کی شکایت کی (یعنی اس نے سارا بوجھ مجھ پر ڈال دیا ہے، اس کو میرے کام کاج میں ہاتھ بٹانا چاہیے) تو مدینے کے سلطان، رحمتِ عالمیان، سرورِ ذیشان صَلَّی اللہُ تَعَالٰی عَلَیْہِ وَاٰلِہٖ وَسَلَّم نے فرمایا: لَعَلَّکَ تُرَزَقُ بِہِ یعنی ”شاید! تجھے اس کی برکت سے روزی مل رہی ہے۔“

(فیضانِ سنت، ج ۱، ص ۱۴۲۲ بحوالہ سنن الترمذی، حدیث: ۲۳۴۵،

ص ۱۸۸۷ و اشعة اللمعات، ج ۴، ص ۲۶۲)

موناچھ اس قدر کاٹنا ضروری ہے کہ اوپر کے ہونٹ کی ڈوری کھل جائے بالکل نہ کٹوانا یا بالکل منٹا دینا منع ہے اور داڑھی ایک مٹھی رکھنا ضروری ہے یعنی ٹھوڑی کے نیچے جو بال ہیں انکو اپنی مٹھی میں پکڑے جو مٹھی سے آگے نکلے ہوں وہ کٹو اے یعنی مٹھی سے کم کرنا بھی منع اور مٹھی سے زیادہ لمبی رکھنا بھی منع ہے اب رہی آس پاس کی داڑھی یعنی جڑوں پر کے بال وہ جس قدر گول دائرے میں آجائیں وہ نہ کٹوائے اور جو دائرے سے نکل جائیں وہ کٹو اے یعنی جبکہ ٹھوڑی کے نیچے کے بال ایک مٹھی لمبے ہوں اور اس کے دائرے میں جس قدر بال آجائیں اسکا کٹوانا بھی منع ہے۔ ناک کے بال کٹوانا اور بغل کے بال اکھیڑنا سنت ہے اگر بغل کے بال بھی استرے سے مونڈے جائیں تو بھی حرج نہیں، ناف کے نیچے کے بال مونڈنا سنت ہے قینچی سے کاٹنا نحوست کا سبب ہے ہاتھوں پاؤں کے ناخن کٹوانا بھی سنت ہے، بہتر یہ ہے کہ سارے کام ہر ہفتہ میں ایک بار ضرور کرے اگر ہر ہفتہ نہ کر سکے تو چالیس دن سے زیادہ دیر نہ لگائے۔ مرد کو اپنے ہاتھ پاؤں میں مہندی لگانا زینت کیلئے منع ہے۔

اسلامی لباس

اسلامی لباس یہ ہے کہ مرد کو ناف سے گھٹنے تک کا جسم ڈھکنا فرض ہے اگر نماز میں کھلا رہا تو نماز نہ ہوگی اور نماز کے سوا بھی اگر چہ اکیلے میں ہی بلاوجہ کھولے تو گنہگار ہوگا اس کے سوا باقی لباس میں بہتر یہ ہے کہ پگڑی سر پر باندھے اور پوری آستین کی قمیص یا کرتہ پہنے اور ٹخنوں سے اونچا تہبند یا جامہ پہنے ان کپڑوں کے سوا اچکن، واسکٹ جو کچھ بھی پہنے وہ کافروں کے لباس کی طرح نہ ہو۔ پگڑی کے نیچے ٹوپی ہونا چاہئے اگر

ٹوپی نہ ہو تو بھی سر کی کھوپڑی ڈھک لے اگر کھوپڑی کھلی رہی اور آس پاس پگڑی لپیٹی رہی تو سخت بُرا ہے اور اگر فقط ٹوپی اوڑھے تو ایسی ٹوپی سے بچے جو کفار یا فاسقوں کی خاص ٹوپی ہے جیسے گاندھی کیپ، ہیٹ، ہندوانی گول ٹوپی، ایک قاعدہ یا درکھو وہ یہ کہ جو لباس کافروں کی قومی نشانی ہو اس کا استعمال مسلمانوں کو حرام ہے جیسے ہیٹ اور ہندوانی دھوتی وغیرہ اور جو لباس کہ کافروں کی مذہبی پہچان بن چکا ہے اس کا استعمال کفر ہے جیسے کہ ہندوانی چوٹی اور زنا اور عیسائی قوم کا صلیبی نشان وغیرہ یعنی جس لباس کو دیکھ کر لوگ جانیں کہ یہ ہندو یا عیسائی کا لباس ہے اس لباس سے مسلمانوں کو بچنا از حد ضروری ہے۔

دوسری ضروری باتیں: اپنے گھر میں اللہ تعالیٰ اور رسول اللہ صَلَّى اللهُ تَعَالَى اللهُ عَلَيْهِ وَآلِهِ وَسَلَّمَ کا چرچا رکھو اپنی بیوی بچوں کو نماز کا سخت پابند بناؤ۔ سات برس کے بچوں کو نماز کا حکم دو اور دس برس کے بچوں کو مار مار کر نماز پڑھاؤ، رات کو جلدی سو جاؤ صبح کو جلد جاگو اپنے بچوں کو جلد جگا دو کیونکہ وہ رحمت کے نازل ہونے کا وقت ہے، بچوں کو تعلیم دو کہ وہ ہر کام بِسْمِ اللّٰهِ سے شروع کریں اور صبح کے وقت تمہارے گھروں سے قرآن کریم کی آوازیں آتی ہوں کہ قرآن شریف کی آواز مصیبتوں کو ٹالتی ہے جب ایک گھنٹہ ان نیک کاموں میں خرچ کرو پھر اللہ عَزَّوَجَلَّ کا نام لے کر دنیاوی کاروبار میں مشغول ہو جاؤ، عورتوں کا لباس دوسری فصل میں بیان ہوگا۔

دوسری فصل

عورتوں کا پردہ

عورتوں کے لئے پردہ بہت ضروری چیز ہے اور بے پردگی بہت ہی نقصان دہ،

اے مسلم قوم! اگر تو اپنی دینی اور دنیوی ترقی چاہتی ہے تو عورتوں کو اسلامی حکم کے مطابق پردے میں رکھو۔ ہم اس کے متعلق ایک مختصر سی گفتگو کر کے پردے کے عقلی اور نقلی دلائل اور بے پردگی کے نقصان بیان کرتے ہیں۔

قدرت نے اپنی مخلوق کو علیحدہ علیحدہ کاموں کیلئے بنایا ہے اور جس کو جس کام کے لئے بنایا ہے اس کے مطابق اس کا مزاج بنایا، ہر چیز سے قدرتی کام لینا چاہئے جو خلاف فطرت کام لے گا وہ خرابی میں پڑے گا اس کی سینکڑوں مثالیں ہیں:

ٹوپی سر پر رکھنے اور جوتا پاؤں میں پہننے کے لئے ہے جو جوتا سر پر باندھ لے اور ٹوپی پاؤں میں لگا لے وہ دیوانہ ہے، گلاس پانی پینے اور اگالان تھوکنے کے لئے ہے جو کوئی اگالان میں پانی پئے اور گلاس میں تھو کے وہ پورا پاگل ہے، بیل کی جگہ گھوڑا اور گھوڑے کی جگہ بیل کام نہیں دے سکتا، اسی طرح انسان کے دو گروہ کئے گئے ہیں ایک عورت دوسرے مرد۔ عورت کو گھر میں رہ کر اندرونی زندگی سنبھالنے کیلئے بنایا گیا ہے اور مرد کو باہر پھر کر کھانے اور باہر کی ضروریات کو پورا کرنے کے لئے بنایا۔

مثل مشہور ہے کہ پچاس عورتوں کی کمائی میں وہ برکت نہیں جو ایک مرد کی کمائی میں ہے اور پچاس مردوں سے گھر میں رونق نہیں جو ایک عورت سے ہے، اسی لئے شوہر کے ذمہ بیوی کا سارا خرچ رکھا ہے اور بیوی کے ذمہ شوہر کا خرچ نہیں کیونکہ عورت کمانے کیلئے بنی ہی نہیں اسی لئے عورتوں کو وہ چیزیں دیں جس سے اس کو مجبوراً گھر میں بیٹھنا پڑے اور مردوں کو اس سے آزاد رکھا۔ جیسے بچے جننا، حیض و نفاس آنا، بچوں کو دودھ پلانا وغیرہ اسی لئے بچپن سے ہی لڑکوں کو بھاگ دوڑ، اُچھل کود کے کھیل پسند ہیں جیسے

کبڈی، کسرت، ڈنڈ لگانا وغیرہ اور لڑکیوں کو قدرتی طور پر وہ کھیل پسند ہیں جن میں بھانگنا دوڑنا نہ ہو بلکہ ایک جگہ بیٹھا رہنا پڑے جیسے گڑیا سے کھیل، سینا پر ونا، چھوٹی چھوٹی روٹیاں پکانا۔ آپ نے کسی چھوٹی بچی کو کبڈی کھیلنے، ڈنڈ لگاتے نہ دیکھا ہوگا اس سے معلوم ہوتا ہے کہ قدرت نے لڑکوں کو باہر کیلئے اور لڑکیوں کو گھر کے اندر کے لئے پیدا کیا ہے۔

اب جو شخص عورتوں کو باہر نکالے یا مردوں کو اندر رہنے کا مشورہ دے وہ ایسا ہی دیوانہ ہے جیسا کہ جو ٹوپی پاؤں میں اور جوتا سر پر رکھے۔

جب آپ نے اتنا سمجھ لیا کہ مرد اور عورت ایک ہی کام کے لئے نہ بنے بلکہ علیحدہ علیحدہ کاموں کیلئے تو اب جو کوئی ان دونوں فریقوں کو ایک کام سپرد کرنا چاہے وہ قدرت کا مقابلہ کرتا ہے اس کو کبھی بھی کامیابی نہ ہوگی گویا یوں سمجھو کہ عورت اور مرد زندگی کی گاڑی کے دو پہیے ہیں، اندرونی اور گھریلو دونوں کے لئے عورت اور مرد باہر کے لئے اگر آپ نے عورت اور مرد دونوں کو باہر نکال دیا تو گویا آپ نے زندگی کی گاڑی کا ایک پہیہ نکال دیا تو یقیناً گاڑی نہ چل سکے گی۔

اب ہم عقلی اور نقلی دلائل پردہ کے متعلق عرض کرتے ہیں:

{1} سب مسلمان جانتے ہیں کہ نبی کریم صلی اللہ تعالیٰ علیہ وآلہ وسلم کی بیویاں مسلمانوں کی مائیں ہیں ایسی مائیں کہ تمام جہان کی مائیں ان کے قدم پاک پر قربان اگر وہ بیویاں مسلمانوں سے پردہ نہ کرتیں تو ظاہراً کوئی حرج نہیں معلوم ہوتا تھا کیونکہ اولاد سے پردہ کیسا، مگر قرآن کریم نے ان پاک بیویوں سے خطاب کر کے فرمایا:

وَقَرْنَ فِي بُيُوتِكُنَّ وَلَا تَبَرَّجْنَ
تَبَرُّجَ الْجَاهِلِيَّةِ الْأُولَى (1)
یعنی اے نبی کی بیویو! تم اپنے گھروں
میں ٹھہری رہا کرو اور بے پردہ نہ رہو،
جیسے اگلی جاہلیت کی بے پردگی۔

اس میں تو ان بیویوں سے کلام تھا اب مسلمانوں سے حکم ہو رہا ہے:
وَإِذَا سَأَلْتُمُوهُنَّ مَتَاعًا فَسْأَلُوهُنَّ
مِنْ وَرَاءِ حِجَابٍ (2)
یعنی اے مسلمانو! جب تم نبی کی بیویوں
سے کوئی استعمال کی چیز مانگو تو پردے
کے باہر سے مانگو۔

دیکھو بیویوں کو ادھر گھروں میں روک دیا اور مسلمانوں کو باہر سے کوئی چیز مانگنے
کا یہ طریقہ سکھایا۔

{2} {مشکاة، بَابُ النَّظْرِ إِلَى الْمَخْطُوبَةِ} میں ہے کہ ایک دن رسول اللہ صَلَّى
اللَّهُ تَعَالَى عَلَيْهِ وَآلِهِ وَسَلَّمَ اپنی دو بیویوں حضرت ام سلمہ اور میمونہ رَضِيَ اللَّهُ تَعَالَى عَنْهُمَا کے
پاس تشریف فرما تھے کہ اچانک حضرت عبد اللہ ابن مکتوم رَضِيَ اللَّهُ تَعَالَى عَنْهُ جو کہ نابینا
تھے آگئے، حضور صَلَّى اللَّهُ تَعَالَى عَلَيْهِ وَآلِهِ وَسَلَّمَ نے ان دونوں بیویوں سے فرمایا کہ ”اِحْتَجِبَا
مِنْهُ“ ان سے پردہ کرو، انہوں نے عرض کیا: یا رسول اللہ صَلَّى اللَّهُ تَعَالَى عَلَيْهِ وَآلِهِ وَسَلَّمَ
یہ تو نابینا ہیں، فرمایا: تم تو نابینا نہیں ہو۔ (3)

اس سے معلوم ہوا کہ صرف یہ ہی ضروری نہیں کہ مرد عورت کو نہ دیکھے بلکہ یہ
..... ترجمہ کنز الایمان: اور اپنے گھروں میں ٹھہری رہو اور بے پردہ نہ رہو جیسے اگلی جاہلیت کی بے
پردگی۔ (پ ۲۲، الاحزاب: ۳۳)
..... ترجمہ کنز الایمان: اور جب تم ان سے برتنے کی کوئی چیز مانگو تو پردے کے باہر سے مانگو۔

(پ ۲۲، الاحزاب: ۵۳)

..... مشکاة المصایح، کتاب النکاح، باب النظر إلى المخطوبة... الخ، الحدیث: ۳۱۱۶، ج ۱، ص ۵۷۳

بھی ضروری ہے کہ اجنبی عورت غیر مرد کو نہ دیکھے۔ دیکھو یہاں مرد نابینا ہیں مگر پردہ کا حکم دیا گیا۔

{3} ایک لڑائی میں حضور انور صَلَّی اللہُ تَعَالَى عَلَیْہِ وَاٰلِہٖ وَسَلَّم تشریف لے جا رہے ہیں آگے آگے حضرت آنحضرت رَضِيَ اللہُ تَعَالَى عَنْہُ کچھ گیت گاتے ہوئے جا رہے ہیں لشکر کے ساتھ کچھ باپردہ عورتیں بھی ہیں، حضرت آنحضرت رَضِيَ اللہُ تَعَالَى عَنْہُ بہت خوش آواز تھے، ارشاد فرمایا: ’اے آنحضرت رَضِيَ اللہُ تَعَالَى عَنْہُ اپنا گیت بند کرو کیونکہ میرے ساتھ کچی شیشیاں ہیں۔ (دیکھو مشکوٰۃ باب البیان والشعر) (1)

اس میں عورتوں کے دلوں کو کچی شیشیاں فرمایا جس سے معلوم ہوتا ہے کہ پردہ میں رہ کر بھی عورت مرد کا اور مرد عورت کا گانا نہ سنیں۔

{4} حضور صَلَّی اللہُ تَعَالَى عَلَیْہِ وَاٰلِہٖ وَسَلَّم کے زمانہ میں عورتوں کو بھی حکم تھا کہ نماز عید اور دوسری نمازوں میں حاضر ہوا کریں اسی طرح وعظ کے جلسوں میں شرکت کیا کریں کیونکہ اسلام بالکل نیا بنیادیں آ یا تھا، اگر حضور صَلَّی اللہُ تَعَالَى عَلَیْہِ وَاٰلِہٖ وَسَلَّم کے وعظ عورتیں نہ سنتیں تو شریعت کے حکم اپنے لئے کیسے معلوم کرتیں مگر پھر بھی ان کے نکلنے میں بہت پابندیاں لگا دی گئی تھیں کہ خوشبو لگا کر نہ نکلیں، بیچ راستہ کسی غیر سے بات نہ کریں فجر کی نماز اس قدر اندھیرے میں پڑھی جاتی تھی کہ عورتیں پڑھ کر نکل جائیں اور کوئی پہچان نہ سکے، عورتیں مردوں سے بالکل پیچھے کھڑی ہوتی تھیں لیکن حضرت عمر رَضِيَ اللہُ تَعَالَى عَنْہُ

.....مشکاۃ المصابیح، کتاب الآداب، باب البیان والشعر، الحدیث: ۶، ۴۸۰، ج ۲، ص ۱۸۸

وصحیح مسلم، کتاب الفضائل، باب رحمة النبی... الخ، الحدیث: ۲۳۲۳، ص ۱۲۶۹

نے اپنے خلافت کے زمانہ میں ان کو مسجدوں میں آنے اور عید گاہ جانے سے بھی روک دیا، عورتوں نے حضرت عائشہ صدیقہ رَضِيَ اللهُ تَعَالَى عَنْهَا سے شکایت کی کہ ہم کو حضرت عمر رَضِيَ اللهُ تَعَالَى عَنْهُ نے نیک کاموں سے روک دیا۔ حضرت عائشہ رَضِيَ اللهُ تَعَالَى عَنْهَا نے فرمایا کہ اگر حضور عَلَيْهِ الصَّلَاةُ وَالسَّلَامُ بھی اس زمانہ کو دیکھتے تو عورتوں کو مسجدوں سے روک دیتے، دیکھو شامی وغیرہ۔ (1)

ان احادیث میں غور کرو کہ وہ زمانہ نہایت خیر و برکت کا یہ زمانہ شر و فساد کا، اس وقت عام مرد پر ہی زگار، اب نہایت آزاد اور فساق و فجار، اس وقت عام عورتیں پاک دامن، حیا والی اور شرمیلی اب عام عورتیں بے غیرت، آزاد اور بے شرم جب اس وقت عورتوں سے پردہ کرایا گیا تو کیا یہ وقت اس وقت سے اچھا ہے؟ ہم نے مختصر طریقہ سے قرآن و حدیث کی روشنی میں پردہ کی ضرورت بیان کی۔

{5} اب فقہ کی بھی سیر کرتے چلے فقہا فرماتے ہیں کہ عورت کے سر سے نکلے ہوئے بال اور پاؤں کے کٹے ہوئے ناخن بھی غیر مرد نہ دیکھے۔ (دیکھو شامی باب الستر) (2)

عورت پر جمعہ کی نماز فرض نہیں عید، بقر عید کی نماز واجب نہیں، کیوں؟ اس لئے کہ یہ نمازیں جماعت سے مسجدوں میں ہی ہوتی ہیں اور عورتوں کو بلا ضرورت شرعی گھر سے نکلنے کی اجازت نہیں۔ عورت پر حج کیلئے سفر کرنا اس وقت تک فرض نہیں جب تک کہ اس کے ساتھ اپنا محرم نہ ہو یعنی باپ، بیٹا یا شوہر وغیرہ عورت کا منہ غیر مرد نہ

.....رد المحتار، کتاب الصلاة، باب صلاة الجنابة، مطلب فی حمل الميت، ج ۳، ص ۱۶۲

وصحیح البخاری، کتاب الاذان، باب انتظار الناس... الخ، الحدیث: ۸۶۹، ج ۱، ص ۳۰۰

.....الدر المختار، کتاب الحظرو الاباحة، فصل فی النظر والمس، ج ۹، ص ۶۱۳، ۶۱۴

دیکھے۔ (دیکھو شامی باب الستر) (1)

حضرت فاطمہ زہرا رَضِيَ اللهُ تَعَالَى عَنْهَا نے وصیت فرمائی تھی کہ مجھے رات میں دفن کیا جاوے۔ کیوں؟ اس لئے کہ اگر دن میں دفن کیا گیا تو کم از کم دفن کرنے والوں کو میرے جسم کا اندازہ تو ہو جائے گا، یہ بھی منظور نہیں غرض کہ پردہ کی وجہ سے شریعت نے بہت سے حکم عورتوں سے اٹھائے۔

غور تو کرو کہ جب عورتوں کو مسجد میں جانے کی اجازت نہیں، قبرستان جانے کی اجازت نہیں، عید گاہ میں جا کر عید پڑھنے کی اجازت نہیں تو بازاروں، کالجوں اور کمپنی باغوں میں سیر کے لئے جانے کی اجازت کیونکر ہوگی کیا بازار کالج اور کمپنی باغ مسجدوں اور مکہ شریف سے بڑھ کر ہیں؟

نوٹ ضروری: جن احادیث میں عورتوں کا باہر نکلنا آتا ہے وہ یا تو پردہ فرض ہونے سے پہلے تھا یا کسی ضرورت کی وجہ سے پردہ کے ساتھ تھا، ان احادیث کو بغیر سوچے سمجھے بوجھے بے پردگی کیلئے آڑ بنا نا محض نادانی ہے اسی طرح اس زمانہ میں عورتوں کا جہادوں میں شرکت کرنا اس وجہ سے تھا کہ اس وقت مردوں کی تعداد تھوڑی تھی اب بھی اگر کسی جگہ مسلمان مرد تھوڑے ہوں اور کفار زیادہ اور جہاد فرض عین ہو جائے تو عورتیں جہاد میں ضرور جائیں ان جہادوں کو اس زمانہ کی بے حیائی کیلئے آڑ نہ بناؤ۔ اب جہاد کے بہانہ سے عورتوں کو مردوں کے سامنے ننگا پریڈ کرایا جاتا ہے بعض دفعہ مجاہدین نے ضرورتاً گھوڑوں کے پیشاب پئے، درختوں کے پتے کھائے، کیا اب بھی بلا ضرورت

..... الدر المختار ورد المحتار، کتاب الحج، مطلب فی قولہم... الخ، ج ۳، ص ۳۱

یہ کام کرائے جائیں گے، اللہ تعالیٰ وہ وقت نہ لائے جب جہاد میں عورتوں کی ضرورت پڑے۔ یہاں تک تو نقلی دلائل سے ہم نے پردہ کی ضرورت ثابت کر دی اب عقلی دلیلیں بھی سنیں:

{1} عورت گھر کی دولت ہے اور دولت کو چھپا کر گھر میں رکھا جاتا ہے ہر ایک کو دکھانے سے خطرہ ہے کہ کوئی چوری کر لے، اسی طرح عورت کو چھپانا اور غیروں کو نہ دکھانا ضروری ہے۔

{2} عورت گھر میں ایسی ہے جیسے چمن میں پھول اور پھول چمن میں ہی ہر ابھرا رہتا ہے اگر توڑ کر باہر لایا گیا تو مرجھا جائیگا، اسی طرح عورت کا چمن اس کا گھر اور اس کے بال بچے ہیں اس کو بلاوجہ باہر نہ لاؤ ورنہ مرجھا جائے گی۔

{3} عورت کا دل نہایت نازک ہے بہت جلد ہر طرح کا اثر قبول کر لیتا ہے اس لئے اس کو کچی شیشیاں فرمایا گیا، ہمارے یہاں بھی عورت کو صنف نازک کہتے ہیں اور نازک چیزوں کو پتھروں سے دور رکھتے ہیں کہ ٹوٹ نہ جائیں، غیروں کی نگاہیں اس کے لئے مضبوط پتھر ہے اس لئے اس کو غیروں سے بچاؤ۔

{4} عورت اپنے شوہر اور اپنے باپ دادا بلکہ سارے خاندان کی عزت اور آبرو ہے اور اس کی مثال سفید کپڑے کی سی ہے، سفید کپڑے پر معمولی ساداغ دھبہ دور سے چمکتا ہے اور غیروں کی نگاہیں اس کے لئے ایک بدنماداغ ہے اس لئے اس کو ان دھبوں سے دور رکھو۔

{5} عورت کی سب سے بڑی تعریف یہ ہے کہ اس کی نگاہ اپنے شوہر کے سوا کسی پر نہ

ہو، اس لئے قرآن کریم نے حوروں کی تعریف میں فرمایا: **قُلُوبُ الطَّرَفِ (1)**

اگر اس کی نگاہ میں چند مرد آگئے تو یوں سمجھو کہ عورت اپنے جو ہر کھو چکی پھر اس کا دل اپنے گھر بار میں نہ لگے گا جس سے یہ گھر آخر تباہ ہو جائے گا۔

اعتراض: بعض لوگ پردہ کے مسئلہ پر دو اعتراض کرتے ہیں: اول یہ کہ عورتوں کا گھروں میں قید رکھنا ان پر ظلم ہے جب ہم باہر کی ہوا کھاتے ہیں تو ان کو اس نعمت سے کیوں محروم رکھا جائے۔ دوسرے یہ کہ عورت کو پردے میں رکھنے کی وجہ سے اس کو تپ دق ہو جاتی ہے اس لئے ضروری ہے کہ ان کو باہر نکالا جائے۔

جواب: اول سوال کا جواب تو یہ ہے کہ گھر عورت کے لئے قید خانہ نہیں بلکہ اس کا چمن ہے گھر کے کاروبار اور اپنے بال بچوں کو دیکھ کر وہ ایسی خوش رہتی ہیں جیسے چمن میں بلبل، گھر میں رکھنا اس پر ظلم نہیں بلکہ عزت و عصمت کی حفاظت ہے اس کو قدرت نے اسی لئے بنایا ہے، بکری اسی لئے ہے کہ رات کو گھر میں رکھی جائے اور شیر چیتا اور محافظ کتا اس لئے ہے کہ ان کو آزاد پھرایا جائے اگر بکری کو آزاد کیا تو اس کی جان خطرے میں ہے اس کو شکاری جانور پھاڑ ڈالیں گے۔

دوسرے سوال کا جواب میں کیا دوں، خود تجربہ دے رہا ہے وہ یہ کہ عورت کے لئے پردہ تپ دق کا سبب نہیں ہماری پرانی بزرگ عورتیں گھر کے دروازے سے بھی بے خبر تھیں وہ جانتی بھی نہ تھیں کہ دق کسے کہتے ہیں اور آج کل بے پردگی میں اول نمبر دوصوبہ ہیں ایک کاٹھیاواڑ، دوسرا پنجاب، مگر اللہ تعالیٰ کی شان ہے کہ ان ہی دونوں..... تو جمعۃ کثر الایمان: وہ عورتیں ہیں کہ شوہر کے سوا کسی کو آنکھ اٹھا کر نہیں دیکھتیں۔

(پ ۲۷، الرحمن: ۵۶)

صوبوں میں دق زیادہ ہے، یو۔ پی میں عام طور پر شریفوں کی بہو بیٹیاں پردہ نشین ہیں اللہ تعالیٰ کے فضل سے ان میں دق بہت ہی کم ہے بلکہ اگر کہا جائے کہ دق ہے ہی نہیں تو بھی بے جا نہ ہوگا۔ جناب اگر پردہ سے دق پیدا ہوتی ہے تو مردوں کو دق کیوں ہوتی ہے۔

دوستو! دق کی وجہ کچھ اور ہے یاد رکھو! تندرستی کے دو بڑے اصول ہیں ان کی پابندی کرو۔ اِنْ شَاءَ اللّٰهُ عَزَّوَجَلَّ تندرست رہو گے۔ اوّل یہ کہ بھوکے ہو کر کھاؤ اور پیٹ بھر کر نہ کھاؤ بلکہ روٹی سے بھوکے اٹھو اور دوسرے یہ کہ تھک کر سوؤ۔ پہلے عورتیں چائے کو جانتی بھی نہ تھیں گھر میں محنت مشقت کے کام کرتی تھیں، چکی پینا، غلّہ صاف کرنا، خوب پسینہ آتا تھا، بھوک کھل کر لگتی تھی اور رات کو چار پائی پر خوب بے ہوشی کی نیند آتی تھی اس لئے تندرست رہتی تھیں، آج ہم دیکھتے ہیں کہ پردہ والی عورتیں ہشاش بشاش معلوم ہوتی ہیں، ان کے چہرے تر و تازہ ہوتے ہیں مگر آوارہ اور بے ہودہ عورتیں ایسی معلوم ہوتی ہیں جیسے کہ اس پھول کو لو لگ گئی ہے۔ دوستو! یہ سب بہانہ ہیں ضروری ہے کہ مکان گھلے، ہو دار، صاف ہوں، اپنے مکانوں کے صحن بڑے بڑے اور کھلے ہوئے ہو دار رکھو اور عورتوں بچوں کو چائے اور دوسری خشک چیزوں سے بچاؤ اور دودھ گھی وغیرہ کا استعمال رکھو، عورتوں کو آرام طلب نہ بناؤ۔

اسلامی پردہ اور طریقہ زندگی

عورت کا جسم سر سے پاؤں تک ستر ہے جس کا چھپانا ضروری ہے سوا چہرے اور کلائیوں تک ہاتھوں اور ٹخنے سے نیچے تک پاؤں کے کہ ان کا چھپانا نماز میں فرض

نہیں باقی حصہ اگر گھلا ہوگا تو نماز نہ ہوگی لہذا اُس کا لباس ایسا ہونا چاہئے جو سر سے پاؤں تک اس کو ڈھک رکھے اور اس قدر باریک کپڑا نہ پہنے جس سے سر کے بال یا پاؤں کی پنڈلیاں یا پیٹ اوپر سے ننگا معلوم ہو، گھر میں اگر اکیلی یا شوہر یا ماں باپ کے سامنے ہو تو دوپٹہ اتار سکتی ہے لیکن اگر داماد یا دوسرا قرابت دار ہو تو سر باقاعدہ ڈھکا ہوا ہونا ضروری ہے اور شوہر کے سوا جو بھی گھر میں آوے وہ آواز سے خبر کر کے آوے۔ اجنبی عورت کو سوائے چند صورتوں کے دیکھنا منع ہے: {1} {طیب مریضہ کے مرض کی جگہ کو} {2} {جس عورت کے ساتھ نکاح کرنا ہے اس کو چھپ کر دیکھ سکتا ہے} {3} {گواہ جو عورت کے متعلق گواہی دینا چاہے} {4} {قاضی جو عورت کے متعلق کوئی حکم دینا چاہے وہ بھی بقدر ضرورت دیکھ سکتا ہے، آوارہ عورتوں سے بھی شریف عورتیں پردہ کریں۔ (در مختار) (1)}

عورت کو اپنے گھر سے نکلنا بھی منع ہے

سوائے چند موقعہ کے

{1} {قَابِلَةٌ} یعنی دائی پیشہ کرنے والی عورت گھر سے نکل سکتی ہے {2} {شَاهِدَةٌ} گواہی دینے کیلئے عورت قاضی کے دربار میں جاسکتی ہے {3} {غَاسِلَةٌ} جو عورت مردہ عورتوں کو غسل دیتی ہے وہ بھی اس ضرورت سے نکل سکتی ہے {4} {كَاسِبَةٌ} جس عورت کا کوئی کمائی کرنے والا نہ ہو وہ روزی حاصل کرنے کیلئے گھر سے نکل سکتی ہے {5} {زَانِرَةٌ} والدین اور خاص اہل قرابت سے ملنے کے لئے بھی گھر سے

..... الدر المختار و رد المحتار، کتاب الصلوٰۃ، باب شروط الصلوٰۃ، مطلب فی ستر العورة، ج ۲،

ص ۹۵ تا ۱۰۰ ملخصاً ورد المحتار، کتاب الحظر والاباحة، فصل فی النظر والمس،

ج ۹، ص ۶۱۳

نکل سکتی ہے وغیرہ۔ اگر اس کی پوری تحقیق کرنا ہو تو اعلیٰ حضرت قدس سرہ کی کتاب ”مُرُوجُ النِّجَا لِخُرُوجِ النِّسَاءِ“ کا مطالعہ کرو۔ ہم نے جو کہا کہ ان موقعوں میں عورت گھر سے نکل سکتی ہے اس کے معنی یہ ہیں کہ پردہ سے نکلے اس طرح نہ نکلے جیسے آج کل رواج ہے کہ یا تو بے برقع باہر پھرتی ہیں یا اگر برقع ہے تو منہ کھلا ہوا اور برقع بھی نہایت خوش نما اور چمکدار کہ دوسرے مردوں کی اس پر خواہ مخواہ نظر پڑے یہ جائز نہیں، یہ احکام تھے گھر سے باہر نکلنے کے اب رہا سفر کرنا اس کے متعلق یہ ضرور یاد رکھو کہ عورت کو اکیلے یا کسی اجنبی مرد کے ساتھ سفر کرنا حرام ہے، ضروری ہے کہ اس کے ساتھ کوئی محرم ہو، آجکل جو رواج ہو گیا ہے کہ گھر کو خط لکھ دیا کہ ہم نے اپنی بیوی کو فلاں گاڑی پر سوار کر دیا ہے تم اسٹیشن پر آ کر اتار لینا، یہ ناجائز بھی ہے اور خطرناک بھی۔ دیور اور بہنوئی وغیرہ سے بڑے بڑے گھروں میں بھی پردہ نہیں بلکہ بعض عورتیں تو کہتی ہیں کہ ان سے پردہ کرنے کی ضرورت ہی نہیں، یہ محض غلط ہے حدیث پاک میں ارشاد ہوا کہ ”الْحَمُّ الْمَوْتُ“ دیور تو اور بھی زیادہ موت ہے۔ (1)

بعض جگہ ان سے ہنسی اور مذاق تک کیا جاتا ہے خیال رکھو کہ جس عورت سے کبھی بھی نکاح ہو سکے اس سے پردہ ضروری ہے کہ وہ اجنبی ہے اور جس سے کبھی بھی نکاح جائز نہ ہو جیسے داماد، رضاعی بیٹا، باپ، بھائی، خسر وغیرہ۔ ان سے پردہ ضروری نہیں اگر ان لوگوں سے باقاعدہ پردہ نہ ہو سکے تو کم از کم گھونگھٹ سے رہنا اور ان کے سامنے حیا اور شرم سے رہنا ضروری ہے، ایسا باریک لباس نہ پہنو جس سے تنگی معلوم ہو

..... صحیح البخاری، کتاب النکاح، باب لا یخلون رجل... الخ، الحدیث: ۵۲۳۲، ج ۳، ص ۴۷۲

اور ایسا لباس نہ پہن جو پنڈلیوں سے بالکل چھٹ جاتا ہو اور جس سے بدن کا اندازہ ہوتا ہو ہاں اگر اس گھر میں سوائے شوہر وغیرہ کے کوئی اجنبی نہ آتا ہو تو کوئی مضائقہ نہیں مگر ایسے گھر آج کل مشکل سے ملیں گے۔ ڈاکٹر اقبال نے خوب کہا ہے۔

چو زہرا باش از مخلوق روپوش

کہ در آغوش شہیرے بہ بنی

یعنی حضرت فاطمہ رَضِيَ اللهُ تَعَالَى عَنْهَا كِي طَرَحَ اللهُ وَالِي پَرْدَه دَارِ بَنُو، تا کہ

اپنی گود میں امام حسین رَضِيَ اللهُ تَعَالَى عَنْهُ جِئْسِي اَوْلَادِ دِيكْهُو۔

لڑکیوں کی تعلیم

اپنی لڑکی کو وہ علم و ہنر ضرور سکھا دو جس کی اس کو جوان ہو کر ضرورت پڑے گی لہذا سب سے پہلے لڑکی کو پاکی پلیدی، حیض و نفاس کے شرعی مسئلے، روزہ، نماز، زکوٰۃ وغیرہ کے مسئلے پڑھا دو یعنی قرآن شریف اور دینیات کے رسالے پڑھا دو پھر کچھ ایسی اخلاقی کتابیں جس میں شوہر کے حقوق، بجالانے، بچوں کے پالنے، ساس مندوں سے میل و محبت رکھنے کے طریقے سکھائے گئے ہوں وہ بھی ضرور پڑھا دو۔ بہتر یہ ہے کہ ان کو نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کی تاریخ بھی مطالعہ کراؤ جس سے دنیا میں رہنے سہنے کا ڈھنگ آ جاوے۔ اس کے بعد ہر طرح کا کھانا پکانا، بقدر ضرورت سینا پر ونا اور دوسری زنانہ دستکاری اور سوئی کا ہنر ضرور سکھاؤ کیونکہ سوئی ہی وہ چیز ہے جس کی ضرورت مرنے کے بعد بھی پڑتی ہے یعنی مردہ سلاہوا کفن پہن کر قبر میں جاتا ہے، سوئی عورتوں کا خاص ہنر ہے کہ اگر (خدا نہ کرے) کبھی عورت پر کوئی مصیبت پڑ جائے یا بیوہ ہو جائے اور کسی

مجبوری کی وجہ سے دوسرا نکاح نہ کر سکے تو گھر میں آبرو سے بیٹھ کر اپنی دستکاریوں سے پیٹ پال سکے۔ آجکل کھانا پکانے اور سینے پر ونے کی بہت سی کتابیں چھپ چکی ہیں۔ چنانچہ ”دہلی کا باورچی خانہ“، ”خوانِ نعمت“، ”خوانِ یغما“ کھانے پکانے کے ہنر کے لیے ضرور پڑھادو بلکہ ان سے ہر طرح کا کھانا پکوالو، اور دوستو! تین چیزوں سے اپنی لڑکیوں اور بیویوں کو بہت بچاؤ ایک ناول، دوسرے کالج اور اسکولوں کی تعلیم، تیسرے تھیٹر اور سینما۔ یہ تین چیزیں لڑکیوں کے لیے زہر قاتل ہیں۔ اس وقت لڑکیوں میں جس قدر شوخی، آزادی اور بے غیرتی ہے وہ سب ان تین ہی کی وجہ سے ہے۔ ہم نے دیکھا کہ لڑکیوں کے لیے پہلے تو زنانہ اسکول کھلے اور ان میں پردہ دار گاڑیاں بچپوں کو لانے اور لے جانے کے لیے رکھی گئیں اگرچہ ان میں نام کا پردہ تھا مگر خیر کچھ عار اور شرم تھی پھر وہ گاڑیاں بند ہوئیں اور صرف ایک عورت جس کو ماں کہتے تھے لانے اور پہنچانے کیلئے رہ گئی پھر وہ بھی ختم، صرف یہ رہا کہ جوان لڑکیاں برقعہ پہن کر آتیں پھر یہ بھی ختم ہوا، اور آزادانہ طور سے آنے جانے لگیں پھر عقل کے اندھوں نے لڑکیوں اور لڑکوں کی ایک ہی جگہ تعلیم شروع کرادی اور شاردا ایکٹ جاری کرایا جس کے معنی یہ تھے کہ اٹھارہ سال سے پہلے کوئی نکاح نہ کر سکے پھر لڑکیوں اور لڑکوں کو سینما کے عشقیہ ڈرامے دکھائے، بیہودہ ناولوں کی روک تھام نہ کی جس کا مطلب صاف یہ ہوا کہ ان کے جذبات کو بھڑکایا گیا اور نکاح روک کر بھڑکے ہوئے جذبات کو پورا ہونے سے روک دیا گیا جس کا منشا صرف یہ ہے کہ حرام کاری بڑھے کیونکہ بھڑکی ہوئی شہوت جب حلال راستہ نہ پائے گی تو حرام کی طرف خرچ ہوگی اور ایسا ہو رہا ہے، اب اس وقت یہ حالت ہے کہ جب اسکولوں، کالجوں کی لڑکیاں صبح شام زرق برق لباس میں راستوں سے آپس میں

مذاق دل لگی کرتی ہوئی، زور سے باتیں کرتی ہوئی، عطر لگائے، دوپٹہ سر سے اتارے ہوئے نکلتی ہیں تو معلوم ہوتا ہے کہ شاید ہندوپاک میں پیرس آگیا اور دردمند دل رکھنے والے خون کے آنسو روتے ہیں۔ اکبر الہ آبادی نے خوب فرمایا ہے۔

بے پردہ مجھ کو آئیں نظر چند پیمیاں اکبر زمیں میں غیرتِ قومی سے گڑ گیا!
پوچھا جو ان سے آپ کا پردہ کدھر گیا کہنے لگیں کہ عقل پہ مردوں کی پڑ گیا
کوشش کرو کہ تمہاری لڑکیاں حیا دار اور ادب والی بنیں تاکہ ان کی اولاد میں
یہ اوصاف پائے جائیں۔ ڈاکٹر اقبال نے کیا خوب فرمایا ہے۔

بے ادب ماں باا د ب اولاد جن سکتی نہیں معدنِ زر معدنِ فولاد بن سکتی نہیں
یاد رکھو کہ اس زمانہ میں ان سکولوں اور کالجوں نے قوم میں انقلاب پیدا کر دیا
ہے، آج طریقہ یہ ہے کہ اگر کسی قوم کا نقشہ بدلنا ہو تو اس قوم کے بچوں کو کالج کی تعلیم
دلاؤ۔ بہت جلد اس قسم کی حالت بدل جاوے گی۔ اکبر نے خوب کہا ہے۔

یوں قتل سے بچوں کے وہ بدنام نہ ہوتا افسوس کہ فرعون کو کالج کی نہ سوجھی
اور دوستو! بعض اسکولوں اور کالجوں کے نام میں اسلام کا نام بھی لگا ہوتا ہے
یعنی ان کا نام ہوتا ہے اسلامیہ اسکول، اسلامیہ کالج اس نام سے دھوکہ نہ کھاؤ اسلامیہ
اسکول، اسلامیہ کالج نام رکھنا فقط مسلم قوم سے اسلام کے نام پر چندہ وصول کرنے کے
لیے ہے ورنہ کام سب کالجوں کا قریب قریب یکساں ہے، غضب تو دیکھو کہ نام اسلامیہ
اسکول اور تعطیل ہوتی ہے اتوار کے دن، اسلام میں تو بڑا دن جمعہ کا ہے، ہر کام انگریزی
میں، وہاں کے طلباء کے اخلاق اور عادات انگریزی پھر یہ اسلامیہ اسکول کہاں رہا؟ بعض
اسکولوں کے نام بجائے اسلامیہ اسکول کے محژن اسکول یا محژن کالج رکھ دیئے گئے

اللہ تعالیٰ نے ہم مسلمانوں کا نام رکھا ہے: ”مُسْلِمِينَ“ قرآن فرماتا ہے:

هُوَ سَمُّكُمْ الْمُسْلِمِينَ (1) اللہ تعالیٰ نے تمہارا نام مسلمان رکھا۔

مگر عیسائیوں کی طرف سے ہمارا نام محمدؐ نہ رکھا گیا، ہم لوگوں کو وہی نام پسند آیا جو کہ عیسائیوں نے ہم کو دیا غرضیکہ ان اسکولوں سے اپنی لڑکیوں کو بچاؤ اور اپنے لڑکوں کو بھی وہاں تعلیم ضرور تادلو اور مگر ان کا دین و مذہب سنبھال کر، اسی طرح لڑکیوں کو گھر پر جو ماسٹروں سے پڑھواتے ہیں یا عیسائی عورتوں یا لیڈیوں سے تعلیم دلواتے ہیں وہ بھی سخت غلطی کرتے ہیں بہت جگہ دیکھا گیا کہ لڑکیاں ماسٹروں کے ساتھ بھاگ گئیں اور ان آوارہ استانیوں کے ذریعے سے ہزار ہا فتنے پھیلے، مجھے یہ معلوم نہیں ہوتا کہ آخر لڑکیوں کو اس قدر اعلیٰ تعلیم کی ضرورت کیا ہے ان کو تو وہ چیزیں پڑھاؤ جس سے ان کو کام پڑتا ہے، ان کا سارا خرچہ تو شوہروں کے ذمہ ہوگا پھر ان کو اس قدر تعلیم سے کیا فائدہ ہے؟ غرضکہ اپنی اولاد کو دین دار اور ہنرمند بناؤ کہ اسی میں دین دنیا کی بھلائی ہے۔ اپنی لڑکیوں کو صرف خاتون جنت فاطمہ الزہراء رضی اللہ تعالیٰ عنہا کے نقش قدم پر چلاؤ، ان کی پاک زندگی کا نقشہ وہ ہے جو ڈاکٹر اقبال نے اس طرح بیان فرمایا۔

آل ادب پروردہ شرم و حیا
آسیا گردان و لب قرآن سرا
آتشین و نوریاں فرماں برش
گم رضائش در رضاء شوہرش

ہاتھ میں چکی اور منہ میں قرآن دونوں جہان ان کی فرمانبردار اور وہ خاوند کی مطیع۔

..... ترجمہ کنز الایمان: اللہ نے تمہارا نام مسلمان رکھا ہے۔ (پ ۱۷، الحج: ۷۸)

نا پسندیدہ رسوم

ہر شخص کو ایک دن مرنا اور دنیا سے جانا ہے اور کیا خبر ہے کہ کس کی موت کس جگہ اور کس وقت آ جاوے اس لئے ہر مسلمان کو لازم ہے، میت کے غسل اور کفن و دفن کے مسائل سیکھے کہ اگر کسی جگہ ضرورت پڑ جائے تو اس کا کام نہ رُکے۔ ہم نے آج یہ سمجھ رکھا ہے کہ میت کا غسل اور کفن صرف ملاں کا کام ہے۔ ہماری اس میں بے عزتی ہے لیکن اگر کسی کا باپ یا کوئی قرابت دار مر جاوے اور وہ اپنے ہاتھ سے اس کو قبر تک پہنچانے کا سامان کر دے تو اس میں بے عزتی کیا ہوگی؟ کیا باپ کے مرنے کے بعد اس کو چھونا بھی بے عزتی ہے۔

ایک مسلمان صاحب بہادر کے والد کا انتقال نئی دہلی میں ہو گیا وہ حضرت پنجاب کے رہنے والے تھے۔ وہاں کوئی غسل دینے والا نہ ملا بہت دیر تک ان کے والد کی لاش بے غسل پڑی رہی۔ ضلع بدایون میں ایک جگہ ایک شخص کے والد کا فاتحہ تھا چونکہ وہ مجمع صاحب بہادروں کا تھا کسی کو قرآن پاک پڑھنا نہ آتا تھا، اب بڑی مشکل پڑی آخر کار فونوگراف میں سورہ یٰسین کا ریکارڈ بجا کر اس ریکارڈ کا ثواب مردہ باپ کی روح کو پہنچایا گیا۔

یہ دو باتیں ہیں جس پر مسلمانوں کی حالت پر ماتم کرنا پڑتا ہے اس لیے سب سے پہلے ضروری ہے کہ موت اور میراث کے ضروری مسئلے مسلمان سیکھیں اور ان تمام مسائل کے لئے ”بہارِ شریعت“ کو مطالعہ میں رکھیں۔

ہم کو اس جگہ ان رسموں سے گفتگو کرنی ہے جو مسلمانوں میں ناجائز یا فضول

خرچیوں کی پڑی ہوئی ہیں یہ رسمیں دو طرح کی ہیں، ایک تو موت کے وقت اور دوسری موت کے بعد۔

موت کے وقت کی رسمیں

عام طور پر یہ رواج ہے کہ میت کے مرتے وقت جو لوگ موجود ہوتے ہیں، وہاں دنیاوی باتیں کرتے ہیں جب انتقال ہو جاتا ہے تو رونے سٹینے کی حالت میں بے صبری اور بعض وقت کفر کے کلمے منہ سے نکال دیتے ہیں کہ ہائے خدا نے بے وقت موت دے دی، ملک الموت نے ظلم کر دیا، کیا ہمارا ہی گھر موت کے لئے رہ گیا تھا وغیرہ۔ مرنے کے بعد جو خویش و اقربا باہر پردیس میں ہوتے ہیں ان کو تار سے خبر دیتے ہیں پھر ان کے آنے کا انتظار کرتے ہیں، پنجاب میں یہ بیماری بہت ہے۔ میں نے بعض جگہ دیکھا ہے کہ دو دن تک لاش رکھی رہی جب خویش و اقربا آئے تب دفن کیا گیا۔ پھر جس قوم یا جس محلہ میں موت ہوگئی وہاں ساری قوم اور سارا محلہ روٹی نہ پکائے اب ایک دن میت پڑی رہی تو زندوں کی بھوک کے مارے آدھی جان گھل گئی اب جبکہ دفن سے فراغت ہو چکی تو کسی قرابت دار نے ان سب کے لیے روٹی پکائی اور روٹی پکانے پر یہ ضروری ہے کہ ان تمام لوگوں کے لیے کھانا پکائے جن کے گھر اب تک دفن کے انتظار میں روٹی نہ پکی تھی یعنی ساری برادری یا سارے محلے کے لئے۔

یو. پی میں بعض جگہ دیکھا گیا ہے کہ موت کی روٹی محلہ داروں کو رات اٹھا اٹھا کر پہنچاتے ہیں اگر کسی کے گھر نہ پہنچے تو اس کی سخت شکایت ہوتی ہے جیسے کہ شادی کی روٹی کی شکایت ہوتی ہے۔

پنجاب میں یہ بھی رواج ہے کہ میت کے ساتھ ایک دیگ چاولوں کی پک کر قبرستان جاتی ہے جو کہ دفن کے بعد وہاں فقرا کو تقسیم کر دی جاتی ہے اور یو۔ پی میں کچا غلہ اور پیسے لے جاتے ہیں جو قبرستان میں تقسیم ہوتے ہیں۔

ان رسموں کی خرابیاں

انسان کے لئے نزع کا وقت بہت سخت وقت ہے کہ عمر بھر کی کمائی کا نچوڑ اس وقت ہو رہا ہے، اس وقت قرابت داروں کا وہاں دنیاوی باتیں کرنا سخت غلطی ہے کیونکہ اس سے میت کا دھیان ہٹنے کا اندیشہ ہے فقط آنکھوں سے آنسو بہیں یا معمولی آواز منہ سے نکلے اور کچھ صبر وغیرہ کے لفظ بھی منہ سے نکل جاویں تو کوئی حرج نہیں مگر پیٹنا، منہ پر طمانچہ مارنا، بال نوچنا، کپڑے پھاڑنا، بے صبری کی باتیں منہ سے نکالنا نوحہ ہے اور نوحہ حرام، نوحہ کرنے والے سخت گنہگار ہیں، یہ سمجھ لو کہ نوحہ کرنے اور نوحہ کرنے سے مردہ واپس نہیں آجاتا بلکہ صبر کا جو ثواب ملتا ہے وہ بھی جاتا رہتا ہے، دو ہی وقت امتحان کے ہوتے ہیں: ایک خوشی کا دوسرا غم کا، جوان دو وقتوں میں قائم رہا وہ واقعی مرد ہے مصیبت کے وقت یہ خیال رکھو کہ جس رب نے عمر بھر آرام دیا اگر وہ کسی وقت کوئی رنج یا غم بھیج دے تو صبر کرنا چاہئے۔ کسی قرابت دار کے آنے کے انتظار میں میت کے دفن میں دیر لگانا سخت منع ہے اور اس میں ہر طرح کا خطرہ ہی ہے اگر زیادہ دیر رکھنے سے میت کا جسم بگڑ جاوے یا کسی قسم کی بو وغیرہ پیدا ہو جاوے یا کسی قسم کی خرابی وغیرہ پیدا ہو جاوے تو اس میں مسلمان میت کی توہین ہے، قرابت دار آکر میت کو زندہ نہیں کر لیں گے اور منہ دیکھ کر بھی کیا کریں گے اس لیے دفن میں جلدی کرنا ضروری ہے، چند

چیزوں میں بلاوجہ دیر لگانا منع ہے: لڑکی کی شادی، قرض کا ادا کرنا، نماز کا پڑھنا، توبہ کرنا، میت کو دفن کرنا، نیک کام کرنا۔ کسی کے مرنے سے محلہ میں روٹی پکانا یا کھانا منع نہیں ہو جاتا، ہاں چونکہ میت کے خاص رشتہ دار دفن میں مشغول ہونے اور زیادہ رنج و غم کی وجہ سے کھانا نہیں پکاتے ان کے لئے کھانا تیار کرنا بلکہ انہیں اپنے ساتھ کھلانا سنت ہے مگر خیال رہے کہ کھانا صرف ان لوگوں کے لئے پکایا جائے اور وہی لوگ کھائیں جو رنج و غم کی وجہ سے گھر میں نہ پکاسکیں محلہ والوں اور برادری کو رسمی طریقہ پر کھلانا بھی ناجائز ہے اور کھانا بھی۔

غم اور رنج دعوتوں کا وقت نہیں، میت کے ساتھ دیگ یا کچھ غلہ لے جانے میں حرج نہیں مگر دو باتوں کا ضرور خیال رہے: اول یہ کہ لوگ اس خیرات کو اتنا ضروری نہ سمجھ لیں کہ نہ ہو تو قرض لے کر کریں اگر میت کے وارثوں میں سے کوئی وارث بچہ ہو یا کوئی سفر میں ہو تو میت کے مال سے یہ خیرات نہ کریں بلکہ کوئی شخص اپنی طرف سے کر دے، دوسرے یہ کہ قبرستان میں تقسیم کرتے وقت یہ خیال رکھا جاوے کہ فقراء وغربا قبروں کو پاؤں سے نہ روندیں اور یہ کھانا یا غلہ نیچے نہ گرے، بہتر تو یہی ہے کہ گھر پر ہی خیرات کر دی جائے کیونکہ یہ دیکھا گیا ہے کہ خیرات لینے والے فقراء غلہ لینے کے لیے قبروں پر کھڑے ہو جاتے ہیں اور چاول وغیرہ بہت خراب کرتے ہیں۔

موت کے وقت کی اسلامی رسمیں

جان کنی کی نشانی یہ ہے کہ بیمار کی ناک ٹیڑھی پڑ جاتی ہے اور کنبھی نیچے بیٹھ جاتی ہے جب یہ علامت بیمار میں دیکھی لی جائے تو فوراً اس کا منہ کعبہ شریف کو کر دیا جائے یا تو

اس کی چار پائی قبر کی طرح رکھی جائے یعنی شمال کو سر اور جنوب (دکن) کو پاؤں اور میت کو سیدھی کروٹ پر لٹا دیا جائے مگر اس سے جان نکلنے میں دشواری ہوتی ہے۔ بہتر ہے کہ میت کے پاؤں قبلہ کی طرف کر دیے جائیں اور اس کو چت لٹا دیا جائے تاکہ کعبہ کو منہ ہو جائے کروٹ کی ضرورت نہ رہے۔ چند جگہ کعبہ کی طرف پاؤں کرنا جائز ہیں:

{1} لیٹ کر نماز پڑھتے وقت {2} جان نکلنے کے وقت {3} میت کو غسل دیتے وقت {4} اور قبرستان لے جاتے وقت جبکہ قبرستان مشرق کی طرف ہو۔ پھر اس کے پاس بیٹھنے والے کوئی دنیاوی بات نہ کریں اور اس وقت خود بھی نہ روئیں بلکہ سب لوگ اس قدر آواز سے کلمہ طیبہ پڑھیں کہ میت کے کان میں وہ آواز پہنچتی رہے اور کوئی شخص اس وقت منہ میں پانی ڈالتا رہے کیونکہ اس وقت پیاس کی شدت ہوتی ہے اگر گرمی زیادہ پڑ رہی ہو تو کوئی پتکھے سے ہوا بھی کرتا رہے۔ سورہ یس شریف پڑھیں تاکہ اس کی مشکل آسان ہو اور رب تعالیٰ سے دعا کریں کہ **يا الله! عَزَّوَجَلَّ** اس کا اور ہم سب کا بیڑا پار لگائیو، **اَللّٰهُمَّ رَبَّنَا ارْزُقْنَا حُسْنَ الْخَاتِمَةِ**۔

جب جان نکل جاوے تو کسی کو رونے سے نہ روکیں کیونکہ زیادہ غم پر نہ رونا سخت بیماری پیدا کرتا ہے، ہاں یہ حکم دیں کہ نوحہ نہ کریں یعنی منہ پر تھپڑ نہ لگائیں اور بے صبری کی باتیں نہ کہیں۔ غسل اور کفن سے فارغ ہو کر نعت خوانی کرتے ہوئے یا بلند آواز سے درود شریف اور کلمہ طیبہ پڑھتے ہوئے میت کو لے چلیں کیونکہ آج کل اگر ذکر الہی آواز سے نہ ہو تو لوگ دنیا کی باتیں کرتے ہوئے جاتے ہیں اور یہ منع ہے نیز اس نعت خوانی اور درود شریف کی آواز سے گھروں میں لوگ سمجھ جاتے ہیں کہ کوئی میت جا رہی

ہے تو آ کر نماز اور دفن میں شریک ہو جاتے ہیں۔ نماز جنازہ پڑھ کر کم از کم تین بار قُلْ هُوَ اللَّهُ اور سورہ فلق، سورہ ناس اور سورہ فاتحہ پڑھ کر میت کو ثواب بخشیں کہ جنازہ کی نماز کے بعد دعا کرنا سنت رسول اللہ اور سنت صحابہ ہے۔ (دیکھو ہماری کتاب جَاءَ الْحَقُّ) (1)

دفن سے فارغ ہو کر قبر کے سرہانے سورہ بقرہ کی شروع کی آیتیں مُفْلِحُونَ تک اور قبر کے پاؤں کی طرف سورہ بقرہ کا آخری رکوع پڑھ کر میت کو ثواب بخشیں، جب دفن سے فارغ ہو کر لوگ لوٹ جاویں تب قبر کے سرہانے کی طرف کھڑے ہو کر اذان کہہ دیں تو اچھا ہے کہ اس سے عذاب قبر سے نجات ہے اور مردہ کو نکیرین کے سوالات کا جواب بھی یاد آ جائے گا پھر قرابت دار میت کے صرف گھر والوں کو کھانا کھلا دیں بلکہ بہتر یہ ہے کہ پکا کر لانے والا خود بھی انکے ساتھ ہی کھاوے اور ان کو مجبور کر کے کھلاوے۔

موت کے بعد کی مروجہ رسمیں

موت کے بعد ہر علاقہ میں علیحدہ علیحدہ رسمیں ہوتی ہیں مگر کچھ رسمیں ایسی ہیں جو تھوڑے فرق سے ہر جگہ ادا کی جاتی ہیں ان ہی کا ہم یہاں ذکر کرتے ہیں: دولہن کا کفن اس کے میسے سے آتا ہے یعنی یا تو اس کے ماں باپ کفن خرید کر لاتے ہیں یا بعد کو اس کی قیمت دیتے ہیں، اسی طرح دفن اور تقریباً موت کا تین دن تک کا سارا خرچہ میسے والے کرتے ہیں، دولہن کی اولاد کا کفن بھی میسے والوں کی طرف سے ہونا ضروری ہے، تین دن میت والوں کے گھر قرابت داروں اور خاص کر سمدھیانہ سے کھانا آنا ضروری ہے اور کھانا بھی اتنا زیادہ لانا پڑتا ہے کہ سارے کنبے بلکہ ساری برادری کو کافی ہو، چھ وقت

.....جاء الحق، حصہ اول، ص ۲۲۳

کھانا بھیجنا پڑتا ہے، اگر پچیس پچیس آدمیوں کا ہر وقت کھانا پکایا گیا تو اس قحط سالی کے زمانہ میں کم از کم پچاس روپیہ خرچ ہوا پھر جب خیر سے یہ تین دن گزر گئے تو اب میت والوں کے ذمہ لازم ہے کہ تیسرے دن تیجہ (سوئم) کرے جس میں ساری برادری بلکہ ساری بستی کی روٹی کرے جس میں امیر و غریب، دولت مند لوگ ضرور شریک ہوں اور غضب یہ کہ بہت جگہ یہ برادری کی دعوت خود میت کے مال سے ہوتی ہے حالانکہ میت کے چھوٹے یتیم بچے، بیوہ اور غریب بوڑھے ماں باپ بھی ہوتے ہیں مگر ان سب کے منہ سے یہ پیسہ نکال کر اس میلہ کو کھلایا جاتا ہے۔ موت کے بعد تین دن تک میت کے گھر والے تعزیت کے لئے بیٹھتے ہیں۔ جہاں بجائے دعا اور تعزیت کے حقے کے دور چلتے ہیں کچھ قرآن کریم پڑھ کر بخشتے بھی ہیں تو اس طرح کہ حقہ منہ میں ہے اور ہاتھ اٹھے ہوئے ہیں پھر چالیس روز تک برابر دو روٹیاں ہر روز خیرات کی جاتی ہیں اور اس کے درمیان دسواں، بیسواں اور چالیسواں بڑی دھوم دھام سے ہوتا رہتا ہے جس میں برادری کی عام دعوتیں ہوتی ہیں اور فاتحہ کے لئے ہر قسم کی مٹھائیاں اور فروٹ (میوے) اور کم از کم ایک عمدہ کپڑوں کا جوڑا رکھا جاتا ہے۔ فاتحہ کے بعد وہ مٹھائیاں اور فروٹ تو گھر کے بچوں میں تقسیم کیا جاتا ہے اور کپڑوں کا جوڑا خیرات ہوتا ہے پھر چھ ماہ کے بعد چھ ماہی اور سال بعد میت کی برسی ہوتی ہے اس برسی میں بھی برادری اور بستی کی روٹی کی جاتی ہے، لوصاحب! آج ان رسموں سے پیچھا چھوٹا، بعض جگہ دیکھا گیا ہے کہ کفن پر ایک نہایت خوبصورت ریشمی یا اونی چادر ڈالی جاتی ہے جو بعد دن خیرات ہوتی ہے مگر دوستو! یہ بھی خیال رہے کہ ننانوے فی صدی یہ رسمیں اپنے نام اور شہرت کے لئے ہوتی ہیں اگر یہ کام نہ ہوں

گے تو ناک کٹ جائے گی۔

ان رسموں کی خرابیاں

شریعت میں کفن اس کے ذمہ ہے جس کے ذمہ اس کی زندگی کا خرچہ ہے لہذا ہر جوان، مالدار مرد کا کفن اس کے اپنے مال سے دیا جانا چاہیے اور چھوٹے بچوں کا کفن اس کے ماں باپ کے ذمے ہے اسی طرح اگر بیوی کا انتقال رخصت سے پہلے ہو گیا تو بیوی کے باپ کے ذمہ ہے اگر رخصت کے بعد انتقال ہوا تو شوہر کے ذمہ۔ شوہر کے ہوتے ہوئے اس کے باپ بھائی سے جبراً کفن لینا ظلم ہے اور سخت منع۔ سنت یہ ہے کہ میت کے پڑوسی یا قرابت دار مسلمان صرف ایک دن یعنی دو وقت کھانا میت کے گھر بھیجیں اور وہ کھانا صرف ان لوگوں کے لیے ہو جو غم یا مشغولیت کی وجہ سے آج پکا نہ سکے۔ عام محلّہ والوں اور برادری کو اس کھانے کا حق نہیں، ان کے لئے یہ کھانا سخت منع ہے، ہاں میت کے گھر جو مہمان باہر سے آئے ہیں ان کو اس کھانے سے کھانا جائز ہے، ایک دن سے زیادہ کھانا بھیجنا منع ہے۔ میت والوں کے گھر تیجہ اور چالیسواں کی روٹی کرانا اور اس سے برادری کی روٹی لینا حرام و مکروہ تحریمی ہے لہذا یہ مروجہ تیجہ، دسواں، چالیسواں، چھ ماہی، برسی کی برادری کی دعوتیں کھلانے والے اور کھانے والے دونوں گنہگار ہیں یہ کھانا صرف غریبوں فقیروں کا حق ہے کیونکہ یہ صدقہ و خیرات ہے اور اگر میت کا کوئی وارث بچہ ہے یا سفر میں ہے تو بغیر تقسیم کئے ہوئے اس کا مال خیرات کرنا بھی حرام ہے کہ نہ یہ فقیروں کو جائز اور نہ مالداروں کو، لہذا یا تو کوئی وارث خاص اپنے مال سے یہ خیرات کرے یا پہلے میت کا مال تقسیم کر لیں پھر نابالغ اور غائب کا حصہ نکال

کر حاضر بالغ وارث اپنے حصہ سے کریں ان دعوتوں کا یہ شرعی حکم تھا اب دنیاوی حالات پر نظر کرو تو آپ کو معلوم ہوگا کہ ان تیجہ، چالیسواں اور برسی کی رسموں نے کتنے مسلمانوں کے گھرتاہ کر دیئے، میرے سامنے بہت سی ایسی مثالیں ہیں کہ مسلمانوں کی دکائیں، جائیدادیں اور مکانات چالیسواں اور تیجہ کھا گیا، آج وہ ٹھوکریں کھاتے پھر رہے ہیں۔ ایک صاحب نے باپ کے چالیسویں کے لیے ایک بیٹے (کراڑ) سے چار سو روپے قرض لیے تھے، ستائیس سو روپیہ ادا کر چکے مگر قرض ختم نہیں ہوا، پھر لطف یہ ہے کہ اس تیجہ اور چالیسویں کی رسموں سے صرف ایک ہی گھرتاہ نہیں ہوتا بلکہ دولہن کے میکے والے بھی ساتھ تباہ ہوتے ہیں، یعنی

ع ہم تو ڈوبے ہیں صنم تم کو بھی لے ڈوبیں گے

کیونکہ قاعدہ یہ ہوتا ہے اگر تیجہ میت والا کرے تو چالیسویں کی روٹی اس کے سمدھیانے والے لکریں، میرے اس کلام کا تجربہ ان کو خوب ہوا ہوگا کہ جن کو کبھی ان رسموں سے واسطہ پڑا ہو۔ دیکھا گیا ہے کہ میت کا دم نکلا اور محلہ والی عورتوں مردوں نے گھر گھر لیا، اول تو پان دان کے ٹکڑے اڑا دیئے اب سب لوگ جمع ہیں کھانا آنے کا انتظار ہے بیچارہ میت والا مصیبت کا مارا اپنا غم بھول جاتا ہے یہ فکر پڑ جاتی ہے کہ اس میلے کا پیٹ کس طرح بھروں پھر جب تک اس بیچارے کا دیوالیہ نہیں نکل جاتا یہ میلہ نہیں ہٹتا لہذا اے مسلمانو! ان ناجائز اور خراب رسموں کو بالکل بند کر دو۔

موت کے بعد کی اسلامی رسمیں

کفن و دفن کا سارا خرچہ یا تو خود میت کے مال سے ہو اور اگر کسی کی بیوی یا بچہ

مرا ہے تو شوہر یا باپ کے مال سے ہو، میکہ سے ہرگز ہرگز نہ لیا جائے میت کے مال سے کریں ان دعوتوں کا یہ شرعی حکم ہے، کسی سے ہرگز ہرگز نہ لیا جائے، میت والوں کے گھر پڑوسی یا قرابت دار صرف ایک دن کھانا لے جائیں اور وہ بھی اتنا جتنا کہ خالص گھر والوں یا ان کے پرہیزی مہمانوں کو کافی ہو اور اس میں سنت کی نیت کریں نہ کہ دنیاوی بدلہ اور نام و نمود کی، اگر تین روز تک تعزیت کے لئے میت والے مرد کسی جگہ بیٹھیں تو کوئی حرج نہیں مگر اس میں حقہ کا دور بالکل نہ ہو بلکہ آنے والے فاتحہ پڑھتے آویں اور صبر کی ہدایت کرتے جاویں تین دن کے بعد تعزیت کے لیے کوئی نہ بیٹھے اور نہ کوئی آئے ہاں جو پرہیزی قرابت دار سفر سے آئے تو جب بھی پنچنے میت والوں کی تعزیت کرے یعنی پُرسادے، عورتیں جب کسی کے گھر پُرسادے آتی ہیں تو خواہ مخواہ میت والوں سے مل کر روتی ہیں چاہے آنسو نہ آویں مل کر آواز نکالنا ضروری ہوتا ہے یہ بالکل غلط طریقہ ہے، ان کو صبر کی تلقین کرو اور دوسواں اور چالیسواں اور برسی وغیرہ ضرور کرنا چاہیے مگر اس میں دو باتوں کا خیال ضرور ہے، ایک تو یہ کہ جہاں تک ہو سکے میت کے مال سے نہ کریں، اگر کوئی وارث بچہ ہے تب اس کے حق سے یہ خیرات کرنا حرام ہے لہذا کوئی قرابت دار کھانا پینا وغیرہ اپنے مال سے کرے اور دوسرے یہ کہ کھانا صرف فقراء اور غرباء کو کھلایا جائے۔ عام برادری کی روٹی ہرگز ہرگز نہ کی جائے اور فقراء پر اس قدر خرچ کیا جائے جتنی حیثیت ہو فرض لے کر توجج اور زکوٰۃ دینا بھی جائز نہیں، یہ صدقہ وغیرہ سے بڑھ کر نہیں، اس کی پوری تحقیق کے لیے اعلیٰ حضرت قُدس سِرُّہ کی کتاب ”جَلِیُّ الصَّوْتِ لِنَهْيِ الدَّعْوَةِ عَنِ اَهْلِ الْمَوْتِ“ (1) دیکھو، بلکہ دیکھنے والوں سے ہم کو معلوم ہوا ہے..... فتاویٰ رضویہ جلد چہارم مطبوعہ مکتبہ رضویہ میں اس رسالہ کا نام ”جَلِیُّ الصَّوْتِ لِنَهْيِ الدَّعْوَةِ اَمَامَ الْمَوْتِ“ لکھا ہے۔

کہ اعلیٰ حضرت فاضل بریلوی رَحْمَةُ اللّٰهِ تَعَالٰی عَلَیْہِ جب کسی کے یہاں پُر سادینے جاتے تو اس کے گھر حقہ، پانی بھی استعمال نہ کرتے تھے، کسی نے عرض کیا کہ حضرت یہ تو دعوت نہیں فقط ایک تواضع ہے یہ کیوں نہیں استعمال فرماتے، تو فرمایا کہ زکام کو روکو تاکہ بخار سے امن رہے۔

ہماری اس گزارش کا مقصد یہ نہیں ہے کہ تیجہ، دسواں، چالیسواں وغیرہ نہ کرو یہ تو دیوبندی یا وہابی کہے گا، مقصد یہ ہے کہ اس کو اولیاء کے نام و نمود کے لئے نہ کرو بلکہ ناجائز اور فضول رسموں کو اس سے نکال دو، حق تعالیٰ توفیق عطا فرماوے۔ آمین

میراث

اسلامی قانون میں مسلمانوں کی ساری اولاد یعنی لڑکے لڑکیاں اپنے ماں باپ کے مرنے کے بعد اس کے مال سے میراث لیتے ہیں۔ لڑکے کو لڑکی سے دو گنا حصہ ملتا ہے مگر ہندوؤں آریوں کے دھرم میں لڑکی باپ کے مال سے محروم ہوتی ہے اور سب مال لڑکا ہی لیتا ہے یہ صاف ظلم ہے جب دونوں ایک ہی باپ کی اولاد ہیں تو ایک کو میراث دینا اور ایک کو نہ دینا اس کے کیا معنی؟ لیکن کاٹھیاواڑ اور پنجاب کے مسلمانوں نے اپنے لیے یہ ہندوانی قانون قبول کیا ہے اور حکومت کو لکھ کر دے دیا ہے کہ ہم کو ہندوانی قانون منظور ہے جس کے معنی یہ ہوئے کہ ہم زندگی میں تو مسلمان ہیں اور مرنے کے بعد نَعُوذُ بِاللّٰهِ ہندو۔ یاد رکھو! قیامت میں اس کا جواب دینا پڑے گا۔

اگر اسلام کے اس قانون سے ناراضی ہے تو کفر ہے اور اگر اس کو حق جان کر اس پر عمل نہ کیا تو حق تلفی اور ظلم ہے۔ لڑکے تم کو کیا بخش دیتے ہیں اور لڑکیاں کیا چھین

لیتی ہیں؟ جب تم مر ہی گئے تو اب تمہارا مال کوئی بھی لے تم کو کیا؟ تم بیٹے کی محبت میں اپنی آخرت کیوں تباہ کرتے ہو؟ تمہارا یہ خیال بھی غلط ہے کہ لڑکی تمہارا مال برباد کر دے گی، ہم نے تو یہ دیکھا ہے کہ اپنے باپ کی چیز کا درد جتنا لڑکی کو ہوتا ہے اتنا لڑکے کو نہیں ہوتا۔ ایک جگہ لڑکوں نے اپنے باپ کا مکان فروخت کیا لڑکے تو خوشی سے فروخت کر رہے تھے مگر لڑکی بہت روتی چلاتی تھی کہ یہ میرے مَرے باپ کی نشانی ہے اس کو دیکھ کر اپنے باپ کو یاد کر لیتی ہوں میں اپنا حصہ فروخت نہ کروں گی اس کے رونے سے دیکھنے والے بھی رونے لگے۔ اور بڑھاپے میں جتنی ماں باپ کی خدمت لڑکی کرتی ہے اتنی خدمت لڑکا نہیں کرتا پھر اس غریب کو کیوں محروم کرتے ہو؟ لڑکے تو مرنے کے بعد قبر پر فاتحہ کو بھی نہیں آتے لہذا ضروری ہے کہ لڑکی اور لڑکے کو پورا حصہ دو۔ کاٹھیا واڑ میں ایک قوم ہے آغا خوانی خوجہ، اگر ان کے دو بیٹے ہوں تو ایک کا نام قاسم بھائی اور دوسرے کا نال رام لعل یا مول جی اور کہتے ہیں کہ اگر قیامت کے دن مسلمانوں کی بخشش ہوئی تو قاسم بھائی بخشوا لے گا اور اگر ہندوؤں کی نجات ہوئی تو رام لعل ہاتھ پکڑے گا۔ کیا یہی ہم نے بھی سمجھ رکھا ہے کہ زندگی میں اسلامی کام کریں اور میراث میں ہندوؤں کے قانون اختیار کریں تاکہ دونوں تو میں خوش رہیں؟

اگر مسلمانوں کو یہی فکر ہے کہ ہماری اولاد ہمارا مال برباد کر دے گی تو چاہیے کہ اپنی جائیداد، مکانات، دوکانیں وغیرہ اپنی اولاد پر وقف کریں، اس کا فائدہ یہ ہوتا ہے کہ ہمارے بعد ہماری اولاد ہماری جائیداد اور مکانات سے ہر طرح نفع اٹھائے اور اس میں رہے اس کا کرایہ کھائے اور حصہ رسد کرایہ کو آپس میں تقسیم کرے مگر اس کو رہن

(گروی) نہ کر سکے، اس کو بیچ نہ سکے، اس سے اِنْ شَاءَ اللّٰهُ عَزَّوَجَلَّ تمہاری جائیداد اور مکانات محفوظ ہو جائیں گے کسی کے ہاتھ فروخت نہ ہو سکیں گے اور تم گناہ سے بھی بچ جاؤ گے۔ اگر مسلمان اس قانون پر عمل کرتے تو آج ان کی جائیدادیں، ہندوؤں کے پاس نہ پہنچ جاتیں۔ وقف علی الاولاد کرنے کا طریقہ کسی عالم سے پوچھ لینا چاہیے اور میراث کے لیے ہم نے ایک کتاب اردو زبان میں لکھ دی ہے جس کا نام ہے: ”عِلْمُ الْمِيرَاثِ“ اس کا مطالعہ کرو۔

ہمارے بعض دوستوں کی فرمائش تھی کہ کتاب کے آخر میں فائدہ مند وظیفے اور اعمال روزانہ پڑھنے کے بھی اور متبرک تاریخوں اور بڑی راتوں کے بھی بیان کر دیئے جائیں کیونکہ لوگ ان سے بے خبر ہیں۔ میں مسلمانوں کے فائدے کے لیے وہ اعمال جو کہ بفضلہ تعالیٰ سو فیصدی کامیاب ہیں اور جس کی مجھ کو میرے ولی نعمت، مرشد برحق، حضرت صدرالافاضل مولانا محمد نعیم الدین صاحب قبلہ دَامَتْ بَرَكَاتُهُمُ الْقُدْسِيَّة کی طرف سے اجازت ہے، خاص لَوْجِہِ اللّٰہِ بتاتا ہوں اور سنی مسلمانوں کو ان کی اجازت دیتا ہوں۔

نوٹ ضروری: ہر عمل کی کامیابی کی دو شرطیں ہیں: اول: عامل کا صحیح العقیدہ سنی ہونا اور ہر بد مذہب خصوصاً دیوبندی اور وہابی کی صحبت سے بچنا۔ دوسرے: شرعی احکام خصوصاً نماز روزے کا سختی سے پابند ہونا۔ مریض اگر دو کرے مگر پرہیز نہ کرے تو دوا فائدہ نہیں پہنچاتی اسی طرح اگر ان مذکورہ اعمال کا کرنے والا یہ دو پرہیز نہ کرے گا تو کامیاب نہ ہوگا۔ دو طرح کے وظیفے بیان کرتا ہوں ایک تو روزانہ یا کسی خاص موقع پر

پڑھنے کے، دوسرے خاص راتوں اور تبرک تاریخوں میں پڑھنے کے لئے۔

صبح و شام

نماز فجر اور نماز مغرب کے بعد ہر روز تین بار یہ دعا پڑھے اول و آخر تین تین بار درود شریف **أَعُوذُ بِكَ لَيْلَتِ اللَّهِ التَّامَّاتِ مِنْ شَرِّ مَا خَلَقَ (1)**

پھر یہ پڑھے: **سَلِّمْ عَلَيَّ نُوْحٍ فِي الْعَالَمِيْنَ (2)** خدا نے چاہا تو زہریلے جانوروں سانپ، بچھو وغیرہ سے محفوظ رہے گا، نہایت مجرب ہے۔

روزانہ صبح فجر کی سنتیں اپنے گھر پڑھے اور سنتوں کے بعد اول آخر درود شریف تین تین بار، درمیان میں 70 بار **أَسْتَغْفِرُ اللَّهَ رَبِّيْ مِنْ كُلِّ ذَنْبٍ وَأَتُوبُ إِلَيْهِ (3)** پڑھے، گھر میں بہت برکت رہے گی اور سب گھر والوں میں اتفاق بفضلہ تعالیٰ ہوگا مگر شرط یہ ہے کہ مرد سنت فجر کے بعد فرض مسجد میں جماعت کے ساتھ پڑھے۔

کھانا کھانے کے وقت

بِسْمِ اللَّهِ الَّذِي لَا يَضُرُّ مَعَ سِبْهِ شَيْءٌ فِي الْأَرْضِ وَلَا فِي السَّمَاءِ

..... ترجمہ: میں اللہ عزوجل کے پورے اور کامل کلمات کے ساتھ مخلوق کے شر سے پناہ لیتا ہوں۔

(سنن الترمذی، کتاب الدعوات، احادیث شتی، باب فی الاستعاذۃ، الحدیث: ۳۶۱۶،

ج ۵، ص ۳۴۶)

..... ترجمہ کنز الایمان: نوح پر سلام ہو جہاں والوں میں۔ (پ ۲۳، الصفت: ۷۹)

..... ترجمہ: میں اللہ سے معافی مانگتا ہوں جو میرا پروردگار ہے ہر گناہ سے اور اس کی بارگاہ میں توبہ کرتا

ہوں۔

..... ترجمہ: اللہ تعالیٰ کے نام سے، جس کے نام کی برکت سے زمین و آسمان کی کوئی چیز نقصان نہیں پہنچا

سکتی اور وہی سنتا جانتا ہے۔

وَهُوَ السَّبِيحُ الْعَلِيمُ (4) جب کھانا سامنے آ جاوے تب یہ پڑھ کر کھائے، رب نے چاہا تو وہ کھانا نقصان نہ کرے، دوا پر بھی یہی دعا پڑھ لینی چاہیے۔

دشمنوں کے شر سے بچنے کے لئے

روزانہ صبح و شام اول و آخر درود شریف پڑھ کر 3 بار یہ دعا پڑھے: بِسْمِ اللّٰهِ خَيْرِ الْأَسْبَاءِ بِسْمِ اللّٰهِ الَّذِي لَا يَضُرُّ مَعَ اسْبِهِ شَيْءٌ فِي الْأَرْضِ وَلَا فِي السَّمَاءِ (1) اِنْ شَاءَ اللّٰهُ عَزَّ وَجَلَّ دشمنوں کے شر سے محفوظ رہے گا۔

سفر کو جاتے وقت

جب گھر سے سفر کے لیے نکلے تو اگر کراہت کا وقت نہ ہو (نفل کی کراہت کا وقت فجر اور عصر کے بعد اور دوپہر میں ہے) تو دو رکعت نفل نماز سفر کی نیت سے پڑھ لے، ہر رکعت میں تین تین بار قُلْ هُوَ اللّٰهُ پڑھے اور بعد کو یہ دعا پڑھے: اِنَّ الَّذِي فَرَضَ عَلَيْكَ الْقُرْآنَ لَرَأْدُكَ اِلَى مَعَادٍ (2)

رب نے چاہا تو بخیریت گھر واپس آئے گا اور سب کو خیریت سے پائے گا، اور اگر اس وقت نفل مکروہ ہو تو بھی محلہ کی مسجد میں آ جاوے اور یہ دعا پڑھے۔

..... ترجمہ: اللہ عَزَّ وَجَلَّ کے نام سے جو تمام ناموں سے بہتر، اللہ عَزَّ وَجَلَّ کے نام سے، جس کے نام سے کوئی چیز نقصان نہیں پہنچاتی نہ زمین میں اور نہ آسمان میں۔

..... ترجمہ: کنز الایمان: بیشک جس نے تم پر قرآن فرض کیا وہ تمہیں پھیر لے جائے گا جہاں پھرنا

چاہتے ہو۔ (پ ۲۰، القصص: ۸۵)

سواری پر سوار ہوتے وقت

اگر گھوڑا، تانگہ، ریل، موٹر وغیرہ خشکی کی سواری پر سوار ہو تو یہ پڑھ کر بیٹھے:

سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَإِنَّا إِلَىٰ رَبِّنَا لَمُنْقَلِبُونَ (1)

اِنْ شَاءَ اللّٰهُ عَزَّوَجَلَّ اس سواری میں کوئی تکلیف نہ پہنچے گی، ہر مصیبت سے محفوظ رہے گا اور دریا کی سواری یعنی کشتی، جہاز وغیرہ میں بیٹھتے وقت یہ دعا پڑھ لے:

بِسْمِ اللّٰهِ مَجْرَهَا وَمُرْسَهَآ اِنَّ رَبِّيْ لَعَفُوٌّ رَّحِيْمٌ (2) اِنْ شَاءَ اللّٰهُ عَزَّوَجَلَّ

ڈوبنے سے بچے گا۔

رات کو سوتے وقت

{1} اگر سوتے وقت آیۃ الکرسی پڑھ لے تو رات بھر وہ مکان چوری، آگ اور ناگہانی آفات سے محفوظ رہے گا اور پڑھنے والا بد خوابی اور جنات کے خلل سے بچا رہے گا۔ ہر نماز کے بعد آیۃ الکرسی پڑھنے سے اِنْ شَاءَ اللّٰهُ عَزَّوَجَلَّ خاتمہ بالخیر ہوگا۔

{2} جو شخص سوتے وقت پانچواں کلمہ اور قُلْ يَا أَيُّهَا الْكَافِرُونَ ایک ایک دفعہ پڑھ کر سویا کرے تو اِنْ شَاءَ اللّٰهُ تعالیٰ مرتے وقت کلمہ نصیب ہوگا مگر چاہئے کہ اس کے بعد کوئی دنیاوی بات نہ کرے اگر بات کرنی پڑ جائے تو دوبارہ اس کو پڑھ لے۔

..... ترجمہ کنز الایمان: پاکی ہے اسے جس نے اس سواری کو ہمارے بس میں کر دیا اور یہ ہمارے

بوتے کی نتھی اور بیشک ہمیں اپنے رب کی طرف پلٹنا ہے۔ (پ ۲۵، الزخرف: ۱۳، ۱۴)

..... ترجمہ کنز الایمان: اللہ کے نام پر اس کا چلنا اور اس کا ٹھہرنا بیشک میرا رب ضرور بخشنے والا

مہربان ہے۔ (پ ۱۲، ہود: ۴۱)

ہر نماز کے بعد

لَقَدْ جَاءَكُمْ رَسُولٌ آخِرُ كُوعٍ تِك (1)، پڑھ لیا جاوے تو غیب سے روزی ملے گی اور بہت برکت ہوگی۔

مصیبت زدہ کو دیکھ کر

بہار، قرضدار اور کسی مصیبت زدہ کو دیکھ کر یہ دعا پڑھنی چاہئے:

اَلْحَمْدُ لِلّٰهِ الَّذِي عَاقَبَانِي مِمَّا ابْتَلَاكَ بِهٖ وَفَضَّلَنِي عَلٰى كَثِيْرٍ مِّمَّنْ خَلَقَ تَفْضِيْلًا (2)

اِنْ شَاءَ اللّٰهُ عَزَّوَجَلَّ وہ مصیبت اپنے کو کبھی نہ آئے گی۔ (3) نہایت مجرب ہے۔

بارہ مہینوں کی متبرک تاریخوں کے

وظیفے اور عملیات

دسویں محرم (عاشورہ)

محرم کی نویں اور دسویں کو روزہ رکھے تو بہت ثواب پاوے گا، بال بچوں کے لئے دسویں محرم کو خوب اچھے اچھے کھانے پکائے تو اِنْ شَاءَ اللّٰهُ عَزَّوَجَلَّ سال بھر تک گھر میں برکت رہے گی، بہتر ہے کہ حلیم (کھچڑا) پکا کر حضرت شہید کربلا امام حسین رَضِيَ

..... (پ ۱۱، التوبة: ۱۲۸، ۱۲۹)

..... ترجمہ: اللّٰهُ عَزَّوَجَلَّ کا شکر ہے جس نے مجھے اس مصیبت سے عافیت دی جس میں تجھے مبتلا کیا اور مجھے اپنی بہت سی مخلوق پر فضیلت دی۔

..... سنن الترمذی، کتاب الدعوات، باب ما یقول اذا رای مبتلی، الحدیث: ۴۴۳، ج ۵، ص ۲۷۳

اللہ تعالیٰ عُنَّہ کی فاتحہ کرے بہت مجرب ہے، اسی تاریخ کو غسل کرے تو تمام سال اِنْ شَاءَ اللہ تعالیٰ بیماریوں سے امن میں رہے گا کیونکہ اس دن آب زم زم تمام پانیوں میں پہنچتا ہے۔ (تفسیر روح البیان، پارہ بارہ، آیات قصہ نوح) (1)

اسی دسویں محرم کو جو سرد لگائے تو اِنْ شَاءَ اللہ تعالیٰ سال بھر تک اس کی آنکھیں نہ دھیں۔ (درمختار، کتاب الصوم) (2)

ربیع الاول کا میلاد شریف

ربیع الاول بارہویں تاریخ حضور انور صَلَّی اللہُ تَعَالٰی عَلَیْہِ وَاٰلِہٖ وَسَلَّم کی ولادت پاک کی خوشی میں روزہ رکھنا ثواب ہے مگر بہتر ہے کہ دو روزے رکھیں اور اس مہینہ میں محفل میلاد شریف کرنے سے تمام سال گھر میں برکتیں اور ہر طرح کا امن رہتا ہے۔
(روح البیان، زیر آیت مُحَمَّدٌ رَسُوْلُ اللہ) (3)

اس کا بہت تجربہ کیا گیا ہے اور گیارہویں، بارہویں تاریخوں کی درمیانی رات کو تمام رات جاگے، اس رات میں غسل کرے، نئے کپڑے بدلے، خوشبو لگائے، ولادت پاک کی خوشی کرے اور بالکل ٹھیک صبح صادق کے وقت قیام اور سلام کرے۔ اِنْ شَاءَ اللہ عَزَّوَجَلَّ جو بھی نیک دعا مانگے قبول ہوگی، بہت ہی مجرب ہے اعتقاد شرط ہے۔ لادوا مریض اور بہت مصیبت زدوں پر آزما یا گیا درست پایا مگر قیام اور سلام کا وقت

.....تفسیر روح البیان، الجزء ۱۲، ہود، تحت الایة: ۴۸، ج ۴، ص ۱۴۲

.....الدرالمختار، کتاب الصوم، باب ما یفسد الصوم... الخ، مطلب فی حدیث التوسعة... الخ،

.....تفسیر روح البیان، الجزء ۲۶، الفتح، تحت الایة: ۲۹، ج ۹، ص ۵۷

نہایت صحیح ہو۔

ربیع الآخر کی گیارہویں شریف

اس مہینہ میں ہر مسلمان اپنے گھر میں حضور غوث پاک سرکار بغداد رَضِيَ اللهُ تَعَالَى عَنْهُ کی فاتحہ کرے، سال بھر تک بہت برکت رہے گی اگر ہر چاند کی گیارہویں شب کو یعنی دسویں اور گیارہویں تاریخ کی درمیانی رات کو مقرر پیسوں کی شیرینی مسلمان کی دوکان سے خرید کر پابندی سے گیارہویں کی فاتحہ دیا کرے تو رزق میں بہت ہی برکت ہوگی اور ان شاء اللهُ تعالیٰ کبھی پریشان حال نہ ہوگا مگر شرط یہ ہے کہ کوئی تاریخ نام نہ نہ کرے اور جتنے پیسے مقرر کر دے اس میں کمی نہ ہو، اتنے ہی پیسے مقرر کرے جتنے کی پابندی کر سکے۔ خود میں اس کا سختی سے پابند ہوں اور بِفَضْلِهِ تَعَالَى اس کی خوبیاں بے شمار پاتا ہوں، وَالْحَمْدُ لِلَّهِ عَلَىٰ ذٰلِكَ۔

رجب

رجب کے مہینے میں تیرہویں، چودھویں اور پندرہویں تاریخ کو روزے رکھے ان کو ”ہزاری روزہ“ کہتے ہیں کیونکہ ان روزوں کا ثواب مشہور یہ ہے کہ ایک ہزار روزوں کے برابر ہے۔

بائیسویں رجب کو امام جعفر صادق رَضِيَ اللهُ تَعَالَى عَنْهُ کی فاتحہ کرے، بہت اڑی ہوئی مصیبتیں ٹل جاتی ہیں۔

ستا بیسویں رجب کو معراج النبی صَلَّى اللهُ تَعَالَى عَلَيْهِ وَآلِهِ وَسَلَّمَ کی خوشی میں

جلے کریں، خوشیاں مناائیں رات کو جاگ کر نوافل پڑھیں، پنجاب میں رجب کے مہینہ میں زکوٰۃ نکالتے ہیں لیکن ضروری یہ ہے کہ جب مال کا سال پورا ہو جائے فوراً زکوٰۃ نکال دے رجب کا انتظار نہ کرے ہاں سال پورا ہو جانے سے پہلے بھی نکال سکتا ہے اور اگر رمضان میں زکوٰۃ نکالے تو زیادہ بہتر ہے کیونکہ رمضان میں نیک کاموں کا ثواب زیادہ ہے۔

شعبان، شبِ برات

اس مہینہ کی پندرہویں رات جس کو شبِ برات کہتے ہیں بہت مبارک رات ہے، اس رات میں قبرستان جانا وہاں فاتحہ پڑھنا سنت ہے، اسی طرح بزرگانِ دین کے مزارات پر حاضر ہونا بھی ثواب ہے اگر ہو سکے تو چودھویں اور پندرہویں تاریخ کو روزے رکھے، پندرہویں تاریخ کو حلوہ وغیرہ بزرگانِ دین کی فاتحہ پڑھ کر صدقہ و خیرات کرے اور پندرہویں رات کو ساری رات جاگ کر نفل پڑھے اور اس رات کو ہر مسلمان ایک دوسرے سے اپنے قصور معاف کرائیں، قرض وغیرہ ادا کریں کیونکہ بغض والے مسلمان کی دعا قبول نہیں ہوتی اور بہتر یہ ہے کہ سو رکعت نفل پڑھے دو رکعت کی نیت باندھے اور ہر رکعت میں ایک ایک بار سورہ فاتحہ پڑھ کر گیارہ گیارہ مرتبہ ”قُلْ هُوَ اللهُ أَحَدٌ“ پڑھے تو رب تعالیٰ اس کی تمام حاجتیں پوری فرماوے اور اس کے گناہ معاف فرماوے۔ (تفسیر روح البیان سورہ دخان) (1)

اور اگر تمام رات نہ جاگ سکے تو جس قدر ہو سکے عبادت کرے اور زیارات

.....تفسیر روح البیان، الجزء ۲، ۵، الدخان، تحت الاية: ۳، ج ۸، ص ۳، ۴، ملخصاً

قبور کرے (عورتوں کو قبرستان جانا منع ہے) لہذا وہ صرف نوافل اور روزے ادا کریں، اگر اس رات کو سات پتے پیری کے، پانی میں جوش دے کر غسل کرے تو اِنْ شَاءَ اللّٰهُ الْعَزِيزِ تمام سال جادو کے اثر سے محفوظ رہے گا۔

ماہ رمضان

یہ وہ مبارک مہینہ ہے جس کا ہر منٹ برکتوں سے بھرا ہوا ہے، اس میں ہر وقت عبادت کی جاتی ہے، دن کو روزہ اور تلاوت قرآن پاک اور رات تراویح اور سحری میں گزرتی ہے مگر اس ماہ میں ایک رات بڑی ہی مبارک ہے۔ دن تَوْجُمُعَةَ الْوَدَاعِ کا دن اور رات ستائیسویں رات، اس کے کچھ عمل بتائے جاتے ہیں:

رمضان شریف کی ستائیسویں رات غالباً شب قدر ہے، اس رات کو جاگ کر گزارے اگر تمام رات نہ جاگ سکے تو سحری کھا کر نہ سوئے اور یہ دعا زیادہ مانگئے:

اَللّٰهُمَّ اِنِّیْ اَسْئَلُكَ الْعَفْوَ وَالْعَافِیَةَ فِی الدِّیْنِ وَالدُّنْیَا وَالاٰخِرَةِ (1)

اور اگر ہو سکے تو سو رکعت نفل دو دو کی نیت سے پڑھے اور ہر رکعت میں سورہ فاتحہ کے بعد اِنَّا اَنْزَلْنٰهُ فِی لَیْلَةِ الْقَدْرِ (الخ) ایک بار اور ”قُلْ هُوَ اللّٰهُ اَحَدٌ“ تین تین بار پڑھ لے اور ہر سلام پر کم از کم دس دس بار درود شریف پڑھتا جاوے اور بہتر یہ ہے کہ اسی ستائیسویں شب کو تراویح کا ختم قرآن بھی کیا جائے۔ (روح البیان، سورہ قدر) (2)

جُمُعَةَ الْوَدَاعِ میں نماز قضا عمری پڑھے، اس کا طریقہ یہ ہے کہ جُمُعَةَ الْوَدَاعِ

..... ترجمہ: الہی اعزوجل میں تجھ سے عافیت مانگتا ہوں دین و دنیا اور آخرت کی۔

..... تفسیر روح البیان، الجزء ۳۰، القدر، تحت الایة: ۳، ج ۱۰، ص ۸۳

کے دن ظہر و عصر کے درمیان بارہ رکعت نفل دو رکعت کی نیت سے پڑھے اور ہر رکعت میں سورہ فاتحہ کے بعد ایک بار آیۃ الکرسی اور تین بار ”قُلْ هُوَ اللَّهُ أَحَدٌ“ اور ایک ایک بار فلق اور ناس پڑھے، اس کا فائدہ یہ ہے کہ جس قدر نمازیں اس نے قضا کر کے پڑھی ہوں گی ان کے قضا کرنے کا گناہ ان شاء اللہ عَزَّوَجَلَّ معاف ہو جائے گا، یہ نہیں کہ قضا نمازیں اس سے معاف ہو جائیں گی وہ تو پڑھنے سے ہی ادا ہوں گی۔ عید، بقر عید کی راتوں میں عبادت کرنا ثواب ہے۔

جو کوئی اس کتاب سے فائدہ اٹھائے تو مجھ فقیر بے نوا کے لئے دعا کرے کہ رب تعالیٰ ایمان پر خاتمہ نصیب فرمائے۔

اٰمِيْنَ وَ صَلَّى اللهُ تَعَالَى عَلٰى خَيْرِ خَلْقِهٖ وَ نُورِ عَرْشِهٖ سَيِّدِنَا وَ مَوْلَانَا
مُحَمَّدٍ وَ عَلٰى اٰلِهٖ وَ اَصْحَابِهٖ اَجْمَعِيْنَ بِرَحْمَتِهٖ وَ هُوَ اَرْحَمُ الرَّاحِمِيْنَ

جنت سے محروم

حضرت سیدنا حدیفرَضِيَ اللهُ تَعَالَى عَنْهُ سے مروی ہے، نبی مکرم، نور مجسم، رسول اکرم، شہنشاہ بنی آدم صَلَّى اللهُ تَعَالَى عَلَيْهِ وَ اٰلِهٖ وَ سَلَّمَ کا فرمان عبرت نشان ہے: لَا يَدْخُلُ الْجَنَّةَ فِتَاتٌ لِّعِنِي چغل خور جنت میں داخل نہیں ہوگا۔

(فیضان سنت، ص ۲۸۳ بحوالہ صحیح البخاری، ص ۵۱۲، حدیث: ۶۰۵۶)

ضمیمہ اسلامی زندگی

مسلمان اور بیکاری

مسلمانوں کو برباد کرنے والے اسباب میں سے بڑا سبب ان کے جوانوں کی بیکاری اور بچوں کی آوارگی ہے۔ پاکستان کے مسلمانوں پر اخراجات زیادہ اور آمدنی کے ذریعہ محدود بلکہ قریباً نابلود ہیں، یقین کرو بیکاری کا نتیجہ ناداری ہے ناداری کا انجام قرضداری اور قرضداری کا انجام ذلت و خواری ہے بلکہ سچ تو یہ ہے کہ ناداری و مفلسی صد ہا عیبوں کی جڑ ہے، چوری، ڈکیتی، بھیک، بد معاشی، جعل سازی اس کی شاخیں ہیں اور جیل پھانسی اس کے پھل، مفلس کی بات کا وزن ہی نہیں ہوتا۔ پیشہ ورو اعظما اور علماء کو بدنام کرنے والے مہذب بھکاری اعلیٰ درجہ کا وعظ کہہ کر جب اخیر میں کہہ دیں کہ بھائیو! میرے پاس کراہیہ نہیں، میں مفلس ہوں، میری مدد کرو، ان دو لفظوں سے سارا وعظ بیکار ہو جاتا ہے۔

بھیک وہ کھٹائی ہے جو وعظ کے سارے نشہ کو اتار دیتی ہے، حق تو یہ ہے کہ مفلس کی نہ نماز اطمینان کی نہ روزہ۔ زکوٰۃ و حج کا تو ذکر ہی کیا یہ عبادتیں اسے نصیب ہی کیسے ہوں، شیخ سعدی عَلَیْہِ الرَّحْمَۃُ نے کیا خوب فرمایا۔

غم اہل و عیال و جامہ و قوت بازت آرد ز سیر در ملکوت!
شب چو عقد نماز بر بندم چہ خورد بامداد فرزندم
یعنی بیوی بچوں اور روٹی کپڑے کا غم عابد صاحب کو ملکوت کی سیر سے نیچے

اتار لاتا ہے، نماز کی نیت باندھتے ہی خیال پیدا ہوتا ہے کہ صبح بچے کیا کھائیں گے۔ اس لیے مسلمانوں کو چاہیے کہ بریکاری سے بچیں، اپنے بچوں کو آوارہ نہ ہونے دیں اور جوانوں کو کام پر لگائیں دوسری قوموں سے سبق لیں دیکھو ہندوؤں کے چھوٹے بچے یا سکول و کالج میں نظر آئیں گے یا خانوچہ بیچتے۔ مسلمانوں کے بچے یا پیننگ اڑاتے دکھائی دیں گے یا گیند بلا کھیلنے، دیگر قوموں کے جوان کچھریوں، دفاتروں اور عمدہ عمدہ عہدوں کی کرسیوں پر دکھائی دیں گے یا تجارت میں مشغول نظر آئیں گے مگر مسلمانوں کے جوان یا فیشن ایبل اور عیش پرست ملیں گے یا بھیک مانگتے دکھائی دیں گے یا بد معاشی کرتے نظر آئیں گے۔

سینما مسلمانوں سے آباد، کھیل تماشوں میں مسلمان آگے آگے، تیتز بازی، بیئر بازی اور پیننگ بازی، مرغ بازی غرض ساری بازیاں اور ہلاکت کے سارے اسباب مسلم قوم میں جمع ہیں، میں تو یہ دیکھ کر خون کے آنسو روتا ہوں کہ ذلیل پیشہ ور مسلمان ہی ملتے ہیں، میراثی مسلمان، رنڈیاں اکثر مسلمان، زنانے (بیجڑے) مسلمان، یکہ و تانگا والے اکثر مسلمان، جواری و شرابی اکثر مسلمان، افسوس! جو دین بد معاشیوں کو دنیا سے مٹانے آیا اس دین کے ماننے والے آج بد معاشیوں میں اول نمبر۔

یقین کرو کہ ہمارا زندہ رہنا اور ہم پر عذاب الہی نہ آنا صرف اس لئے ہے کہ ہم حضور صلی اللہ تعالیٰ علیہ وآلہ وسلم کی امت میں ہیں، رب تعالیٰ نے فرمایا: وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ (1) ورنہ پچھلی ہلاک شدہ قوموں نے جو جرم ایک ایک

..... ترجمہ کنز الایمان: اور اللہ کا کام نہیں کہ انہیں عذاب کرے جب تک اے محبوب تم ان میں

تشریف فرما ہو۔ (پ ۹، الانفال: ۳۳)

کر کے کئے تھے، ہم ان سب کے برابر بلکہ ان سے بڑھ کر کرتے ہیں، شعیب عَلَیْہِ السَّلَام کی قوم کم تولنے کی مجرم تھی، لوط عَلَیْہِ السَّلَام کی قوم نے حرام کاری کی، لیکن دودھ میں سے مکھن نکال لینا، ولایتی گھی دیسی بنا کر بیچ دینا وغیرہ وغیرہ ان کے باپ دادوں کو بھی نہ آتا تھا لہذا مسلمانو! ہوش میں آؤ جلد کوئی حلال کاروبار شروع کرو۔ اب ہم بیکاری کی برائیاں اور حلال کمائی کے نقلی و عقلی فضائل بیان کرتے ہیں:

کسب کے نقلی فضائل

{1} حضور انور صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: سب سے بہتر غذا وہ ہے جو انسان اپنے ہاتھوں کی کمائی سے کھائے۔ داؤد علی نبینا وَعَلَيْهِ الصَّلَاةُ وَالسَّلَام بھی اپنی کمائی سے کھاتے تھے۔ (بخاری و مشکوٰۃ باب الكسب) (1)

{2} فرماتے ہیں (صَلَّى اللهُ تَعَالَى عَلَيْهِ وَآلِهِ وَسَلَّمَ) کہ طیب چیز وہ ہے جو تم نے اپنی کمائی سے کھائی اور تمہاری اولاد تمہاری کمائی ہے۔ یعنی ماں باپ اولاد کی کمائی کھا سکتے ہیں۔ (ترمذی، ابن ماجہ) (2)

{3} فرماتے ہیں (صَلَّى اللهُ تَعَالَى عَلَيْهِ وَآلِهِ وَسَلَّمَ) کہ ایک زمانہ ایسا آئے گا جس میں روپیہ پیسہ کے سوا کوئی چیز کام نہ دے گی۔ (3)

..... صحیح البخاری، کتاب البيوع، باب كسب الرجل... الخ، الحديث: ۲۰۷۲، ج ۲، ص ۱۱
 و مشکوٰۃ المصابيح، کتاب البيوع، باب الكسب... الخ، الحديث: ۲۷۵۹، ج ۱، ص ۵۱۳
 سنن الترمذی، کتاب الاحکام، باب ماجاء ان الوالد ياخذ من مال ولده، الحديث:

۱۳۶۳، ج ۳، ص ۷۶

..... المسند للإمام احمد بن حنبل، مسند الشاميين، المقدم بن معديكر، الحديث:

۱۷۲۰۱، ج ۶، ص ۹۶

{4} فرماتے ہیں (صَلَّى اللهُ تَعَالَى عَلَيْهِ وَآلِهِ وَسَلَّمَ): حلال کمائی فرض کے بعد فرض ہے۔
(بیہقی) (1) یعنی نماز روزہ کے بعد کسب حلال فرض ہے۔

{5} فرماتے ہیں (صَلَّى اللهُ تَعَالَى عَلَيْهِ وَآلِهِ وَسَلَّمَ) کہ رب تعالیٰ نے مسلمانوں کو اس چیز کا حکم دیا جس کا پیغمبروں کو دیا تھا کہ انبیاء کرام عَلَيْهِمُ الصَّلَاةُ وَالسَّلَام سے فرمایا:

يَا أَيُّهَا الرُّسُلُ كُلُّوْا مِنَ الطَّيِّبَاتِ اے پیغمبرو! حلال رزق کھاؤ اور نیک
وَأَعْمَلُوا صَالِحًا (2) عمل کرو۔

اور مسلمانوں سے فرمایا:

يَا أَيُّهَا الَّذِينَ آمَنُوا كُلُّوْا مِنَ طَيِّبَاتِ اے مسلمانو! ہماری دی ہوئی حلال چیزیں
مَا سَرَقْتُمْ (3) کھاؤ۔

بعض لوگ ہاتھ پھیلا پھیلا کر گڑ گڑا کر دعائیں مانگتے ہیں حالانکہ ان کی
غذا، ان کا لباس حرام کمائی کا ہوتا ہے پھر ان کی دعا کیونکر قبول ہو۔ (مسلم) (4)

{6} فرماتے ہیں (صَلَّى اللهُ تَعَالَى عَلَيْهِ وَآلِهِ وَسَلَّمَ) کہ تین شخصوں کے سوا کسی کو مانگنا جائز
نہیں ایک وہ جو کسی مقروض کا ضامن بن گیا اور قرض اسے دینا پڑ گیا۔ دوسرا وہ جس کا
مال آفت ناگہانی سے برباد ہو گیا۔ تیسرا وہ جو فاقہ میں مبتلا ہو گیا، ان کے سوا کسی اور کو
سوال حلال نہیں۔ (مسلم، مشکوٰۃ کتاب الزکوٰۃ) (5)

..... شعب الایمان للبیہقی، باب فی حقوق الاولاد والاهلین، الحدیث: ۸۷۴۱، ج ۶، ص ۴۲۰

..... ترجمہ کنز الایمان: اے پیغمبرو! پاکیزہ چیزیں کھاؤ اور اچھا کام کرو۔ (پ ۱۸، المؤمنون: ۵۱)

..... ترجمہ کنز الایمان: اے ایمان والو کھاؤ ہماری دی ہوئی تھری چیزیں۔ (پ ۲، البقرہ: ۱۷۲)

..... صحیح مسلم، کتاب الزکاۃ، باب قبول الصدقة... الخ، الحدیث: ۱۰۱۵، ص ۵۰۶

..... صحیح مسلم، کتاب الزکاۃ، باب من تحل له المسئلة، الحدیث: ۱۰۴۴، ص ۵۱۹

{ 7 } ایک بار حضور عَلَیْهِ الصَّلٰوةُ وَالسَّلَام کی خدمت میں کسی انصاری نے سوال کیا، فرمایا: ”کیا تیرے گھر میں کچھ ہے؟“ عرض کیا: صرف ایک کمبل ہے جس کو آدھا بچھاتا ہوں، آدھا اوڑھتا ہوں اور ایک پیالہ جس سے پانی پیتا ہوں۔ فرمایا: وہ دونوں لے آ، وہ لے آیا۔ حضور (صَلَّى اللهُ تَعَالَى عَلَيْهِ وَآلِهِ وَسَلَّمَ) نے مجمع سے خطاب کر کے فرمایا: اسے کون خریدتا ہے، ایک نے عرض کیا کہ میں ایک درم سے لیتا ہوں، پھر دو تین بار فرمایا کہ درم سے زیادہ کون دیتا ہے؟ دوسرے نے عرض کیا: میں دو درم (نو آنے) میں خریدتا ہوں۔ حضور عَلَیْهِ الصَّلَام نے وہ دونوں انہیں کو عطا فرمادیں (نیلام کا ثبوت ہوا) اور یہ دو درم ان سائل صاحب کو دے کر فرمایا کہ ایک کا غلہ خرید کر گھر میں ڈالو دوسرے درم کی کلبھاڑی خرید کر میرے پاس لاؤ پھر اس کلبھاڑی میں اپنے دست مبارک سے دستہ ڈالا اور فرمایا: جاؤ لکڑیاں کاٹو اور پیچو اور پندرہ روز تک میرے پاس نہ آنا، وہ انصاری پندرہ روز تک لکڑیاں کاٹتے اور بیچتے رہے پندرہ روز کے بعد جب بارگاہ نبوی میں حاضر ہوئے تو ان کے پاس کھانے پینے کے بعد دس درم یعنی پونے تین روپے بچے تھے، اس میں سے کچھ کا کپڑا خریدا کچھ کا غلہ، حضور عَلَیْهِ الصَّلَام نے فرمایا: یہ محنت تمہارے لئے مانگنے سے بہتر ہے۔ (ابن ماجہ، مشکوٰۃ کتاب الزکوٰۃ) (1)

{ 8 } فرماتے ہیں (صَلَّى اللهُ تَعَالَى عَلَيْهِ وَآلِهِ وَسَلَّمَ) کہ جو کوئی بھیک نہ مانگنے کا ضامن بن جائے میں اس کے لئے جنت کا ضامن ہوں۔ (نسائی و ابو داؤد) (2)

..... سنن ابن ماجہ، کتاب التجارات، باب بیع المزایدة، الحدیث: ۲۱۹۸، ج ۳، ص ۳۶

..... سنن ابی داؤد، کتاب الزکاة، باب کراهیة المسئلة، الحدیث: ۱۶۴۳، ج ۲، ص ۱۷۰

{ 9 } حضور عَلَیْهِ السَّلَام نے ابو ذر سے فرمایا کہ تم لوگوں سے کچھ نہ مانگو۔ عرض کیا: بہت اچھا۔ فرمایا: اگر گھوڑے پر سے تمہارا کوڑا گر جائے تو وہ بھی کسی سے نہ مانگو اتر کر خود لو۔

(احمد، مشکوٰۃ) (1)

{ 10 } فرماتے ہیں (صَلَّى اللّٰهُ تَعَالَى عَلَیْهِ وَآلِهِ وَسَلَّمَ): جو کوئی اپنا فاقہ مخلوق پر پیش کرے، اللہ تعالیٰ اس کی فقیری بڑھائے گا۔ (2) طمع فقیری ہے اور یاس غنا۔ (3)

کمائی کے عقلی فوائد

{ 1 } حلال کمائی پیغمبروں کی سنت ہے۔

{ 2 } کمائی سے مال بڑھتا ہے اور مال سے صدقہ، خیرات، حج، زکوٰۃ، مسجدوں کی تعمیر، خانقاہوں کی عمارت ہو سکتی ہے۔ حضرت عثمان رَضِيَ اللّٰهُ تَعَالَى عَنْهُ نے مال کے ذریعہ جنت خرید لی کہ ان کے لئے فرمایا گیا: اِفْعَلُوا مَا شِئْتُمْ۔ (4)

{ 3 } کمائی کھیل کود اور صد ہا جرموں سے روک دیتی ہے، چوری، ڈکیتی، بد معاشی، چغلی، غیبت، لڑائی جھگڑے سب بیکاری کے نتیجے ہیں۔

{ 4 } کسب سے انسان کو محنت کی عادت پڑتی ہے اور دل سے غرور نکل جاتا ہے۔

.....مشکاۃ المصابیح، کتاب الزکاة، باب من لا تحل له المسألة... الخ، الحدیث: ۱۸۵۸،

ج ۲، ص ۳۰۳

.....سنن ابی داؤد، کتاب الزکاة، باب فی الاستعفاف، الحدیث: ۱۶۴۵، ج ۲، ص ۱۷۰

.....مشکاۃ المصابیح، کتاب الزکاة، باب من لا تحل... الخ، الحدیث: ۱۸۵۶، ج ۱، ص ۳۰۳

..... یعنی تم جو چاہو کرو۔

{ 5 } کسب میں غربت و فقری سے امن ہے اور غربتی دین و دنیا برباد کر کے دونوں جہان میں منہ کالا کرتی ہے، اِلَّا مَا شَاءَ اللّٰهُ۔

{ 6 } جو کوئی کمائی کے لئے نکلتا ہے تو اعمال لکھنے والے فرشتے کہتے ہیں کہ اللہ تعالیٰ تیری اس حرکت میں برکت دے اور تیری کمائی کو جنت کا ذخیرہ بنائے اس دعا پر زمین و آسمان کے فرشتے آمین کہتے ہیں۔ (تفسیر نعیمی، پارہ دوم) (روح البیان) (1)

انبیائے کرام عَلَیْهِمُ الصَّلٰوَةُ وَالسَّلَامُ نے کیا پیشے اختیار کئے

کسی پیغمبر نے نہ سوال کیا، نہ ناجائز پیشے کئے، ہر نبی نے کوئی نہ کوئی حلال پیشہ ضرور کیا چنانچہ آدم عَلَیْهِ السَّلَامُ نے اولاً کپڑا بننے کا کام کیا اور بعد میں آپ کھیتی باڑی میں مشغول ہو گئے، ہر قسم کے بیج جنت سے ساتھ لائے تھے ان کی کاشت فرماتے تھے ان کے سوا سارے پیشے کئے۔ نوح عَلَیْهِ السَّلَامُ کا ذریعہ معاش لکڑی کا کام تھا (برہمنی پیشہ)۔ ادریس عَلَیْهِ السَّلَامُ درزی گری فرماتے تھے۔ حضرت ہود اور صالح عَلَیْهِمَا السَّلَامُ تجارت کرتے تھے۔ حضرت ابراہیم عَلَیْهِ السَّلَامُ کا مشغلہ کھیتی باڑی تھا۔ حضرت شعیب عَلَیْهِ السَّلَامُ جانور پالتے اور ان کے دودھ سے معاش حاصل کرتے تھے۔ لوط عَلَیْهِ السَّلَامُ کھیتی باڑی کرتے تھے۔ موسیٰ عَلَیْهِ السَّلَامُ نے چند سال بکریاں چرائیں، داود عَلَیْهِ السَّلَامُ زرہ بناتے تھے۔ سلیمان عَلَیْهِ السَّلَامُ اتنے بڑے بادشاہ ہو کر درختوں کے پتوں سے نکلے اورز نیلیں بنا کر گزر فرماتے تھے۔ عیسیٰ عَلَیْهِ السَّلَامُ سیر و سیاحت میں رہے نہ

.....تفسیر نعیمی، ج ۲، ص ۳۷ اور روح البیان، الجزء ۲، البقرة تحت الاية: ۱۶۹، ج ۱، ص ۲۷۳

کہیں مکان بنایا نہ نکاح کیا اور فرماتے تھے کہ جس نے مجھے ناشتہ دیا ہے وہ ہی شام کا کھانا بھی دے گا۔

حضور سید عالم صَلَّى اللهُ تَعَالَى عَلَيْهِ وَآلِهِ وَسَلَّمَ نے بکریاں بھی چرائی ہیں اور حضرت خدیجہ رَضِيَ اللهُ تَعَالَى عَنْهَا کے مال کی تجارت بھی فرمائی غرض ہر قسم کی حلال کمائیاں سنتِ انبیاء ہے اس کو عار جاننا نادانی ہے۔ (تفسیر نعیمی، عزیز)

بہتر پیشہ

افضل پیشہ جہاد پھر تجارت پھر کھیتی باڑی پھر صنعت و حرفت ہے، علمائے کرام نے فرمایا کہ جائز پیشوں میں ترتیب ہے کہ بعض سے بعض اعلیٰ ہیں۔

جن پیشوں سے دین و دنیا کی بقا ہے دوسرے پیشوں سے افضل ہیں چنانچہ بہتر صنعت دینی تصنیف اور کتاب ہے کہ اس سے قرآن و حدیث اور سارے دینی علوم کی بقا ہے پھر آٹے کی پسائی اور چاول کی صاف کرائی کہ اس سے نفس انسان کی بقا ہے، پھر روئی دھنائی، سوت کتائی اور کپڑا بنانا ہے کہ اس سے ستر پوشی ہے پھر درزی گری کا پیشہ بھی کہ اس کا بھی یہی فائدہ ہے پھر روشنی کا سامان بنانا کہ دنیا کو اس کی بھی ضرورت ہے پھر معماری، اینٹ بنانا (بھٹ) اور چونے کی تیاری ہے کہ اس سے شہر کی آبادی ہے۔

رہی زرگری، نقاشی، کارچوبی، حلوہ سازی، عطر بنانا یہ پیشے جائز ہیں مگر ان کا کوئی خاص درجہ نہیں کیونکہ فقط زینت کے سامان ہیں۔ خلاصہ یہ ہے کہ بیکار رہنا بڑا جرم ہے اور ناجائز پیشے کرنا اس سے بڑھ کر جرم، رب تعالیٰ نے ہاتھ پاؤں وغیرہ برتنے کے لئے

دیئے ہیں نہ کہ بیکار چھوڑنے کے لئے۔ (تفسیر نعیمی، تفسیر عزیزی)

ناجائز پیشے

بے مروتی کے پیشے مکروہ ہیں جیسے ضرورت کے وقت غلہ روکنا (احتکار)، غسلی، کفن دوزی کے پیشے، وکالت اور دلالی، ہاں بوقت ضرورت ان دونوں میں حرج نہیں جبکہ جھوٹ وغیرہ سے بچنے، حرام چیزوں کے کاروبار حرام ہیں جیسے گانا بجانا، ناچنا، شکرے بازی، بیٹر بازی وغیرہ، جھوٹی گواہی کے پیشے، ایسے ہی شراب کی تجارت کہ شراب کھینچنا، کھوانا، بیچنا، بکوانا، خریدنا، خریدانا، مزدوری پر خریدار کے گھر پہنچانا یہ سب حرام ہیں، ایسے ہی جانور کے نوٹوں کی تجارت ناجائز ہے، نوٹوں بھی کھینچنا، کھوانا سب ناجائز، جوئے کے کاروبار حرام، جو اکھینا، کھلوانا، جوئے کا مال لینا سب حرام ہیں، ایسے ہی مسلمانوں سے سودی کاروبار حرام، سود لینا، دلوانا، کھانا اور اس کا گواہ بننا، وکالت کرنا سب حرام ہے۔

علمائے متقدمین امامت، اذان، مسجد کی خدمت، علم دین کی تعلیم پر مزدوری لینے کو مکروہ فرماتے تھے مگر علمائے متاخرین نے جب یہ دیکھا کہ اس صورت میں مسجدیں ویران ہو جائیں گی، تعلیم دین بند اور امامت، اذان موقوف ہو جائیں گی لہذا اسے بلاکراہت جائز فرمایا، تعویذ کی اجرت بلاکراہت جائز ہے۔

خلاصہ یہ کہ حرام اور مکروہ پیشوں کے سوا کسی جائز پیشہ میں عار نہیں جو لوگ پیشہ کو عار سمجھ کر فرضدار ہو گئے وہ دین و دنیا میں نقصان میں رہے۔ مسلمانوں کی عقل پر کہاں تک

ماتم کیا جائے، ان اللہ کے بندوں نے سود لینا حرام جانا اور دینا حلال سمجھا، بلا ضرورت مقدمہ بازی، شادی، عقی کی رسوم ادا کرنے کے لئے بے دھڑک سودی قرض لے کر برباد ہوتے ہیں۔

خیال رکھو کہ سود لینے والا صرف گناہگار ہے اور سود دینے والا گناہگار بھی ہے اور بیوقوف بھی کہ سود خور اپنی آخرت برباد کر کے دنیا تو بنا لیتا ہے مگر سود دینے والا بیوقوف اپنے دین و دنیا دونوں برباد کرتا ہے۔ میں نے ایک کتاب میں دیکھا کہ اس وقت ہندوستان کے مسلمانوں پر دیگر قوموں کا ڈیڑھ ارب وہ سودی روپیہ قرض ہے جن کے مقدمات دائر ہیں اور یہ تو دیکھنے میں بہت آتا ہے کہ مسلمانوں کے محلے کے محلے، مکانات، دوکانیں، جائیدادیں اس سود کی بدولت بنیوں کے پاس پہنچ گئیں۔

کاش! اگر مسلمان سود دینے کو سود خوری کی طرح حرام سمجھتے تو انہیں یہ روز بد دیکھنا نصیب نہ ہوتا، کاش! اب بھی مسلمانوں کی آنکھیں کھل جائیں اور اپنا مستقبل سنبھالیں، سمجھ لو کہ اگر تم زمین سے محروم ہو گئے تو ہندوستان میں تمہاری حیثیت مسافر کی سی ہے کہ کفار جب چاہیں تم سے اپنی زمین خالی کرالیں۔

معذور مسلمان

عام طور پر دیکھا گیا ہے کہ مسلمانوں میں اندھے، پابج لوگ اور بیوہ عورتیں، یتیم بچے بھیک پر گزارہ کرتے ہیں، جگہ جگہ ریلوں اور گھروں میں یتیم بچے یتیم خانوں کے نام پر بھیک مانگتے پھرتے ہیں مگر ہندو نابینا، لو لے لنگڑے اپنے لائق محنت مزدوری کر کے پیٹ پالتے ہیں۔ میں نے بہت سے اندھے اور لنگڑے ہندو سرخی کوٹھے، تمباکو

بناتے اور ایسی مزدوری کرتے ہوئے دیکھے جو وہ نہ کر سکیں، ان کے یتیم بچوں کے لئے آشرم اور پاٹھ شالے (1) کھلے ہوئے ہیں۔

امرتسر میں ایک گوردکل (دَارُ الْیَسَامِی) ہے جس میں ہندو یتیموں کو تعلیم دی جاتی ہے وہاں کا طریقہ تعلیم یہ ہے کہ صبح دو گھنٹے پڑھائی اور دو گھنٹے کسی ہنر کی تعلیم مثلاً صابون سازی، درزی گری، کار چوبی وغیرہ پھر بعد دوپہر وہ بچے دیا سلائی کی ڈبیاں، بٹن اور دیگر چھوٹی چھوٹی چیزیں لے کر بازار میں بیٹھ جاتے ہیں اور شام تک آٹھ دس آنے کما ہی لیتے ہیں، غرضیکہ بھیک سے بھی بچتے ہیں اور مدرسہ سے علم کے ساتھ ہنر بھی سیکھ کر نکلتے ہیں۔

اب بتلاؤ کہ جب مسلمانوں کے یہ بھکاری یتیم خانہ سے اور ہندوؤں کے کاروباری یتیم گوردکل سے نکلیں گے تو ان کی زندگی میں کتنا فرق ہوگا۔

اے مسلم قوم! اپنی آنے والی نسل کو سنبھال، یہ سمجھنا کہ معذور آدمی کچھ نہیں کر سکتا سخت غلط ہے، میں نے گجرات پنجاب میں ایک ایسا نابینا مسلمان بھی دیکھا جو ہزاروں روپوں کی تجارت کرتا ہے، اس سے میں اس نتیجے پر پہنچا کہ معذوری کے باوجود بھی کاروبار ہو سکتا ہے میرے نزدیک وہ مسلمان جو صرف پنج وقتہ نماز پڑھے اور کما کر کھائے اس کم ہمت سے افضل ہے جو قوی اور تندرست ہو کر صرف وظیفے پڑھا کرے اور بھیک کو ذریعہ معاش بنائے۔

صحابہ کرام رَضِيَ اللهُ تَعَالَى عَنْهُمْ أَجْمَعِينَ صرف نمازی ہی نہ تھے وہ مسجدوں

..... یعنی اسکول۔

میں نمازی تھے، میدان جنگ میں بہادر غازی، کچھری میں قاضی اور بازار میں اعلیٰ درجہ کے کاروباری، غرضیکہ مدرسہ نبوی میں ان کی ایسی اعلیٰ تعلیم ہوئی تھی کہ وہ مسجدوں میں ملائکہ مقررین کا نمونہ ہوتے تھے مسجدوں سے باہر مدبرات امر کا نقشہ پیش کرتے تھے۔

پیشہ اور قومیت

مسلمانوں کی بے کاری کی وجہ ان کی جھوٹی قومیت اور غلط قوم پرستی ہے، ہندوستان کے مسلمانوں نے پیشے پر قومیت بنائی اور پیشہ ور قوموں کو ذلیل جانا، ان بیوقوفوں کے نزدیک جو کما کے حلال روزی کھائے وہ کمین ہے اور بھکاری، سودی، مقروض، چوری، ڈکیتی کرنے والا شریف۔ اللہ تعالیٰ عقل نصیب فرمائے، جو کپڑا بننے کا پیشہ کرے وہ جو لاہا ہو گیا، جو مسلمان چمڑے کا کاروبار کرنے لگیں انہیں موچی کا خطاب مل گیا، جو کپڑا سی کر اپنے بچوں کو پالے وہ درزی کہلا کر قوم سے باہر ہوا، جو روٹی دھننے کا کام کرے وہ وہ دھنیا کہلایا گیا اور اٹھتے بیٹھتے ان پر طعنے بھی ہیں ان کا مذاق بھی اڑایا جا رہا ہے بات بات میں کہا جاتا ہے: ہٹ جولا ہے، چل بے دھنیے، دور ہو موچی، یہاں تک دیکھا گیا ہے کہ اگر کسی خاندان میں کسی نے کبھی چمڑے کی تجارت کی تو اس کے پڑپوتوں کو اپنی قوم میں لڑکی نہیں ملتی، کہا جاتا ہے کہ اس کی فلانی پشت میں چمڑے کی دوکان ہوتی تھی، اس بیوقوفی کا یہ انجام ہوا کہ مسلمان سارے پیشوں سے محروم رہ گئے اب ان کے لئے صرف تین راستے ہیں یا لالہ جی کے ہاں ذلت کی نوکری کریں یا زمین جائیداد بیچ کر کھائیں یا بھیک مانگیں، چوری کریں اور اپنی شرافت کو اوڑھیں اور بچھائیں۔ خیال رکھو کہ تمام ملکوں میں ملک عرب اعلیٰ و افضل ہے کہ وہاں ہی حج ہوتا ہے اور وہ ہی ملک

آفتاب نبوت کا مشرق و مغرب بنا۔ باقی پنجاب، بنگال، یو۔پی، سی۔پی، ایران، تہران، چین و جاپان سب یکساں ہیں، حج کہیں نہیں ہوتا۔ نہ پنجابی ہونا کمال ہے نہ ہندوستانی ہونا فخر، نہ ایرانی ہونا ولایت ہے نہ تورانی ہونا، بے شک اہل عرب ہمارے مخدوم ہیں کہ وہ حضور انور صَلَّی اللہُ تَعَالَى عَلَیْہِ وَاٰلِہٖ وَسَلَّم کے پڑوسی ہیں ایسے ہی حضرات سادات کرام اسلام کے شاہزادے اور مسلمانوں کے سردار ہیں۔

حضور عَلَیْہِ الصَّلٰوۃُ وَالسَّلَام نے ارشاد فرمایا کہ قیامت میں سارے نسب حسب

بیکار ہوں گے سوائے میرے نسب کے۔ (شامی) (1)

باقی ساری اسلامی قومیں شیخ، مغل، پٹھان اور دیگر اقوام برابر ہیں ان میں

نبی زادہ کوئی نہیں، شرافت اعمال پر ہے نہ کہ محض نسب پر، رب تعالیٰ فرماتا ہے:

جَعَلْنَاكُمْ شُعُوبًا وَقَبَائِلَ لِتَعَارَفُوا ط ہم نے تمہیں مختلف قبیلے اس لئے بنایا کہ

اِنَّ اَكْرَمَكُمْ عِنْدَ اللّٰہِ اَتْقٰیكُمْ ط (2) تم آپس میں ایک دوسرے کو پہچان سکو،

اللہ کے نزدیک عزت والا وہی ہے جو

تم میں زیادہ پرہیزگار ہو۔

جیسے کہ زمین میں مختلف شہر اور گاؤں ہیں اور شہروں میں مختلف محلے تاکہ ملکی

انتظام میں آسانی رہے اور ہر ایک سے خط و کتابت کی جاسکے ایسے ہی انسانوں میں

مختلف قومیں ہیں اور ہر قوم کے مختلف قبیلے تاکہ انسان ایک دوسرے سے ملے جلے رہیں

.....المعجم الكبير للطبرانی، عكرمة عن ابن عباس، الحديث: ۱۱۶۲۱، ج ۱۱، ص ۱۹۴

.....ترجمہ کنز الایمان: تمہیں شاخیں اور قبیلے کیا کہ آپس میں پہچان رکھو بیشک اللہ کے یہاں تم

میں زیادہ عزت والا وہ جو تم میں زیادہ پرہیزگار ہے۔ (پ ۲۶، الحجرات: ۱۳)

اور ان میں نظم اور انتظام رہے، محض قومیت کو شرافت یا رذالت کا مدار ٹھہرانا سخت غلطی ہے یقین کرو کہ کوئی مسلمان کمین نہیں اور کوئی کافر شریف نہیں، عزت و عظمت مسلمانوں کے لئے ہے، رب تعالیٰ فرماتا ہے:

لِلّٰهِ الْعِزَّةُ وَلِرَسُولِهِ وَلِلْمُؤْمِنِينَ (1) عزت اللہ اور رسول کے لئے ہے

اور مسلمانوں کے لئے۔

پھر مسلمانوں میں جس کے اعمال زیادہ اچھے اسی کی عزت زیادہ، شریف وہ جو شریفوں کے سے کام کرے اور کمین وہ جو کمینوں کی سی حرکتیں کرے، شیخ سعدی علیہ الرّحمة فرماتے ہیں۔

ہزار خویش کہ بے گانہ از خدا باشد فدائے یک تن بے گانہ کاشنا باشد
ہمارے وہ اپنے جو اللہ و رسول کے غیر ہوں اس ایک غیر پر قربان ہو جائیں
جو اللہ و رسول کے اپنے ہوں۔ جَلَّ وَأَعْلَى تَبَارَكَ وَتَعَالَى وَصَلَّى اللّٰهُ تَعَالَى عَلَيْهِ وَسَلَّمَ
کسی ہندی شاعر نے کہا ہے۔

رام نام کشتے بھلے کہ پٹ پٹ ٹپکے جام داروں کنچن دیبھ کو کہ جس سکھ ناہیں رام
غرضکہ حلال پیشوں کو ذلت سمجھ کر چھوڑ بیٹھنا سخت غلطی ہے اب تو زمانہ بہت
پلٹ چکا ہے بڑے بڑے لوگ کپڑے اور سوت کے کارخانے قائم کر رہے ہیں تم کب
تک سوؤ گے، خواب غفلت سے اٹھو اور مسلم قوم کی حالت پلٹ دو، بیکاروں کو باکار
..... ترجمہ کنز الایمان: عزت تو اللہ اور اس کے رسول اور مسلمانوں ہی کے لئے ہے۔

(پ ۲۸، المنافقون: ۸)

بناؤ، قرضداروں کو قرض سے آزاد کرو، اپنے بچوں کو جاہل نہ رکھو انہیں ضرور تعلیم دلو اور ساتھ ہی کوئی ہنر بھی سکھا دو تاکہ وہ کسی کے محتاج نہ رہیں۔

تجارت

پہلے معلوم ہو چکا ہے کہ تجارت پیشہ انبیاء ہے اس کے بے شمار فضائل ہیں، حدیث شریف میں ہے کہ تاجر مرزوق ہے اور ضرورت کے وقت غلہ روکنے والا ملعون ہے۔ (ابن ماجہ) (1)

بعض روایات میں ہے کہ رب تعالیٰ نے رزق کے دس حصے کئے نو حصے تاجر کو دیئے اور ایک حصہ ساری دنیا کو۔

نیز روایت میں ہے کہ قیامت کے دن سچا اور امین تاجر انبیاء علیہم الصلوٰۃ و السلام اور صدیقین اور شہداء کے ساتھ ہوگا۔ (2)

تاجر درحقیقت تاجور ہے، مثل مشہور ہے کہ تاجر کے سر پر تاج ہے، تجارت سے دنیا کا قیام ہے تجارت سے بازاروں کی رونق، ملکوں کی آبادی، انسان کی زندگی قائم ہے۔ مرے، جیتے تجارت کی ضرورت ہے، میت کا کفن اور قبر کے تختے تاجر ہی سے خریدے جاتے ہیں، سلطنت کا مدار تجارت پر ہے آج ملکی جنگیں تجارت کے لئے ہوتی ہیں۔

تعمیر مسجد کے لئے اینٹ، چونا وغیرہ تاجروں کے ہاں سے آتا ہے، مسجد کے

..... سنن ابن ماجہ، کتاب التجارات، باب الحکرۃ والجلب، الحدیث: ۲۱۵۳، ج ۳، ص ۱۳

..... سنن الدارقطنی، کتاب البیوع، الحدیث: ۲۸۱۲، ۲۸۱۳، ج ۳، ص ۳۸۷

مصلے، چٹائیاں تاجر کی دوکان سے آتے ہیں، غلاف کعبہ کے لئے کپڑا تاجر ہی سے ملتا ہے، ستر پوشی کے لئے کپڑا اور روزہ افطار کرنے کے لئے افطاری دکان سے ہی خریدی جاتی ہے، قرآن وحدیث چھاپنے کے لئے کاغذ و شائے تاجر سے ہی ملتی ہے غرضکہ تجارت دین ودنیا کے لئے ضروری ہے مگر افسوس کہ ہندوستان کے مسلمان اس سے بے بہرہ ہیں۔

ہندوستان میں مسلمانوں کی تعداد دس کروڑ ہے اگر فی کس آٹھ آنے یومیہ خرچ کا اوسط ہو تو مسلمان پانچ کروڑ روپیہ روز خرچ کرتے ہیں اور سب تقریباً غیر قوموں کے پاس جاتا ہے گویا ہر دن مسلم قوم پانچ کروڑ روپیہ کفار کی جیب میں ڈالتی ہے، اسی حساب سے مسلمانوں کا ماہوار ڈیڑھ ارب روپیہ اور سالانہ اٹھارہ ارب غیر قوم کے پاس پہنچتا ہے۔

کاش! اگر اس کا ادھار روپیہ بھی اپنی قوم میں رہتا تو آج ہماری قوم کے دن پھر جاتے۔ یہ سب ”برکتیں“ تجارت سے دور رہنے کی ہیں، ہم حج کو جائیں تو غیروں کی جیب بھریں، عید منائیں تو غیر کھائیں غرضیکہ جنیں تو غیروں کو دیں اور مریں تو غیروں کو دے کر جائیں اس لئے اٹھو اور تجارت میں کود پڑو۔ آہستہ آہستہ منڈیوں پر قبضہ کر لو اور اپنے قبضہ کا کام کرو کیونکہ دیانتدار اور خیر خواہ آدمی نہیں ملتے ہر شخص اپنا اُلُو سیدھا کرنا چاہتا ہے۔

حکایت

ایک بار سلطان محی الدین اورنگزیب غازی رَحْمَةُ اللهِ تَعَالَى عَلَيْهِ نے بہت لمبی

دعا مانگی۔ ایک فقیر بولا کہ حضرت! اب کیا گدھا چاہتے ہو؟ تخت پر بیٹھے ہو، تاج والے ہو، راج کر رہے ہو، باج لے رہے ہو، اب اتنی لمبی دعائیں کا ہے کے لئے مانگتے ہو؟ آپ نے فوراً فرمایا کہ حضرت! گدھا نہیں آدمی مانگتا ہوں، اللہ تعالیٰ اچھا مشیر عطا فرمائے۔ غرضیکہ بہترین ساتھی بہت مشکل سے ہاتھ آتا ہے۔

حکایت

کسی نے حضرت علی رضی اللہ تعالیٰ عنہ سے پوچھا کہ اس کی کیا وجہ ہے کہ تین خلفاء کے زمانہ میں فتوحات اسلامیہ بہت ہوئیں اور آپ کے زمانہ خلافت میں خانہ جنگی ہی رہی۔ آپ نے فوراً جواب دیا کہ وجہ صرف یہ ہے کہ ان کے وزیر و مشیر ہم تھے اور ہمارے مشیر ہوتے۔ جیسا مشیر، ویسا سلطان۔

خوش اخلاقی

یوں تو ہر مسلمان کو خوش خلق ہونا لازم ہے مگر تاجر کو خصوصیت سے خوش خلقی ضروری ہے۔ مسلمان تاجروں کی ناکامی کا ایک سبب ان کی بد خلقی بھی ہے کہ جو گاہک ان کے پاس ایک بار آ گیا وہ ان کی بد خلقی کی وجہ سے دوبارہ نہیں آتا۔ ہم نے ہندو تاجروں کو دیکھا کہ جب وہ کسی محلہ میں نئی دوکان رکھتے ہیں تو چھوٹے بچوں کو جو سودا خریدنے آئیں کچھ روٹک یا چونگا بھی دیتے رہتے ہیں تاکہ بچے اس لالچ میں ہمارے ہی یہاں سے سودا خریدیں، بڑے سوداگر خاص گاہکوں کی پان، بیڑی، سگرٹ بلکہ کبھی کھانے سے بھی تواضع کرتے ہیں یہ سب باتیں گاہک کو ہلاینے کی ہیں اگر تم یہ کچھ نہ کر سکو تو کم از کم گاہک سے ایسی میٹھی بات کرو اور ایسی محبت سے بولو کہ وہ تمہارا گرویدہ

ہو جائے۔

دیانتداری

تاجر کو نیک چلن، دیانتدار ہونا ضروری ہے، بد چلن، بدمعاش، حرام خور کبھی تجارت میں کامیاب نہیں ہو سکتا، اسے بدمعاشی سے فرصت ہی نہ ملے گی تجارت کب کرے، مشرکین و کفار تجارت میں بہت دیانتداری سے کام لیتے ہیں، دیانتداری سے ہی بازار سے قرض مل سکتا ہے، دیانتداری سے ہی لوگ اس پر بھروسہ کریں گے، دیانتداری سے ہی بنک اور کمپنیاں چلتی ہیں۔ کم تولنے والا، جھوٹا، خائن کچھ دن تو بظاہر نفع کما لیتا ہے مگر آخر کار سخت نقصان اٹھاتا ہے۔

محنت

یوں تو دنیا میں کوئی کام بغیر محنت نہیں ہوتا مگر تجارت تو سخت محنت، چستی اور ہوشیاری چاہتی ہے۔ کابل سست آدمی کبھی کسی کام میں کامیاب نہیں ہو سکتا مثل مشہور ہے کہ بغیر محنت تو لقمہ بھی منہ میں نہیں جاتا، تاجر خواہ کتنا ہی بڑا آدمی بن جائے مگر سارے کام نوکروں پر ہی نہ چھوڑ دے بعض کام اپنے ہاتھ سے بھی کرے، ہم نے بیویوں کو اپنے ہاتھ سے دالیں دلتے اور سودا خود اٹھا کر لاتے ہوئے دیکھا۔

تجارت کے اصول

تجارت کے چند اصول ہیں جس کی پابندی ہر تاجر پر لازم ہے یعنی پہلے ہی بڑی تجارت شروع نہ کر دو بلکہ معمولی کام کو ہاتھ لگاؤ۔ آپ حدیث شریف سن چکے کہ حضور صلی اللہ تعالیٰ علیہ وآلہ وسلم نے ایک شخص کو لکڑیاں کاٹ کر فروخت کرنے کا حکم فرمایا۔

حکایت

ایک شخص تجارت کرنا چاہتے تھے وہ کسی مشہور فرم کے مالک کے پاس مشورہ کے لئے پہنچے۔ ان کا خیال تھا کہ تجارت میں نہایت پوشیدہ راز ہوں گے جنہیں معلوم کرتے ہی میں ایک دم لاکھ پتی بن جاؤں گا۔ مالک فرم نے مشورہ دیا کہ آپ پانچ روپیہ کی دیاسلامی کی ڈبیاں لے کر بازار میں بیٹھ جائیں، اگر شام کو پانچ آنے کے پیسے بھی کمائے تو آپ کامیاب ہیں جب اس کی بکری کچھ بڑھ جائے تو اس کے ساتھ کچھ سگریٹ کی ڈبیاں بھی رکھ لیں جب یہ کام چل پڑے تو پانچ چھالیہ بھی رکھ لیں یہاں تک کہ ایک دن پورے پنواڑی بلکہ پورے پنساری بن جائیں گے۔ دیکھو ہندوؤں کے بچے پہلے ہی منیم نہیں بن جاتے بلکہ اولاً معمولی خوانچے بیچتے ہیں اسی خوانچہ سے ایک دن لکھ پتی بن جاتے ہیں۔ ہم نے کاٹھیاواڑ میں میمن تاجروں کو دیکھا کہ جب وہ کسی کو تجارت سکھاتے ہیں تو ایک سال باورچی رکھتے ہیں، دوسرے سال ادھار وصول کرنے پر، تیسرے سال پلٹیاں چھوڑانے اور مال روانہ کرنے پر، چوتھے سال خوردہ فروشی پر، پھر دکان کی چابیاں سپرد کر دیتے ہیں۔

{ 1 } ہر شخص اپنے مناسب طاقت تجارت کرے، قدرت نے ہر ایک کو علیحدہ علیحدہ کام کیلئے بنایا ہے کسی کو غلہ کی تجارت پھلتی ہے، کسی کو کپڑے، کسی کو لکڑی کی، کسی کو کتابوں کی غرضیکہ تجارت سے پہلے یہ خوب سوچ لو کہ میں کس قسم کی تجارت میں کامیاب ہو سکتا ہوں۔

اپنی کہانی

میرا مشغلہ شروع سے ہی علم کار ہا مجھے بھی تجارت کا شوق تھا کہ میں نے غلہ

کی مختلف تجارتیں کیں مگر ہمیشہ نقصان اٹھایا، اب کتابوں کی تجارت کو ہاتھ لگایا، رب تعالیٰ نے بڑا فائدہ دیا۔ معلوم ہوا کہ علماء اور مدرسین کو علمی تجارت فائدہ مند ہو سکتی ہے، ہم نے بعض ایسے ہندو ماسٹر بھی دیکھے جو پڑھاتے ہیں اور ساتھ ساتھ قلم، دوات، پنسل، کاغذ وغیرہ کی مدرسہ ہی میں تجارت بھی کرتے ہیں اس نفع سے اپنا ماہواری خرچ چلا کر تنخواہ ساری بچاتے ہیں غرضیکہ تجارت کیلئے انتخاب کار کی بڑی سخت ضرورت ہے۔

{ 2 } کسی ایسے کام میں ہاتھ مت ڈالو جس کی تمہیں خبر نہ ہو اور سب کچھ دوسروں کے قبضہ میں ہو۔

ایک سخت غلطی، اولاً تو مسلمان تجارت کرتے ہی نہیں اور کرتے بھی ہیں تو اصولی غلطیوں کی وجہ سے بہت جلد فیل ہو جاتے ہیں، مسلمانوں کی غلطیاں حسب ذیل ہیں:

{ 1 } مسلم دکانداروں کی بد خلقی

کہ جو گا ہک ان کے پاس ایک دفعہ آتا ہے پھر ان کی بد مزاجی کی وجہ سے دوبارہ نہیں آتا۔

{ 2 } جلد بازی یا ناواقف تاجر

دکان رکھتے ہی لکھ پتی بنا چاہتے ہیں اگر دو دن بکری نہ ہو یا کچھ گھانا پڑے تو فوراً بدل ہو کر دکان چھوڑ بیٹھتے ہیں اس کی بہت مثالیں موجود ہیں۔

{ 3 } نفع بازی

عام طور پر مسلمان تاجر جلد مالدار بننے کے لئے زیادہ نفع پر تجارت کرتے ہیں،

ایک ہی چیز اور جگہ سستی بکتی ہے اور ان کے ہاں گراں تو ان سے کون خریدے گا۔ عام تجارت میں نفع ایسا چاہیے جیسے آٹے میں نمک، ہاں نادر و نایاب چیزوں پر زیادہ نفع لیا جائے تو حرج نہیں۔

{4} بے جا خرچ

ناواقف تاجر معمولی کاروبار پر بہت خرچ بڑھالیتے ہیں، ان کی چھوٹی سی دکان اتنا خرچ نہیں اٹھاسکتی آخر فیمل ہو جاتے ہیں۔

مسلمان خریداروں کی غلطی

ہندو مسلمان تاجر کو دیکھنا چاہتے ہی نہیں انہیں مسلمان کی دکان کانٹے کی طرح کھٹکتی ہے۔ بہت دفعہ دیکھا گیا ہے کہ جہاں کسی مسلمان نے دکان نکالی تو آس پاس کے ہندو دکانداروں نے چیزیں فوراً سستی کر دیں وہ سمجھتے ہیں کہ ہم تو بہت کما بھی چکے اور آئندہ کمائیں گے بھی دو چار مہینے اگر نہ کمایا تو نہ سہی، مسلمان خریدار ایک پیسے کی رعایت دیکھ کر بنیوں پر ٹوٹ پڑتے ہیں اپنے غریب بھائی پر نظر نہیں کرتے اگر ہندو کے ہاں پیسے کے چار پان مل رہے ہوں اور مسلمان کے ہاں تین تو مسلمان سے تین لو اور دل میں سمجھ لو کہ اگر یہ مسلمان بھائی ہمارے گھر آتا تو اسے ایک پان کھلانا ہی پڑتا ہم نے ایک پان سے اس کی تواضع ہی کر دی، دل میں کچھ گنجائش پیدا کرو دلی گنجائش سے تو میں بنتی ہیں۔

حکایت

مجھ سے ایک تاجر نے کہا کہ ایک انگریز میری دکان پر چھڑی خریدنے آیا میں نے

نہایت نفیس جاپانی چھڑی پیش کی جس کی قیمت بارہ آنے تھی۔ اس نے چھڑی بہت پسند کی اور بہت خوش ہوا مگر جاپان کی مہر پڑھتے ہی جھنجھلا کر پٹک دی بولا: دَمِيم (1) جاپان، انگلش مال لاؤ، میں نے لندن کی بنی ہوئی معمولی چھڑی دی جس کی قیمت پورے تین روپے تھی وہ بخوشی لے گیا، یہ ہے قوم پرستی کہ جاپانی سستا اور خوبصورت مال نہ لیا اور لندن کا بنا ہوا معمولی مال زیادہ قیمت سے لے گیا۔ مسلمان خریدار اس سے عبرت پکڑیں۔

مال کے لئے الٹ پلٹ

تاجر کے لئے یہ بھی ضروری ہے کہ اس کا مال بلاوجہ رکانہ رہے جو لوگ گرانی کے انتظار میں مال قید کر دیتے ہیں وہ سخت غلطی کرتے ہیں کہ کبھی بجائے مہنگائی کے مال سستا ہو جاتا ہے اور اگر کچھ معمولی نفع پا بھی لیا تو بھی خاص فائدہ نہیں حاصل ہوتا، سال میں ایک بار اٹھنی روپیہ نفع ہو جانے سے روزانہ کئی روپیہ نفع بہتر ہے، تجارت کے اور بھی بہت سے اصول ہیں جو کسی تاجر سے حاصل ہو سکتے ہیں۔

مسلمانو! حلال رزق حاصل کرو، بیکاری صدہا گناہوں کی جڑ ہے، رزق حلال سے عبادت میں ذوق، نیکیوں کا شوق اور اطاعت کا جذبہ پیدا ہوتا ہے جس گھر کے بچے آوارہ اور جوان بیکار ہوں وہ گھر چند دن کا مہمان ہے۔

مثنوی شریف میں ہے ۔

علم و حکمت زاید از لقمہ حلال عشق و رقت زاید از لقمہ حلال
لقمہ تخم است و برش اندیشہا لقمہ بحر و گوہرش اندیشہا!

..... تحقیر اور تردید کے لیے بولا جاتا ہے۔

زاید از لقمہ حلال اندر دہاں میل خدمت عزم سوئے آں جہاں
چوں ز لقمہ تو حسد بینی و دام! جہل و غفلت زاید آں راداں حرام (1)
حق تعالیٰ میری اس ناچیز گفتگو میں اثر دے اور میری مسلم قوم کو بیکاری سے
بچائے اور مجھے وہ دن دکھائے کہ میں اپنے ہر مسلمان بھائی کو دیندار، فارغ البال اور
مسلمان کا خیر خواہ دیکھوں۔

اٰمِيْنَ يَا رَبَّ الْعٰلَمِيْنَ وَصَلَّى اللّٰهُ تَعَالٰى عَلٰى خَيْرِ خَلْقِهٖ وَنُوْرٍ
عَرَّ شَهٗ سَيِّدِنَا وَمَوْلَانَا مُحَمَّدٍ وَعَلٰى اٰلِهٖ وَاَصْحَابِهٖ اَجْمَعِيْنَ
بِرَحْمَتِهٖ وَهُوَ اَرْحَمُ الرَّاحِمِيْنَ

بھلائی کی مہر اور گناہ مُعاف

حضرت سیدنا عبد اللہ بن عمرو بن عاص رضی اللہ تعالیٰ عنہ فرماتے ہیں: جو یہ دعا کسی مجلس
سے اُٹھے وقت تین مرتبہ پڑھے تو اس کی خطائیں مٹادی جاتی ہیں اور جو مجلس خیر و مجلس
ذکر میں پڑھے تو اُس کے لئے خیر (یعنی بھلائی) پر مہر لگادی جائے گی۔ وہ دُعا یہ ہے:

سُبْحٰنَكَ اللّٰهُمَّ وَبِحَمْدِكَ اِلَّا اِلٰهَ اِلَّا اَنْتَ اَسْتَغْفِرُكَ وَاَتُوْبُ اِلَيْكَ

(فیضان سنت، جلد اول، ص ۱۷۶ بحوالہ ابو داؤد شریف، کتاب الادب، ص ۶۶۷، ج ۲)

ترجمہ: تیری ذات پاک ہے اور اے اللہ اعز و جلّ تیرے ہی لئے تمام خوبیاں ہیں، تیرے سوا کوئی معبود
نہیں، تجھ سے بخشش چاہتا ہوں اور تیری طرف توبہ کرتا ہوں۔

..... ترجمہ: علم و حکمت حلال کے لقمے سے پیدا ہوتی ہے، عشق و رقت بھی حلال کے لقمہ سے نصیب
ہوتی ہے، جب لقمہ سے حسد اور جہل و غفلت پیدا ہو سبھو وہ لقمہ حرام ہے، لقمہ نجّ ہے اور اس کا شمر
فکرات، لقمہ دریا ہے اور اس کے موتی تفکرات، لقمہ حلال منہ میں ہوتا ہے تو اس کی برکت سے
آخرت کے امور کی طرف توجہ ہو جاتی ہے۔

آخذ و مراجع

نام کتاب	مصنف	مطبوعه
کنز الایمان فی ترجمۃ القرآن	اعلیٰ حضرت امام احمد رضا بن نقی علی خان ۱۳۳۰ھ	برکات رضا ہند
تفسیر روح البیان	امام اسماعیل حقی البروسوی ۱۱۳۷ھ	کوئٹہ
تفسیر نعیمی	حکیم الامت مفتی احمد یار خان نعیمی ۱۳۹۱ھ	ضیاء القرآن پبلیکیشنز لاہور
صحیح البخاری	امام ابو عبد اللہ محمد بن اسماعیل البخاری ۲۵۶ھ	دار الکتب العلمیۃ بیروت
صحیح مسلم	امام ابو الحسن مسلم بن الحجاج القشیری ۲۶۱ھ	دار ابن حزم بیروت
سنن ابن ماجہ	امام ابن ماجہ محمد بن یزید القزوی ۲۷۳ھ	دار المعرفۃ بیروت
سنن الترمذی	امام ابو عینی محمد بن عینی الترمذی ۲۷۹ھ	دار الفکر بیروت
سنن ابی داؤد	امام ابو داؤد سلیمان بن الاشعث السجستانی ۲۷۵ھ	دار احیاء التراث العربی
شعب الایمان	امام ابو بکر احمد بن الحسن البیہقی ۲۵۸ھ	دار الکتب العلمیۃ بیروت
المعجم الکبیر	امام ابوالقاسم سلیمان بن احمد الطبرانی ۳۲۰ھ	دار احیاء التراث العربی
المعجم الاوسط	امام ابوالقاسم سلیمان بن احمد الطبرانی ۳۲۰ھ	دار الکتب العلمیۃ بیروت
سنن الدار قطنی	امام علی بن عمر الدار قطنی ۳۸۵ھ	مؤسسۃ الرسالۃ بیروت
کشف الخفاء	امام الشیخ اسماعیل بن محمد العجلونی ۱۱۶۲ھ	دار الکتب العلمیۃ بیروت
مشکاۃ المصابیح	امام ولی الدین محمد بن عبد اللہ التبریزی ۷۴۱ھ	دار الکتب العلمیۃ بیروت
مجمع الزوائد	امام نور الدین علی بن ابی بکر الہیثمی ۸۰۷ھ	دار الفکر بیروت
المسند	امام احمد بن حنبل ۲۴۱ھ	دار الفکر بیروت
عمدۃ القاری	امام بدر الدین محمود بن احمد العینی ۸۵۵ھ	مدینۃ الاولیاء ملتان
رد المحتار	امام محمد امین ابن عابدین الشامی ۱۲۵۲ھ	دار المعرفۃ بیروت
الدر المختار	امام علاء الدین محمد بن علی الحصفی ۱۰۸۸ھ	دار المعرفۃ بیروت
البحر الرائق	امام زین الدین ابن نجیم المصری ۹۷۰ھ	کوئٹہ

فتح القدیر	امام ابن الہمام کمال الدین محمد بن عبدالواحد الحنفی ۸۶۱ھ	کوئٹہ
الفتاویٰ الہندیۃ	مولانا الشیخ نظام ۱۱۱۸ھ وجماعۃ من علماء الہند	کوئٹہ
بہار شریعت	مفتی محمد امجد علی اعظمی ۱۳۶۷ھ	مکتبۃ المدینہ کراچی
بہار شریعت	مفتی محمد امجد علی اعظمی ۱۳۶۷ھ	مکتبہ رضویہ کراچی
نماز کے احکام	علامہ مولانا ابو بلال محمد الیاس عطار قادری رضوی	مکتبۃ المدینہ کراچی
جاء الحق	حکیم الامت مفتی احمد یار خان نعیمی ۱۳۹۱ھ	ضیاء القرآن پبلیکیشنز لاہور
مدارج النبوت	شیخ محقق شاہ محمد عبدالحق محدث دہلوی ۱۰۵۲ھ	نورہ رضویہ پبلشنگ لاہور
حداائق بخشش	اعلیٰ حضرت امام احمد رضا بن نقی علی خان ۱۳۳۰ھ	رضا اکیڈمی بمبئی ہند
فیضان سنت	علامہ مولانا ابو بلال محمد الیاس عطار قادری رضوی	مکتبۃ المدینہ کراچی
اردولغت	ترقی اردو بورڈ کراچی	ترقی اردو بورڈ کراچی
فیروز اللغات	مولوی فیروز الدین	فیروز سنز لاہور

جنت سے محروم

حضرت سیدنا حدیفہ رضی اللہ تعالیٰ عنہ سے مروی ہے، نبی مکرم، نور مجسم، رسول اکرم، شہنشاہ بنی آدم صلی اللہ تعالیٰ علیہ وآلہ وسلم کا فرمان عبرت نشان ہے: "لَا يَدْخُلُ الْجَنَّةَ قَتَاتٌ" یعنی چغتل خور جنت میں داخل نہیں ہوگا۔ (صحیح البخاری، کتاب الادب، باب ما یکرہ من النمیمۃ، الحدیث: ۶۰۵۶،

ج ۴، ص ۱۱۵)

مجلس المدينة العلمية كى طرف سے پیش كردہ 2015 كتب ورسائل مع عنقريب آنے والى 14 كتب ورسائل { شعبه كُتبِ اعلیٰ حضرت عليه رحمة رب العزت }

اردو كتب:

- 1..... الملقو ظالمروف بملفوظات اعلیٰ حضرت (مکمل چار حصے) (کل صفحات: 561)
- 2..... کرنی نوٹ كے شرعی احكامات (كُفْلُ الْفَقِيْهِ الْفَاهِمِ فِيْ اَحْكَامِ قِرْطَاسِ الدَّرَاهِمِ) (كل صفحات: 199)
- 3..... فضائل دعا (اَحْسَنُ الْوَعَايَ لِادَابِ الدُّعَا مَعَهُ ذَيْلُ الْمُدْعَا لِاَحْسَنِ الْوَعَايَ) (كل صفحات: 326)
- 4..... والدين، زوجين اور اساتذہ كے حقوق (الْحُقُوْقُ لِطَرَحِ الْعُقُوْبِ) (كل صفحات: 125)
- 5..... اعلیٰ حضرت سے سوال جواب (اِظْهَارُ الْحَقِّ الْحَلِيِّ) (كل صفحات: 100)
- 6..... ایمان كى پہچان (حاشیہ تمہید ایمان) (كل صفحات: 74)
- 7..... ثبوت ہلال كے طریقے (طُرُقُ اِبْتِاتِ هِلَالِ) (كل صفحات: 63)
- 8..... ولایت كا آسان راستہ (تصویر شیخ) (الْبَاقُوْتَةُ الْوَاسِطَةُ) (كل صفحات: 60)
- 9..... شریعت و طریقت (مَقَالُ الْعُرْفَاءِ بِاِعْوَاذِ شُرْعٍ وَعُلَمَاءِ) (كل صفحات: 57)
- 10..... عیدین میں گلے ملنا كیسا؟ (وَسَاخُ الْجِنْدِ فِيْ تَحْلِيْلِلِ مُعَانَقَةِ الْعِيْدِ) (كل صفحات: 55)
- 11..... حقوق العباد كیسے معاف ہوں (اعجب الامداد) (كل صفحات: 47)
- 12..... معاشی ترقی كا راز (حاشیہ بشریح تدبیر فلاح و نجات و اصلاح) (كل صفحات: 41)
- 13..... راہِ خداعہ و حیل میں خرچ کرنے كے فضائل (رَأْدُ الْقَحْطِ وَالْوَبَا بِدَعْوَةِ الْجَبْرَانِ وَمُوَاسَاةِ الْفُقَرَاءِ) (كل صفحات: 40)
- 14..... اولاد كے حقوق (مشعلہ الارشاد) (كل صفحات: 31)
- 15..... الوظيفة الكريمة (كل صفحات: 46)

عربی كتب:

- 16، 17، 18، 19، 20..... جَدُّ الْمُتْمَتَارِ عَلَى رَدِّ الْمُخْتَارِ (المجلد الاول والثاني والثالث والرابع والخامس) (كل صفحات: 570، 672، 483-650-713)
- 21..... الرِّمَزَةُ الْقَمَرِيَّةُ (كل صفحات: 93) 22..... تَمَهِيْدُ الْاِيْمَانِ . (كل صفحات: 77)
- 23..... كُفْلُ الْفَقِيْهِ الْفَاهِمِ (كل صفحات: 74) 24..... اَجَلِي الْاِغْلَامِ (كل صفحات: 70)
- 25..... اِقَامَةُ الْبِيَامَةِ (كل صفحات: 60) 26..... اَلْاِحَاَزَاتُ الْمَتِيْنَةُ (كل صفحات: 62)
- 27..... اَلْفَضْلُ الْمُوْهِبِيُّ (كل صفحات: 46) 28..... التعلیق الرضوی علی صحیح البخاری (كل صفحات: 458)

عنقريب آنے والى كتب

- 1..... جَدُّ الْمُتْمَتَارِ عَلَى رَدِّ الْمُخْتَارِ (المجلد السادس)
- 2..... اولاد كے حقوق كى تفصیل (مشعلہ الارشاد)

{ شعبه تراجم كتب }

- 1..... جنم ميں لے جانے والے اعمال (جلداول) (الزواجرن اقرار الكياتر) (كل صفحات: 853)
- 2..... جنت ميں لے جانے والے اعمال (الْمَمْتَحَرُ الرَّابِعُ فِي ثَوَابِ الْعَمَلِ الصَّالِحِ) (كل صفحات: 743)
- 3..... احياء العلوم كا خلاصه (لباب الاحياء) (كل صفحات: 641)
- 4..... عُيُونُ الْحِكَايَاتِ (مترجم، حصاول) (كل صفحات: 412)
- 5..... آنسوؤں كا دريا (بَحْرُ الدُّمُوعِ) (كل صفحات: 300)
- 6..... الدعوة الى الفكر (كل صفحات: 148)
- 7..... نيكيوں كى جزائیں اور گناہوں كى سزائیں (قُرَّةُ الْعُيُونِ وَمَفْرَحُ الْقَلْبِ الْمُخْزُونِ) (كل صفحات: 138)
- 8..... مدنى آقا صلى اللہ تعالیٰ علیہ وآلہ وسلم كے روشن فضلے (الْبَاهِرُ فِي حُكْمِ النَّبِيِّ صَلَّى اللَّهُ عَلَيْهِ وَسَلَّمَ بِالْبَاطِنِ وَالظَّاهِرِ) (كل صفحات: 112)
- 9..... رايو علم (تَعْلِيمُ الْمُتَعَلِّمِ طَرِيقُ التَّعَلُّمِ) (كل صفحات: 102)
- 10..... ديناسے بے رغبتى اور اميدوں كى كمى (الرَّهْدُ وَقَصْرُ الْأَمَلِ) (كل صفحات: 85)
- 11..... حسن اخلاق (مَكَارِمُ الْأَخْلَاقِ) (كل صفحات: 74)
- 12..... ميں كو نصيحت (أَيُّهَا الْوَالِدُ) (كل صفحات: 64)
- 13..... شاہراہ اولياء (مِنْهَا جُجُ الْعَارِفِينَ) (كل صفحات: 36)
- 14..... سايے عرش كس كس كو طے گا...؟ (تَمْهِيدُ الْقُرْشِ فِي الْحِصَالِ الْمُوجِبَةِ لِظَلِّ الْعُرْشِ) (كل صفحات: 28)
- 15..... حكايتمیں اور نصيحتیں (الروض الغائى) (كل صفحات: 649) 16..... آداب دين (الأدب فى الدين) (كل صفحات: 63)
- 17..... عيون الحكايات (مترجم حصردوم) (كل صفحات: 413) 18..... امام عظمى اللہ تعالیٰ عنہ كى وصيتیں (وصايا امام اعظم) (كل صفحات: 46)
- 19..... نيكى كى عودت كے فضائل (الامر بالمعروف ونهى عن المنكر) (كل صفحات: 98)
- 20..... نصيحتوں كے مدنى پھول بوسيله احاديث رسول (المواعظ فى الاحاديث القدسية) (كل صفحات: 54)
- 21..... اچھے برے عمل (رسالة للمذاكرة) (كل صفحات: 120)
- 22..... اصلاح اعمال جلد اول (الْحَدِيثُ الْقَدِيمُ الشَّرْحُ طَرِيقَةُ الْمُحَمَّدِيَّةِ) (كل صفحات: 866)
- 23..... شكر كے فضائل (الشُّكْرُ لِلَّهِ غَزْوٌ وَجَلٌّ) (كل صفحات: 122)

عنقريب آنے والى كتب

- 1..... راہ نجات و مہلڪات و جلد دوم (الحديقه النديه) (جلد 1) 2..... جليہ الاولياء (مترجم، جلد 1)

{ شعبه درسى كتب }

- 1..... اتقان الفراسه شرح ديوان الحماسه (كل صفحات: 325) 2..... نصاب الصرف (كل صفحات: 343)
- 3..... اصول الشاشى مع احسن الحواشى (كل صفحات: 299) 4..... نحو مير مع حاشيه نحو منير (كل صفحات: 203)
- 5..... دروس البلاغه مع شمس البراعه (كل صفحات: 241) 6..... خاصيات ابواب (كل صفحات: 141)

- 7..... مراح الارواح مع حاشیة ضیاء الاصباح (کل صفحات: 241)
- 8..... نصاب التجويد (کل صفحات: 79)
- 9..... نزہة النظر شرح نخبة الفكر (کل صفحات: 280)
- 10..... صرف بهائی مع حاشیہ صرف بنائی (کل صفحات: 55)
- 11..... عنایة النحو فی شرح هداية النحو (کل صفحات: 175)
- 12..... تعریفات نحویه (کل صفحات: 45)
- 13..... الفرح الكامل علی شرح مئة عامل (کل صفحات: 158)
- 14..... شرح مئة عامل (کل صفحات: 44)
- 15..... الاربعین النوویة فی الأحادیث النوویة (کل صفحات: 155)
- 16..... المحادثة العربیة (کل صفحات: 101)
- 17..... نصاب النحو (کل صفحات: 288)
- 18..... نصاب المنطق (کل صفحات: 168)
- 19..... مقدمة الشيخ مع التحفة المرضیة (کل صفحات: 119)
- 20..... تلخیص اصول الشاشی (کل صفحات: 144)
- 21..... نور الايضاح مع حاشیة النور والوضیاء (کل صفحات: 392)
- 22..... نصاب اصول حدیث (کل صفحات: 95)
- 23..... شرح العقائد مع حاشیة جمع الفرائد (کل صفحات: 384)

عقرب آنے والی کتب

- 1..... قصیدہ بردہ مع شرح خرویتی2 انوار الحدیث (مع تخریج و تحقیق)3 نصاب الادب

{ شعبہ تخریج }

- 1..... بہار شریعت، جلد اول (حصہ اول تا ششم کل صفحات: 1360)2 جنتی زیور (کل صفحات: 679)
- 3..... عجائب القرآن مع غرائب القرآن (کل صفحات: 422)4 بہار شریعت (سولہواں حصہ کل صفحات: 312)
- 5..... صحابہ کرام رضی اللہ عنہم کا عشق رسول صلی اللہ علیہ وسلم (کل صفحات: 274)
- 6..... علم القرآن (کل صفحات: 244)7 جنم کے خطرات (کل صفحات: 207)
- 8..... اسلامی زندگی (کل صفحات: 170)9 تحقیقات (کل صفحات: 142)
- 10..... اربعین حنفیہ (کل صفحات: 112)11 آئینہ قیامت (کل صفحات: 108)
- 12..... اخلاق الصالحین (کل صفحات: 78)13 کتاب العقائد (کل صفحات: 64)
- 14..... اہمات المؤمنین (کل صفحات: 59)15 اچھے ماحول کی برکتیں (کل صفحات: 56)
- 16..... حق و باطل کا فرق (کل صفحات: 50)17 23 تا 23..... فتاویٰ اہل سنت (سات حصے)
- 24..... بہشت کی کنجیاں (کل صفحات: 249)25 سیرت مصطفیٰ صلی اللہ تعالیٰ علیہ وآلہ وسلم (کل صفحات: 875)
- 26..... بہار شریعت حصہ ۷ (کل صفحات: 133)27 بہار شریعت حصہ ۸ (کل صفحات: 206)
- 28..... کرامات صحابہ علیہم الرضوان (کل صفحات: 346)29 سوانح کربلا (کل صفحات: 192)
- 30..... بہار شریعت حصہ ۹ (کل صفحات: 218)31 بہار شریعت حصہ ۱۰ (کل صفحات: 169)
- 32..... بہار شریعت حصہ ۱۱ (کل صفحات: 280)33 بہار شریعت حصہ ۱۲ (کل صفحات: 222)
- 34..... منتخب حدیثیں (246)35 بہار شریعت حصہ ۱۳ (کل صفحات: 201)

- 36..... بہار شریعت جلد دوم (2) (کل صفحات: 1304)
 37..... بہار شریعت حصہ ۱۴ (کل صفحات: 243)
 38..... بہار شریعت حصہ ۱۵ (کل صفحات: 219)
 39..... گلگدستہ عقائد و اعمال (کل صفحات: 244)
 40..... آئینہ ہجرت

عنقریب آنے والی کتب

- 1..... بہار شریعت حصہ ۱۳، ۱۴
 2..... معمولات الامرار
 3..... جواہر الحدیث

{ شعبہ اصلاحی کتب }

- 1..... ضیائے صدقات (کل صفحات: 408)
 2..... فیضان احیاء العلوم (کل صفحات: 325)
 3..... رہنمائے جدول برائے مدنی قافلہ (کل صفحات: 255)
 4..... انفرادی کوشش (کل صفحات: 200)
 5..... نصاب مدنی قافلہ (کل صفحات: 196)
 6..... تربیت اولاد (کل صفحات: 187)
 7..... فکر مدینہ (کل صفحات: 164)
 8..... خوفِ خدا عزوجل (کل صفحات: 160)
 9..... جنت کی دو چابیاں (کل صفحات: 152)
 10..... توبہ کی روایات و حکایات (کل صفحات: 124)
 11..... فیضانِ چہل احادیث (کل صفحات: 120)
 12..... غوثِ پاک رضی اللہ عنہ کے حالات (کل صفحات: 106)
 13..... مفتی دعوتِ اسلامی (کل صفحات: 96)
 14..... فرامینِ مصطفیٰ صلی اللہ علیہ وسلم (کل صفحات: 87)
 15..... احادیثِ مبارکہ کے انوار (کل صفحات: 66)
 16..... کامیاب طالب علم کون؟ (کل صفحات: تقریباً 63)
 17..... آیات قرآنی کے انوار (کل صفحات: 62)
 18..... بدگمانی (کل صفحات: 57)
 19..... کامیاب استاذ کون؟ (کل صفحات: 43)
 20..... نماز میں لقمہ کے مسائل (کل صفحات: 39)
 21..... تنگ دستی کے اسباب (کل صفحات: 33)
 22..... تُوئی وی اور مودی (کل صفحات: 32)
 23..... امتحان کی تیاری کیسے کریں؟ (کل صفحات: 32)
 24..... طلاق کے آسان مسائل (کل صفحات: 30)
 25..... فیضانِ زکوٰۃ (کل صفحات: 150)
 26..... ریا کاری (کل صفحات: 170)
 27..... عشر کے احکام (کل صفحات: 48)
 28..... اعلیٰ حضرت کی انفرادی کوششیں (کل صفحات: 49)
 29..... نور کا کھلونا (کل صفحات: 32)
 30..... تکبیر (کل صفحات: 97)
 31..... قومِ چٹات اور امیرِ اہلسنت (کل صفحات: 262)
 32..... شرح شجرہ قادریہ (کل صفحات: 215)
 33..... تعارف امیرِ اہلسنت (کل صفحات: 100)

{ شعبہ امیرِ اہلسنت دامت برکاتہم العالیہ }

- 1..... آدابِ مرہدِ کامل (مکمل پانچ حصے) (کل صفحات: 275)
 2..... معذور بچی مبلغہ کیسے بنے؟ (کل صفحات: 32)
 3..... دعوتِ اسلامی کی مددنی بہاریں (کل صفحات: 220)
 4..... مدینے کا مسافر (کل صفحات: 32)
 5..... فیضانِ امیرِ اہلسنت (کل صفحات: 101)
 6..... بے قصور کی مدد (کل صفحات: 32)
 7..... گونگا مبلغ (کل صفحات: 55)
 8..... تذکرہ امیرِ اہلسنت قسط (1) (کل صفحات: 49)

- 9..... تذکرہ امیر اہلسنت قط (2) (کل صفحات: 48)
- 10..... قبر کھل گئی (کل صفحات: 48)
- 11..... غافل دہری (کل صفحات: 36)
- 12..... میں نے مدنی کیوں پہنا؟ (کل صفحات: 33)
- 13..... کچھین مسلمان ہو گیا (کل صفحات: 32)
- 14..... ہیر و پچی کی توبہ (کل صفحات: 32)
- 15..... ساس بہو میں صلح کا راز (کل صفحات: 32)
- 16..... مردہ بول اٹھا (کل صفحات: 32)
- 17..... بد نصیب دو لہا (کل صفحات: 32)
- 18..... عطاری جن کا غسل میت (کل صفحات: 24)
- 19..... حیرت انگیز حادثہ (کل صفحات: 32)
- 20..... دعوتِ اسلامی کی جیل خانہ جات میں خدمات (کل صفحات: 24)
- 21..... قیامت کی چڑیل (کل صفحات: 24)
- 22..... تذکرہ امیر اہلسنت قط سوم (سنت نکاح) (کل صفحات: 86)
- 23..... 25 کچھین قیدیوں اور پادری کا قبولِ اسلام (کل صفحات: 33)
- 24..... قلبی ادا کار کی توبہ (کل صفحات: 32)
- 25..... کچھین کا قبولِ اسلام (کل صفحات: 32)
- 26..... جنوں کی دنیا (کل صفحات: 32)
- 27..... سرکارِ صلی اللہ تعالیٰ علیہ وآلہ وسلم کا پیغامِ عطار کے نام (کل صفحات: 49)
- 28..... صلوة و سلام کی عاصفہ (کل صفحات: 33)
- 29..... نو مسلم کی دردمبری داستان (کل صفحات: 32)
- 30..... شربانی کی توبہ (کل صفحات: 32)
- 31..... تذکرہ امیر اہلسنت قط 4 (کل صفحات: 49)
- 32..... خوفناک دانتوں والا بچہ (کل صفحات: 32)
- 33..... کفن کی سلامتی (کل صفحات: 33)
- 34..... مقدس تحریرات کے ادب کے بارے میں سوال جواب (کل صفحات: 48)
- 35..... دُشو کے بارے میں وسوسے اور ان کا علاج (کل صفحات: 48)
- 35..... بلند آواز سے ذکر کرنے میں حکمت (کل صفحات: 48)
- 36..... پانی کے بارے میں اہم معلومات (کل صفحات: 48)
- 37..... گمشدہ دو لہا (کل صفحات: 33)
- 38..... کفن کی سلامتی (کل صفحات: 33).....
- 39..... ماڈرن نوجوان کی توبہ (کل صفحات: 32)
- 40..... مخالفتِ محبت میں کیسے بدلی؟ (کل صفحات: 33)
- 41..... چل مدینہ کی سعادت مل گئی (کل صفحات: 32)
- 42..... اصلاحِ کلاز (مدنی چینل کی بہاریں حصہ دوم) (کل صفحات: 32)
- 43..... انوشادہ بچوں کی واپسی (کل صفحات: 32)
- 44..... شربانی، مؤذن کیسے بنا؟ (کل صفحات: 48)
- 45..... بدکرداری کی توبہ (کل صفحات: 32)
- 46..... نادان عاشق (کل صفحات: 32)
- 47..... میں نیک کیسے بنا؟ (کل صفحات: 32)
- 48..... بابرکت روٹی (کل صفحات: 32)
- 49..... ولی سے نسبت کی برکت (کل صفحات: 32)
- 50..... خوش نصیبی کی کریمیں (کل صفحات: 32)
- 51..... نورانی چہرے والے بزرگ (کل صفحات: 32)
- 52..... ناکام عاشق (کل صفحات: 32)
- 53..... آنکھوں کا تارا (کل صفحات: 32)
- 54..... میوزیکل شو کا متوالا (کل صفحات: 32)

عنقریب آنے والے رسائل

- 1..... V.C.D کی مدنی بہاریں قط 3 (رکشڈ رائٹیر کیسے مسلمان ہوا؟)
- 2..... اولیائے کرام کے بارے میں سوال جواب
- 3..... دعوتِ اسلامی اصلاحِ امت کی تحریک



اَلْحَمْدُ لِلّٰهِ رَبِّ الْعَالَمِيْنَ وَالصَّلٰوةُ وَالسَّلَامُ عَلٰى سَيِّدِنَا مُحَمَّدٍ وَآلِهِ الطَّيِّبِيْنَ الطَّاهِرِيْنَ قَدْ اَمَرْنَا بِاَنَّ يَكُوْنَتْ هَذِهِ السُّبُوْحَةُ بِشِرَاكِهِ الْمُسْلِمِيْنَ الْمُرْسَلِيْنَ

سنت کی بہاریں

اَلْحَمْدُ لِلّٰهِ عَزَّوَجَلَّ تَلْفِيْحُ قُرْآنِ وَسْمَعِ كِي عَالِمِیْرِ فِیْرِیَا سِیْ حَرِیْكَ دَعْوَتِ اِسْلَامِی كِي مِیْكَ مِیْكَ مَدَنِی مَاحولِ مِیْنِ بَكْرَتِ شَمِیْئِیْ سِیْجِی اور سَكَا حِی جَاتِی هِی، ہر جمعرات کو فیضانِ مدینہ حملہ سوداگران پر لانی سبزی منڈی میں مغرب کی نماز کے بعد ہونے والے سنتوں بھرے اجتماع میں ساری رات گزارنے کی مدنی التجا ہے، عاشقانِ رسول کے مدنی قافلوں میں سنتوں کی تربیت کے لیے سفر اور روزانہ نگر مدینہ کے ذریعے مدنی انعامات کا رسالہ کر کے اپنے یہاں کے ذمہ دار کو جمع کروانے کا معمول بنالیجئے، اِن شَاءَ اللّٰهُ عَزَّوَجَلَّ اس کی بَرَکَت سے پانچ سوٹ بنئے گناہوں سے نفرت کرنے اور ایمان کی حفاظت کے لیے کڑھئے کا ذمہ بنئے گا، ہر اسلامی بھائی اپنا یہ ذمہ بنائے کہ ”مجھ اپنی اور ساری دنیا کے لوگوں کی اصلاح کی کوشش کرنی ہے۔“ اِن شَاءَ اللّٰهُ عَزَّوَجَلَّ

اپنی اصلاح کے لیے مدنی انعامات پر عمل اور ساری دنیا کے لوگوں کی اصلاح کی کوشش کے لیے مدنی قافلوں میں سفر کرنا ہے۔ اِن شَاءَ اللّٰهُ عَزَّوَجَلَّ

مکتبہ المدینہ کی شاخیں

- کراچی: شہید سید محمد کھارہ فون: 021-32203311
- راولپنڈی: فضل آباد چانڈی کھلی چوک، قباہل رو، فون: 051-5553765
- لاہور: دارالافتاء دارالحدیث گل گل فون: 042-37311679
- پشاور: فیضانِ مدینہ گل گل گھر، گھبراہندہ شریعت مسجد۔
- سرگودھا: اولیٰ فیصل آباد، الشہنشاہ بازار، فون: 041-2632625
- خان پور: نورانی چوک، کراچی، فون: 068-5571686
- کشمیر: چنگ مہدی، سرگودھا، فون: 058274-37212
- فوہا شاہ: پیکار بازار، ڈیڑھ سٹیم کراچی، فون: 244-4362145
- حیدرآباد: فیضانِ مدینہ، کھڑی خان، فون: 022-2620122
- سکس: فیضانِ مدینہ، راج پور، فون: 071-5619195
- مٹان: نزدیکی، عالی سہرا، کھڑی خان، فون: 061-4511192
- گورنوالہ: فیضانِ مدینہ، گورنوالہ، فون: 065-4226653
- انکارہ: کائی پور، انکارہ، فون: 044-2550767
- گورداسپور: گورداسپور، انکارہ، فون: 048-6007128

فیضانِ مدینہ حملہ سوداگران پر لانی سبزی منڈی باب المدینہ (کراچی)

فون: 4125858/4921389-93/4126999 فیکس:

Email: maktaba@dawateislami.net \ www.dawateislami.net

مکتبہ المدینہ
(مدینہ اسلامی)